


عصرِ حاضر میں تکفیرِ خروج جہاد اور نقاد شریعت کا منہج



ڈاکٹر حافظ محمد زبیر

مکتبہ رحمة للعالمین، لاہور





معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

عصر حاضر میں تکفیر، خروج، جہاد اور نفاذ شریعت کا منہج



ڈاکٹر حافظ محمد زبیر

اسٹنٹ پروفیسر، کامیٹس انسٹی ٹیوٹ آف انفارمیشن ٹیکنالوجی، لاہور
ریسرچ فیلو، مجلس تحقیق اسلامی، ۹۹-جے، ماڈل ٹاؤن، لاہور
ریسرچ فیلو، شعبہ تحقیق اسلامی، قرآن اکیڈمی، لاہور
ریسرچ فیلو، الاحیاء ادارہ علم و ادب، لاہور

مکتبہ رحمۃ للعالمین

غازی روڈ، نذیر پارک، نزد جامع مسجد رحمۃ للعالمین، لاہور

جملہ حقوق بحق مصنف محفوظ ہیں!

مرکزی انجمن خدام القرآن، لاہور کو مصنف کی جملہ کتب کی اشاعت کی اجازت ہے۔

عصر حاضر میں تکفیر، خروج، جہاد اور نفاذ شریعت کا منہج	نام کتاب:
ڈاکٹر حافظ محمد زبیر	مصنف:
محمد خلیق	ترتیب و تہذیب:
ابوالحسن علوی	ڈیزائننگ:
مکتبہ رحمۃ للعالمین، لاہور	ناشر:
248	صفحات:
250 روپے	قیمت:
1100	تعداد اشاعت:
جنوری 2013ء	طبع اول:

ملنے کے پتے:

- ☆ عبد المتین مجاہد: معرفت 36-کے، ماڈل ٹاؤن، لاہور۔ 0300-4199099
- ☆ مکتبہ رحمۃ للعالمین، نذیر پارک، غازی روڈ، لاہور۔ 0301-4870097
- ☆ مجلس التحقیق الاسلامی، ج-99، ماڈل ٹاؤن، لاہور۔ 042-35839404
- ☆ دفتر تنظیم اسلامی: P-157، صادق مارکیٹ، ریلوے روڈ، فیصل آباد
- ☆ قرآن اکیڈمی: 25- آفیسرز کالونی، ملتان
- ☆ قرآن اکیڈمی: DM-55، درخشاں، خیابان راحت، فیئر 6، ڈیفنس، کراچی



﴿وَلِكُلِّ جَعَلْنَا مِنْكُمْ شِرْعَةً وَمِنْهَا جَا﴾

(المائدة: 48)

”اور تم میں سے ہر ایک کے لیے ہم نے ایک شریعت (قانون زندگی) اور ایک منہاج (قانون زندگی کے نفاذ و اجراء کا طریق کار) مقرر کیا ہے۔“

انتساب

طالبان افغانستان اور ہر اس تحریک کے نام جو نظام عدل و قسط کے قیام اور خلافت اسلامیہ کی بحالی کے لیے مصالح و حکم (Foresight and Public Interests) کا لحاظ رکھتے ہوئے جدوجہد کر رہی ہے۔

فہرست مضامین

i.....	مقدمہ
3	باب اول: توحید حاکمیت اور تکفیر
4.....	✽ مصر میں تکفیر کی تحریک
9.....	✽ سعودی عرب میں تکفیر کی تحریک
12.....	✽ تکفیر کے بارے القاعدہ کے لٹریچر پر سلفی علماء کا تبصرہ
18.....	✽ شیخ محمد بن ابراہیم <small>رحمۃ اللہ علیہ</small> اور معاصر کبار سلفی علماء کا اختلاف
23.....	✽ شیخ محمد بن ابراہیم آل الشیخ <small>رحمۃ اللہ علیہ</small> کے فتویٰ کی پہلی توجیہ
24.....	✽ دوسری توجیہ
25.....	✽ تیسری توجیہ
25.....	✽ چوتھی توجیہ
27.....	✽ پانچویں توجیہ
29.....	✽ مجرد وضعی قانون کے مطابق فیصلہ یا اس کا نفاذ اور سلفی علماء کی رائے...
39.....	✽ پاکستان میں تکفیر کی تحریک
40.....	✽ پہلا سلفی گروہ
43.....	✽ دوسرا سلفی گروہ
43.....	✽ تیسرا سلفی گروہ
47.....	✽ تاتاری قانون 'الیاسق' سے معاصر حکمرانوں کی تکفیر پر استدلال
50.....	✽ مسئلہ تکفیر کی اصولی بنیادیں
52.....	✽ تکفیر معین اور غیر معین کا فرق
58.....	✽ کفر عملی کی تفصیل
58.....	✽ پہلا نکتہ

61	دوسرا نکتہ	✽
62	تیسرا نکتہ	✽
64	چوتھا نکتہ	✽
65	پانچواں نکتہ	✽
66	حاکم بغیر ما أنزل اللہ کے بارے سلف صالحین کی رائے	✽
73	مصادر و مراجع	✽

89	باب دوم: توحید حاکمیت بطور اصطلاح	
91	پہلا موقف	✽
91	دوسرا موقف	✽
92	تیسرا موقف	✽
100	خلاصہ کلام	✽
101	مصادر و مراجع	✽

105	باب سوم: تکفیر کی شرعی بنیادیں	
105	آیت تکفیر	✽
111	آیت ولایت	✽
125	عقیدہ الولاء والبراء	✽
128	مصادر و مراجع	✽

135	باب چہارم: خروج کی شرعی بنیادیں	
135	فاسق حکمرانوں کے خلاف خروج	✽
136	احادیث مبارکہ اور خروج	✽
139	اجماع امت کا دعویٰ	✽
141	مصلحت و حکمت	✽

- 142 ظالم حکمرانوں کے خلاف خروج ❀
- 151 امام ابوحنیفہ رحمۃ اللہ علیہ کا خروج کے بارے نقطہ نظر ❀
- 159 ظالم حکمرانوں کے خلاف خروج کے دلائل ❀
- 168 بے نماز حکمرانوں کے خلاف خروج ❀
- 171 کفر بواج کے مرتکب حکمرانوں کے خلاف خروج ❀
- 174 ظالم، بے نماز اور مرتد حکمرانوں کے خلاف خروج کی شرائط ❀
- 181 مصادر و مراجع ❀

191 باب پنجم: معاصر جہاد: ایک تجزیاتی مطالعہ

- 191 جہاد کشمیر ❀
- 201 شمالی و جنوبی وزیرستان کا جہاد: تاریخ و اسباب ❀
- 204 سوات کا جہاد: تاریخ و اسباب ❀
- 205 لال مسجد کا جہاد: تاریخ و اسباب ❀
- 209 معاصر جہاد کا ایک تجزیاتی مطالعہ ❀
- 212 چند شبہات اور ان کے جوابات ❀
- 216 قتال کی علت ❀
- 220 قتال کی غایت ❀
- 223 مصادر و مراجع ❀

227 چٹا باب: پُر امن تحریک برائے نفاذ کتاب و سنت

- 229 پُر امن تحریک برائے نفاذ کتاب و سنت: کرنے کا اصل کام ❀

239 ساتواں باب: نفاذ شریعت کا منہج: دعوت و جہاد

- 239 دین، شریعت اور منہاج کا فرق ❀
- 240 کیا سابقہ منہاج نفاذ شریعت منسوخ ہیں؟ ❀

- 242..... منہاج محمدی ﷺ کے مصادر *
243 نفاذ شریعت کا منہاج محمدی ﷺ *
244 فرد پر نفاذ شریعت کا منہج دعوت ہے *
247 اجتماعیت پر نفاذ شریعت کا منہج جہاد ہے *
250 'نفاذ شریعت' اور 'نظام عدل کا قیام' کی اصطلاحات: چند گزارشات *
251 پاکستان میں نفاذ شریعت کے تین منہاج *
251 پہلا منہج: انتخابی سیاست *
252 دوسرا منہج: خروج و قتال *
254 تیسرا منہج: تحریک و احتجاج *
256 مصادر و مراجع *
256..... مصادر و مراجع *
256..... مصادر و مراجع *

مقدمہ

دین اسلام ایک معتدل اور متوازن ضابطہ حیات اور نظام زندگی ہے۔ جب ہم تاریخ کا مطالعہ کرتے ہیں تو ہمیں انسانوں میں اصحاب اعتدال کے ساتھ ساتھ دو انتہائیں بھی ہمیشہ نظر آتی ہیں۔ دین اسلام کی تاریخ میں خلفائے راشدین اور بنو امیہ ہی کے دور سے اہل سنت کے معتدل اور متوازن مکتبہ فکر (School of Thought) کے بالمقابل دو انتہائیں اعتزال اور خوارجیت کے نام سے پیدا ہوئیں۔ تحریک اعتزال سے معتزلہ وجود میں آئے کہ جنہوں نے یونانی فلسفہ و کلام کی روشنی میں دین اسلام کا ایک جدید ایڈیشن تیار کرتے ہوئے اسے معاصر فلسفہ و منطق (Philosophy and Logic) کے مطابق دکھانے کی ناکام کوشش کی۔ اس کے برعکس خوارجی رویے نے خوارج کو جنم دیا جنہوں نے اپنی انتہاپسندانہ سوچ کے مخالف مسلمان معاشروں کی تکفیر کرتے ہوئے انہیں نہ صرف مباح الدم اور واجب القتل قرار دیا بلکہ ان کے خلاف ایک باقاعدہ جنگ کا بھی آغاز کر دیا۔ عصر حاضر کی معروف اصطلاحات میں ہم اعتزال کو جدیدیت (Modernism) یا مابعد جدیدیت (Postmodernism) اور خوارجیت کو انتہاپسندی (Extremism) یا دہشت گردی (Terrorism) سے تعبیر کر سکتے ہیں۔

معاصر دنیا میں تحریک جدیدیت اور دہشت گردی دونوں کی ابتدا مغرب سے ہوئی ہے اور ان دونوں تحریکوں نے اس عالم کے ایک بڑے خطے کو براہ راست یا بالواسطہ متاثر کیا ہے۔ جدیدیت اور مابعد جدیدیت نے مسلمانوں کے ایک ذہن، دنیاوی تعلیم یافتہ، اشرافیہ اور مقتدر طبقے میں سیکولرازم کی آبیاری کی اور مذہب کو ریاست و اجتماعی زندگی سے بے دخل کرنے کے عقیدہ کے جراثیم داخل کر دیے۔ فی زمانہ اسکا لرز اور تجزیہ نگاروں کی ایک ایسی جماعت بھی موجود ہے جو اسلام کی ایسی تعبیر و تشریح چاہتے ہیں جو مغربی فکر و فلسفہ، جدید عمرانی و سائنسی نظریات اور سپر پاورز کی خارجہ پالیسیوں کے عین مطابق ہو۔ اور تو اور، پاکستانی یونیورسٹیز میں پروفیسرز اور طلبا کا ایک ایسا گروہ بھی موجود ہے جو

انکارِ خدا اور انکارِ مذہب کی طرف نہ صرف مائل بلکہ اس کے حق میں دلائل کا انبار لیے پھرتا ہے۔ اسلامی معاشروں میں جدیدیت اور مابعد جدیدیت کے بیسیوں درجات اور ورژن پائے جاتے ہیں کہ جن کا ابتدائی مرحلہ مولوی اور مولویت کی مخالفت اور انتہائی مرحلہ خدا اور مذہب کی ضرورت سے انکار پر مشتمل ہوتا ہے۔

جدیدیت کی عالمی تحریک کے ساتھ ساتھ امریکہ اور اسرائیل نے اپنے مالی مفادات کے تحفظ اور ان میں اضافہ کے لیے عالم اسلام کے کئی ایک خطوں افغانستان، عراق اور فلسطین وغیرہ کو ریاستی دہشت گردی (State Terrorism) کا نشانہ بنایا۔ اس ریاستی دہشت گردی کا کئی ایک سطحوں پر مسلم معاشروں میں شدید رد عمل پیدا ہوا۔ امریکی اور اسرائیلی مظالم کے خلاف کئی ایک جہادی اور انقلابی تحریکیں وجود میں آئیں۔ ان میں سے بعض تحریکوں میں رفتہ رفتہ رد عمل کی نفسیات، غصہ، انتقام اور مزاج کی سختی جیسے رویوں نے انتہا پسندی کے عنصر کو جنم دیا۔ جہادی تحریکوں کے ایک حصے نے ان مسلم حکومتوں کے خلاف بھی اعلان جنگ کر دیا جو اپنی کرپشن، بزدلی یا کسی عام مصلحت کے پیش نظر ان کفار سے جنگی تعاون کر رہے تھے۔ یہیں سے مسلم معاشروں میں فساد اور بگاڑ کی ایسی لہر چل پڑی ہے کہ جس کا تاحال کوئی کنارہ نظر نہیں آ رہا ہے۔ ظالم اور کرپٹ حکمرانوں، ان کی محافظ سکیورٹی فورسز اور ان کے حواریوں کی تکفیر اور ان کے خلاف خودکش حملوں کا ایک نہ ختم ہونے والا سلسلہ جاری ہو گیا اور پُر امن عوام الناس اور اہل علم کی ایک مختصر جماعت بھی تشدد کی اس تحریک کا شکار ہو گئی۔

اس سارے پس منظر میں اللہ تعالیٰ نے اہل علم کی ایک جماعت کو یہ توفیق بخشی کہ وہ مسلم معاشروں میں پائی جانے والی ان دو انتہاؤں کے مابین قدرے معتدل اور متوازن نقطہ نظر پیش کرے تاکہ امت مسلمہ جدیدیت اور خوارجیت کے مابین امت وسط کی صفت سے صحیح معنوں میں متصف ہو سکے۔ اسلامی نظریاتی کونسل کا ترجمان مجلہ 'اجتہاد' ہو یا پاک انسٹیٹیوٹ فار پیس سٹڈیز کے ڈائریکٹر کا ماہنامہ 'تجزیات'، مولانا وحید الدین خان صاحب کا ماہنامہ 'تذکیر' ہو یا جاوید احمد غامدی صاحب کا ماہنامہ 'اشراق'۔ یہ مجلات جدیدیت کی طرف مائل ہیں بلکہ ان میں سے بعض تو اس کے دعویدار بھی ہیں۔ ان میں سے کوئی جدید تعلیم یافتہ طبقے کے ہاتھ میں اجتہاد کی باگ دوڑ تھما کر پاکستان کے مسائل

حل کرنا چاہتا ہے تو کوئی مذہب کو ریاست سے جدا کرنے میں خیر و عافیت اور ترقی کی راہ تلاش کر رہا ہے۔ ان میں سے کوئی دین کو سیاست و پارلیمنٹ سے جدا کرنے کا راستہ ہموار کر رہا ہے اور کوئی اسلام کے حرکی تصورات کو خانقاہی جمود میں تبدیل کرنے کا خواہاں ہے۔ ان اداروں اور ان کے شائع کردہ تحقیقی کام کا بنظر غائر مطالعہ کرنے سے معلوم ہوتا ہے کہ بلاشبہ یہ سب ردعمل کی نفسیات کا شکار ہیں اور یہ ردعمل پاکستان کی مذہبی جماعتوں، اسلامی تحریکوں، مدارس اور علماء سے پیدا ہوا ہے۔ اس ردعمل کی نفسیات کے محرکات اور اسباب کی بحث ہم کسی اور وقت کے لیے چھوڑ دیتے ہیں۔

دوسری طرف ہم دیکھتے ہیں کہ تکلیف اور انتہا پسندانہ نظریات پر مشتمل مجملہ 'نوائے افغان' ہو یا 'طہین'، یہ رسائل بھی ردعمل کی نفسیات میں مبتلا ہیں اور یہ ردعمل امریکہ کی ریاستی دہشت گردی، ڈرون حملوں، تیل و معدنی ذخائر کے حصول اور عالمی چودہراہٹ کو برقرار رکھنے کے لیے مسلمان عوام کے قتل عام، پاکستانی حکومت، سکیورٹی فورسز اور ایجنسیوں کی طرف سے ریاستی دہشت گردی میں امریکہ سے تعاون، لال مسجد کے سانحہ، قبائلی رہنماؤں کو امریکہ کے حوالے کرنے، جنوبی وزیرستان میں افواج پاکستان کے آپریشن اور شمالی و جنوبی وزیرستان میں ڈرون حملوں کے جواب میں پاکستانی حکومت کی طرف سے خاموشی کی وجہ سے ہے۔ یہ کرپٹ حکمرانوں کی ظالمانہ پالیسیوں کے خلاف نفرت اور بغض کا اظہار ہے کہ جس میں مذہب اور خدا کے نام پر بے جا سختی، تشدد، غلو، عدم برداشت، اظہار بغض، عوامی خودکش حملوں اور ان جیسے بیسیوں رویوں کو جہاد و دین کے نام پر پیش کیا جا رہا ہے۔ ہماری نظر میں یہ درحقیقت دو فریقین کی جنگ ہے کہ جس کی ابتدا امریکہ اور پاکستانی حکومت نے کی ہے اور اس ظلم کے نتیجے میں تحریک طالبان پاکستان پیدا ہوئی اور دونوں ایک دوسرے کے خلاف برسریکار ہیں۔ اس جنگ میں فریقین کی طرف سے تکلفاً مذہب اور دین کو گھسانے کی کوشش کی گئی ہے حالانکہ یہ حقوق و فرائض (Rights and Responsibilities) کی جنگ ہے کہ جس میں ظالم اور مظلوم کا تعین کیا جا سکتا ہے اور کرنا بھی چاہیے۔ ایک طرف پاکستانی حکومت نے طالبان کو دہشت گرد اور ریاست کا باغی قرار دیتے ہوئے اپنے اقدامات کو جہاد کا نام دیا تو دوسری طرف طالبان پاکستان نے اپنے پر کیے جانے والے ظلم کے بدلہ کو غلبہ دین کی

ایک جہادی تحریک کا رنگ دے دیا۔

اس معاشرے میں جدیدیت اور تشدد کی ان دو انتہاؤں کے مابین کچھ مجلات اور رسائل ایسے بھی ہیں جو اسلام کو ایک مکمل ضابطہ حیات اور نظام زندگی قرار دیتے ہوئے قدرے معتدل اور متوازن منہج کے ساتھ امت مسلمہ کی رہنمائی کر رہے ہیں جن میں فکر اہل حدیث کا ترجمان مجلہ ماہنامہ 'محدث' اور جماعت اسلامی کا مجلہ ماہنامہ 'ترجمان' اور تنظیم اسلامی کا مجلہ ماہنامہ 'میشاق' شامل ہیں۔ یہ مجلات نہ تو متجددین کی طرح دین کو پارلیمنٹ و سیاست، عدلیہ و حکومت، میڈیا و معاشرت سے جدا کرتے ہوئے صرف مسجد و منبر تک محدود کر دینے کے قائل ہیں اور نہ ہی تشددین کی طرح لٹھ مارنے کے روایتی انداز ہی سے اس معاشرے کی اصلاح کرنا چاہتے ہیں۔ یہ کتاب بھی ایسی ہی معتدل و متوازن فکر کی حامل ہے جو جدیدیت اور تشدد کے مابین امت و وسط کے منہج کو واضح کر رہی ہے۔

ہم یہاں یہ بھی واضح کر دینا چاہتے ہیں کہ اس وقت پاکستانی حکمران طبقے کی تکفیر اور حکومت پاکستان سے جنگ کی مخالفت کرنے والے دو مکاتب فکر موجود ہیں۔ ایک تو جدیدیت کی طرف مائل اسکالر ز اور تجزیہ نگار ہیں، جیسا کہ اسلام آباد میں پاک انسٹی ٹیوٹ فار پیپس سٹڈیز (PIPS) نامی ادارہ ہے جس کی ویب سائٹ <http://san-pips.com> کے عنوان سے موجود ہے۔ ان کا ایک ماہنامہ رسالہ 'تجزیات' ہے جس کے شمارہ جات ویب سائٹ <http://www.tajziat.com> پر موجود ہیں۔ اس ادارے سے متعلق بعض محققین نے اسلام آباد سے کابل براستہ پشاور، پاکستان میں شدت پسندی، عسکریت اور رعیت، شدت پسندی: چند اہم فکری زاویے، عسکریت پسندی کا پھیلاؤ اور عسکریت پسندی: اہم زاویے وغیرہ کے عنوان سے چند کتابیں شائع کی ہیں۔ ہم یہ واضح کر چکے ہیں کہ اس قسم کے اداروں اور ان کے لٹریچر کا مقصد امت مسلمہ میں مذہبی بنیادوں پر تحریک، مزاحمت اور اجتماعیت کے اصلاحی جذبے اور اس کی بنیاد ہی کو ختم کرنا ہے اگرچہ یہ ادارے سیکولر، جمہوری اور مغربی بنیادوں پر تحریک، مزاحمت اور اجتماعیت کی اصلاح کے ضرور قائل ہیں۔

ہماری اس کتاب کا مقصد اس جذبے کو اس کے صحیح رخ اور منہج پر ڈالنا ہے کیونکہ

شریعت اسلامیہ میں ازالہ (elimination) نہیں بلکہ امالہ (tilt) ہے یعنی شرعی منہج میں کسی جذبے کو ختم نہیں کیا جاتا بلکہ صحیح رخ کی طرف موڑ دیا جاتا ہے۔ اسی لیے ہم نے تکفیر اور جنگ و جدال کی تردید کے ساتھ ساتھ پُر امن منہج انقلاب کی پُر زور حمایت اور تائید کی ہے۔

دجال کے پیش رو یہودیوں نے اس وقت عالم اسلام کے خلاف بہت ہی گہری سازشوں کے جال بچھا رکھے ہیں اور انہوں نے عالم کفر کو عالم اسلام کے خلاف کھڑا کرنے میں اپنی ساری صلاحیتیں صرف کر دی ہیں۔ امریکہ اس وقت ہماری ہی مذہبی اصطلاحات جہاد و قتال کو استعمال کرتے ہوئے جا بجا مسلمانوں میں خانہ جنگی کے حالات پیدا کر رہا ہے تاکہ ایک طرف تو حکومتوں کے خلاف عوامی عسکری تحریکیں برپا کرنے کے جذبے کو فروغ دے کر مسلمان ریاستوں کو کمزور کیا جائے اور دوسری طرف مسلم حکومتوں کو عسکری تحریکوں کے نام پر مذہبی و تحریکی جذبے ہی کو کچلنے کے رستے پر لگا دیا جائے۔ ہمارے نوجوان مذہبی طبقے کو اس کا احساس نہیں ہوتا کہ ہم ایک بہت ہی گہری سازش کا شکار ہو چکے ہیں۔ ہمارے حقیقی دشمن امریکہ و اسرائیل نے کمال دانشمندی سے ہمیں مذہب کے نام پر آپس میں ہی الجھا دیا ہے اور نتیجے کے طور دونوں طرف سوائے مسلمانوں کی تباہی کے کچھ نظر نہیں آ رہا۔ مسلمانوں کو اس قدر ایک دوسرے کا جانی و خونی دشمن بنا دیا گیا ہے کہ کچھ عرصہ پہلے تحریک طالبان پاکستان (ٹی ٹی پی) کے ایک رہنما کا بیان پڑھنے کو ملا کہ اگر امریکہ پاکستان پر حملہ کرے گا تو ٹی ٹی پی یہ سوچے گی کہ کس کا ساتھ دے کیونکہ ٹی ٹی پی کے موقف کے مطابق ایک طرف یہود و نصاریٰ یعنی کفار ہیں اور دوسری طرف پاکستانی حکمران یعنی مرتدین ہیں۔

اگر ہم غور کریں تو اس باہمی جنگ و جدال کے نتائج کے طور دو ہی صورتیں ممکن ہیں: یا تو ٹی ٹی پی کو سکیورٹی فورسز اور حکومت پاکستان کچل دیں تو اس صورت میں پاکستان میں نظام عدل و قسط کے قیام اور خلافت اسلامیہ کی بحالی کے لیے عسکری منہج اختیار کرنے کی ناکامی ثابت ہو جائے گی اور دوسری صورت یہ ہے کہ ٹی ٹی پی غالب آ جاتی ہے کہ جس کے غلبے کے زمینی امکانات نہ ہونے کے برابر ہیں۔ اس غلبے کی صورت میں بھی چونکہ عوام کی دینی، اخلاقی اور روحانی تربیت نہ ہونے کے برابر ہے لہذا مارے باندھے

کی اطاعت اور جبری اسلام کو یہ عوام کب تک برداشت کرے گی؟ اس کا صحیح رستہ یہی ہے کہ پہلے عوام الناس کی ایک معتد بہ تعداد کی دینی، اخلاقی اور روحانی تربیت کی جائے اور وہ اپنے جسم و جان اور گھر بار پر حقیقی معنوں میں اسلام نافذ کر چکے ہوں۔ پھر انہیں ایک نظم میں پڑو کر اس باطل نظام سے ٹکرا دیا جائے اور یہ ٹکراؤ بھی مصالحو حکمتوں اور جدید تقاضوں کی رعایت کا حامل ہو جسے ہمیں احتجاجی ٹکراؤ یا نرم انقلاب (soft revolution) کا نام دے سکتے ہیں۔

ہم مسلم معاشروں یا معاصر مقتدر طبقوں کی تکفیر کی عوامی تحریکوں کی بجائے ان کی اصلاح کے لیے کی جانے والی ہر ممکن کوشش کے حق میں ہیں۔ مولانا ابوالکلام آزاد رحمۃ اللہ علیہ نے کہا تھا کہ چودہ صدیوں میں ہم نے اتنے مسلمان نہیں کیے جتنے اس ایک صدی میں کافر بنا دیے ہیں۔ اور مولانا ابوالاعلیٰ مودودی رحمۃ اللہ علیہ نے لکھا ہے کہ جب جسم کا کوئی عضو گل سڑ جائے اور اس کی صحت کی کوئی امید بھی باقی نہ رہے تو بلاشبہ اسے کاٹ دینا ہی مناسب ہوتا ہے لیکن اگر کسی خراب عضو کی تندرستی کی امید ہو لیکن پھر بھی اسے کاٹ کر جسم سے علیحدہ کر دیا جائے تو یہ عمل خود اس جسم کے ساتھ کس قدر ظلم ہوگا، اس کا اندازہ لگانا مشکل ہے۔ جہاں تک خروج کا معاملہ ہے تو ہمارے نزدیک فی زمانہ فرد اور ریاست میں طاقت کے عدم توازن کی وجہ سے اس کی اجازت دینا امت مسلمہ کو عسکری، سیاسی، معاشی، معاشرتی، اصلاحی اور دعوتی اعتبار سے مزید کمزور کرنے کے مترادف ہے۔

جہاد کی بات کریں تو اس وقت مسلم دنیا میں جہاں بھی ریاستی دہشت گردوں مثلاً امریکہ، اسرائیل، انڈیا اور نیٹو فورسز کی غلامی سے آزادی کی تحریکیں برسر پیکار ہیں، چاہے وہ عراق ہو یا افغانستان، فلسطین ہو یا کشمیر، ہم ان غلام بنائے گئے مسلمان ممالک کے مظلوم شہریوں کی جانی، مالی، اخلاقی اور ہر قسم کی ممکن امداد کو ہی عصر حاضر میں جہاد کی اصطلاح کا صحیح مصداق سمجھتے ہیں اور اس جہاد کے حق میں ہیں۔ رہا مسلم ریاستوں کے مقتدر طبقوں کے ظلم و ستم کو بنیاد بناتے ہوئے ان کے خلاف کسی قسم کی عسکری جدوجہد کرنا تو یہ ہمارے نزدیک جہاد نہیں بلکہ خروج کا مسئلہ ہے۔ اور امر واقعہ یہ ہے کہ دجال کے ظہور سے پہلے کفر و اسلام کے اس آخری معرکہ میں کسی معاون اسٹریٹجی کو گرانے کی کوشش کرنا پڑے درجے کی بے وقوفی ہے۔ البتہ مسلم ریاستوں میں انفرادی یا اجتماعی اصلاح

کے لیے ہم ہر قسم کی پُر امن جدوجہد کے پُر جوش حامی اور مؤید ہیں۔ اس کتاب کو طالبان افغانستان کے نام کرنے کا سبب بھی یہی ہے کہ طالبان افغانستان، فرعونِ وقت کے خلاف جہاد کا ایک نشان (symbol) بن چکے ہیں۔ اور یہ نشان ہمیں ہمارے اصل و حقیقی دشمن کی یاد دلاتا رہتا ہے اور اس ظالم دشمن کے خلاف جدوجہد میں ہمیں باہم متحد ہونے کی بنیاد فراہم کر سکتا ہے۔ حکومت وقت اور ٹی ٹی پی کے مابین مذاکرات کا آغاز اس بارے ایک خوش آئند نقطہ آغاز ہو سکتا ہے۔

منہج تحقیق و تالیف

یہ کتاب کئی ایک ایسے مضامین کا مجموعہ ہے جو اس سے پہلے متفرق مجلات میں شائع ہو چکے ہیں۔ ان مضامین کی تہذیب و تہذیب کے ساتھ ان میں اضافہ کرتے ہوئے انہیں ایک کتاب کی شکل دی گئی ہے۔ شروع شروع میں جب یہ مضامین شائع ہوئے تھے تو ان میں لب و لہجہ کی سختی موجود تھی، لیکن اب اس کی اصلاح کر لی گئی ہے۔ اس کتاب میں اسلوب بیان کو ممکن حد تک نرم کیا گیا ہے اور حد الامکان کوشش کی گئی ہے کہ کوئی ایسا جملہ نقل نہ ہو جو فریقین میں مزید ردعمل کا سبب بن جائے۔

کتاب کے حوالہ جات نقل کرتے ہوئے اصل مصادر سے استفادہ کیا گیا ہے۔ اگر کوئی کتاب میسر نہ ہو سکی تو مکتبہ شاملہ کی برقی کتاب کا حوالہ دے کر ناشر کے طور پر مکتبہ شاملہ کا نام درج کر دیا گیا ہے۔ اہل علم کے آڈیو فٹاویٰ جات کی نقل میں انٹرنیٹ سے بھی استفادہ کیا گیا ہے اور کسی ویب سائٹ کا حوالہ دیتے ہوئے مضمون کا نام، مضمون نگار، تاریخ استفادہ اور متعلقہ ویب پتہ نقل کیا گیا ہے۔ ہر باب کے حوالہ جات اس کے آخر میں دیے گئے ہیں۔ کسی کتاب کے پہلے حوالہ میں اس کی مکمل تفصیل بیان کر دی گئی ہے جبکہ اسی کتاب کے بقیہ حوالہ جات میں صرف کتاب کا نام اور متعلقہ جلد یا صفحہ دیا گیا ہے۔ غیر ضروری حوالہ جات سے اجتناب کیا گیا ہے جبکہ معاصر تحقیق میں یہ عادت بن چکی ہے کہ جہاں ضرورت نہیں ہے، وہاں بھی حوالہ نقل کریں کیونکہ ریسرچ کا معیار حوالہ جات کی کثرت کے میزان میں تو لا جانے لگا ہے۔

ڈاکٹر حافظ محمد زبیر (ابوالحسن علوی)

باب اول

توحید حاکمیت اور تکفیر

اہل علم کے احوال کی روشنی میں

باب اول

توحید حاکمیت اور تکفیر

اہل علم کے اقوال کی روشنی میں

۳ مارچ ۱۹۲۳ء کو خلافت عثمانیہ کے سقوط کے ساتھ ہی امت مسلمہ میں سیاسی اجتماعیت کے حوالے سے ایک خلا پیدا ہو گیا۔ اس خلاء کو پُر کرنے کے لیے عالم اسلام کے مختلف علاقوں میں احیائی اور انقلابی تحریکوں نے جنم لیا۔ دین اسلام کے اجتماعی، فکری، سیاسی، قانونی، آئینی، دستوری، معاشرتی، انتظامی اور معاشی پہلوؤں سے متعلق بہت کچھ لکھا، پڑھا اور سنا گیا۔

بعض مسلم ممالک میں نفاذ شریعت، نظام خلافت کے قیام یا اقامت دین کے لیے جدوجہد کرنے والی تحریکوں پر معاصر حکمرانوں کی طرف سے شدید قسم کا ظلم و ستم ہوا تو فطری رد عمل کے نتیجے میں اسلامی تحریکوں کے کارکنان کی ایک معتد بہ جماعت میں ان ظالم حکمرانوں کے خلاف نفرت اور عداوت کا جذبہ اس قدر بڑھ گیا کہ اس کا اظہار ان کی تکفیر کی صورت میں ہونے لگا۔ حالات پر گہری نظر رکھنے والے حضرات بخوبی جانتے ہیں کہ دنیا بھر میں جہاں جہاں بھی حکمرانوں کی تکفیر کی تحریک چلی ہے وہ ہمیشہ احیائی تحریکوں پر ظلم کے رد عمل میں پیدا ہوئی ہے۔ اگر اصولی اور نظری بات کی جائے تو خلافت عثمانیہ اور آج کی مسلمان حکومتوں میں کوئی بھی جوہری فرق نہیں ہے۔ خلافت عثمانیہ میں سوائے مجملہ احکام عدلیہ کے، جو دیوانی قانون کے طور پر رائج تھا اور اس کی بھی پابندی عدالتوں کے لیے لازم نہ تھی، بقیہ تمام قوانین فرانسیسی، اطالوی اور برطانوی تھے ❖ بلکہ سلطنت عثمانیہ کے اساسی قانون میں یہ بات بھی موجود تھی کہ سود شرعاً حرام ہے اور قانوناً جائز ہے۔ علاوہ ازیں سلطنت کے قانون فوجداری میں یورپین قوانین کی تقلید میں حدود و کوساقط کر دیا گیا لیکن اس کے باوجود اس وقت کے علماء میں سے کسی مکتب فکر کے کسی بھی عالم دین کو بھی ہم نہیں دیکھتے کہ وہ خلافت عثمانیہ کے حکمرانوں یا دوسرے الفاظ میں اس وقت

کے خلفاء کی تکفیر کر رہے ہوں۔

معاصر تحریکی نوجوان کی طرف سے حکمرانوں کی تکفیر کے اس مسئلہ میں غلط فہمی کی بنیادی وجہ یہ ہے کہ بیان کفر اور تکفیر کو ایک ہی معنی میں لے لیا گیا ہے۔ کتاب و سنت اور علماء کے اقوال میں اکثر و بیشتر بیان کفر ہے اور بیان کفر ہر مسلمان پر واجب اور فرض ہے جبکہ تکفیر اس بیان کفر کے اطلاق کا نام ہے، چاہے فرد معین پر ہو یا غیر معین پر، اور اطلاق مجتہد یا مفتی کا کام ہے نہ کہ عوام الناس کا۔ ذیل میں ہم عالم اسلام کے نمائندہ ممالک میں تکفیر کی اس معاصر تحریک کے اسباب اور افکار کا ایک مختصر جائزہ اور تکفیر کا صحیح تصور سلفی علماء کے اقوال کی روشنی میں پیش کر رہے ہیں۔

مصر میں تکفیر کی تحریک

بعض علماء کا کہنا ہے کہ مصر میں تکفیر کی تحریک کا آغاز اخوانی تحریک کے رہنما سید قطب رحمۃ اللہ علیہ کی تحریروں سے ہوا۔ ڈاکٹر یوسف قرضاوی رحمۃ اللہ علیہ لکھتے ہیں:

”فی هذه المرحلة ظهرت كتب الشهيد سيد قطب، التي تمثل المرحلة الأخيرة من تفكيره، والتي تنضح بتكفير المجتمع، وتأجيل الدعوة إلى النظام الإسلامي بفكرة تجديد الفقه وتطويره، وإحياء الاجتهاد، وتدعوا إلى العزلة الشعورية عن المجتمع، وقطع العلاقة مع الآخرين... ويتجلى ذلك أوضح ما يكون في تفسير 'في ظلال القرآن' في طبعته الثانية وفي 'معالم الطريق' ومعظمه مقتبس من الظلال.“

”اس مرحلے میں سید قطب کی وہ کتابیں سامنے آئیں جو سید قطب کے فکر کے آخری مرحلے کی نمائندگی کر رہی تھیں اور ان کتابوں میں اسلامی معاشروں کی تکفیر، نظام اسلامی کے قیام کی دعوت کو مؤخر کرنا اور فقہ اسلامی کی تجدید، تشکیل اور اجتہاد کے احیاء کی دعوت کو مقدم کرنا مترشح ہوتا ہے۔ اسی طرح سید قطب کی یہ کتابیں اسلامی معاشروں سے شعوری علیحدگی اور اپنوں کے علاوہ سے قطع تعلقی کی دعوت دیتی ہیں... اور یہ تمام افکار ان کی تفسیر 'فی ظلال القرآن' کے دوسرے

ایڈیشن میں وضاحت سے موجود ہیں اور ان کی کتاب 'معالم الطريق' میں بھی ہیں اور اس کتاب کا اکثر حصہ 'نی ظلال القرآن' سے اقتباسات پر مشتمل ہے۔

شیخ ابو حسام الدین طرفاوی نے بھی اپنی کتاب 'الغلو فی التکفیر' میں تکفیر کی فکر اور تحریک کی بنیاد سید قطب رحمۃ اللہ علیہ کو قرار دیا ہے جبکہ اخوان کے امین عام دکتور محمود عزت کا کہنا ہے کہ سید قطب رحمہ اللہ کا آخری کلام مسلمان معاشروں کی تکفیر نہ کرنا تھا۔

جہاں تک سعودی سلفی علماء کا سید قطب رحمۃ اللہ علیہ کے بارے رائے کا معاملہ ہے تو تقریباً تمام کبار سلفی علماء سید قطب رحمۃ اللہ علیہ کو جلیل القدر صحابہ کرام پر طعن، انبیاء کے لیے غیر مناسب کلمات کے استعمالات، وحدت الوجود کے قائل ہونے، حلول کے عقیدے کے مطابق قرآنی آیات کی تفسیر کرنے، صفات باری تعالیٰ میں تحریف، مسلمان معاشروں کی تکفیر، مسئلہ جبر میں جبریہ کی تقلید، کلمہ توحید کی غلط تفسیر، عقیدے میں خبر واحد بلکہ خبر متواتر کا بھی انکار، قرآن کو اللہ کی مخلوق قرار دینا، میزان کا انکار، اشتراکیت کا قائل ہونے، روح کو ازلی قرار دینے، بتوں اور قبر پرستی کے شرک کو شرک اکبر نہ سمجھنا، رؤیت باری تعالیٰ، صفت ید، صفت وجہ اور استواء علی العرش کی باطل تاویلات پیش کرنا، صفت کلام سے مراد اللہ کا ارادہ لینا، نبوی معجزات کی توہین، اور عقیدہ الولاہ والبراء میں غلو جیسی آراء سے متہم کرتے ہوئے انہیں عقیدہ و منہج میں بدعتی شمار کرتے ہیں۔

سید قطب رحمۃ اللہ علیہ کے عقیدہ و منہج کے بارے سعودی عرب کی فتویٰ کمیٹی اور پیہ کبار العلماء کے رکن شیخ صالح الفوزان رحمۃ اللہ علیہ نے ایک رسالہ بعنوان 'براءة علماء الأمة من تزكية أهل البدعة والمذممة مرتب کیا۔ علاوہ ازیں مدینہ یونیورسٹی کے استاذ شیخ ربیع المدخلی رحمۃ اللہ علیہ نے بھی کئی ایک کتب میں سید قطب پر رد کیا ہے اور اس بارے ان کی مفصل کتاب 'أضواء إسلامية على عقيدة سيد قطب وفكره' سلفی حلقوں میں ایک معروف کتاب ہے۔ علاوہ ازیں معروف سعودی عالم شیخ عبد اللہ الدولیش رحمۃ اللہ علیہ کی بھی سید قطب کے رد میں کافی تحریریں موجود ہیں جن میں سے 'المورد العذب الزلال فی التنبيه على أخطاء الظلال' ایک اہم تحریر ہے۔ شیخ ابو عبد الرحمن الراحمی رحمۃ اللہ علیہ نے سید قطب رحمۃ اللہ علیہ کے عقائد کی تردید میں ایک قصیدہ عربی زبان میں لکھا جو عرب دنیا میں

’الہائیه فی بیان عقیدۃ سید قطب البدعیۃ‘ کے نام سے مشہور ہے۔
 لیکن ہم یہاں یہ بات بھی واضح کر دینا چاہتے ہیں کہ کوئی بھی شے اس دنیا میں شر
 محض نہیں ہے۔ سید قطب رحمۃ اللہ علیہ میں عقیدے کے بگاڑ کے باوجود بہت سی خوبیاں تھیں اور
 دین اسلام کے لیے ان کی قربانیاں ایک تسلیم شدہ امر ہے۔ سید قطب رحمۃ اللہ علیہ پر مستقل کلام
 کے دوران ہم ان خوبیوں پر بھی روشنی ڈالیں گے لیکن اس وقت ہمارے زیر بحث مسئلہ
 ’عقیدہ‘ ہے اور اس میں کوئی شک نہیں ہے کہ ’عقیدہ‘ کے باب میں سید قطب رحمۃ اللہ علیہ کوئی
 ایسی شخصیت نہیں ہیں کہ ان کی طرف رجوع کیا جائے۔ وہ ایک داعی، مبلغ، مصلح اور
 ادیب تھے اور اس اعتبار سے ان کا مقام مسلم اور قابل تعریف ہے لیکن ان کو عالم دین
 کے مقام پر فائز کرتے ہوئے عقیدہ و منہج میں ان کی پیروی کرنا یا نوجوانوں کو اس کی
 دعوت دینا درست طرز عمل نہیں ہے اور اسی امر کا رسوخ فی العلم رکھنے والے سلفی علماء نے
 شدت سے رد کیا ہے۔

یہ بھی دیکھنے میں آیا ہے کہ بعض جذباتی سلفی حضرات، سلفی علماء کے اس قسم کے رد کو
 کسی شخص کو رگیدنے یا اس کی شخصیت کو مسخ کرنے کے لیے استعمال کرتے ہیں حالانکہ علماء
 کا مقصد کسی شخص کی ذات کو گندا کرنا نہیں ہوتا بلکہ احقاق حق ہوتا ہے۔ کسی بھی داعی، مصلح
 یا خادم دین کے بارے انہیں عقیدہ یا منہج کی کسی خرابی کا علم ہوتا ہے تو یہ حضرات اس داعی
 یا مصلح کی پوری شخصیت ہی کو مسخ کرنے کی کوشش کرتے ہیں۔ انبیاء و رسل کے علاوہ اس
 عالم بشری میں کوئی بھی معصوم نہیں ہے اور ہر کوئی خطا کا پتلا ہے لہذا کسی کی فکری خطا یا
 عقیدے کے بگاڑ کا یہ مطلب ہرگز نہیں ہے کہ آپ اس کی من جملہ دینی خدمات یا
 اوصاف حسنہ ہی کا رد کر دیں۔ قرآن مجید تو بعض یہود تک کے اوصاف حسنہ پر ان کی
 تعریف کرتا ہے، جیسا کہ ارشاد باری تعالیٰ ہے:

﴿وَمَنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدَّ إِلَيْكَ﴾

”اور اہل کتاب میں سے بعض ایسے بھی ہیں کہ اگر آپ انہیں ڈھیروں مال پر امین
 بنا دیں تو وہ اسے آپ کو واپس کر دیں گے۔“

مصر میں بھی اگرچہ قانون سازی کی تاریخ ڈیڑھ سو سال پرانی ہے **۶** لیکن مصری
 حکمرانوں کے ظلم و ستم کے خلاف رد عمل کی صورت میں تکلیف کی تحریک کا باقاعدہ آغاز سید

قطب رحمۃ اللہ علیہ کی تحریروں کی روشنی میں بیسویں صدی عیسوی کی سترکی دہائی میں ہوا۔
 مصر میں تکفیر کا دوسرا مرحلہ 'جماعت المسلمین' سے شروع ہوا جسے 'جماعة التکفیر
 والهجرة' کا نام دیا گیا۔ اس جماعت کی ابتداء حسن البناء رحمۃ اللہ علیہ کی قائم کردہ
 جماعت 'الإخوان المسلمون' کے ان اراکین سے ہوئی جنہیں حکومت مصر کی طرف
 سے پابند سلاسل کیا گیا اور ان پر معاصر حکام کی جانب سے شدید ظلم و ستم ہوا۔ ۱۹۶۷ء
 میں جیل میں قید اخوانیوں کے لیے جمہوریہ مصر کے صدر جمال عبدالناصر کی طرف سے یہ
 حکم جاری ہوا کہ اخوانی کارکنان صدر کی تائید و حمایت کریں۔ اکثر اخوانی اراکین نے
 اپنے آپ کو مجبور اور حالت اکراہ میں سمجھتے ہوئے صدر کی تائید کر دی جبکہ نوجوانوں کی
 ایک جماعت نے اس تائید سے انکار کر دیا اور صدر اور اس کے حواریوں حتیٰ کہ ان
 اخوانیوں کو بھی مرتد قرار دیا جو صدر کی تائید کر چکے تھے۔ نوجوانوں کی اس جماعت نے یہ
 بھی کہا کہ جو ان مرتدین کو مرتد نہ کہے وہ بھی مرتد ہو جائے گا۔ ان نوجوانوں کے امام
 اس وقت انجینئر علی اسماعیل تھے۔ علی اسماعیل نے بعد میں اپنے افکار اور نظریات سے توبہ
 کر لی۔ ان کے بعد شکر می مصطفیٰ نے ان نوجوانوں کی قیادت سنبھال لی اور تنظیم کو بیعت
 کی بنیادوں پر منظم کیا۔ شکر می مصطفیٰ کے دور میں اس جماعت کے افکار و نظریات میں تشدد
 اور غلو میں اضافہ ہوا۔ جو بھی جماعت سے علیحدہ ہوتا تو اس کو وہ ایک طرف تو جسمانی سزا
 دینا اپنا حق سمجھتے تھے اور دوسری طرف اس کی تکفیر بھی کرتے تھے۔ ۳۰ مارچ ۱۹۷۸ء
 کو حکومت مصر کی طرف سے شکر می مصطفیٰ اور ان کے ساتھیوں کو پھانسی کی سزا سنائی گئی۔

شکر می مصطفیٰ کے بعد اس جماعت کی قیادت ماہر عبداللہ زناتی نے سنبھال لی۔
 اس جماعت کے بنیادی عقائد میں تکفیر اور ہجرت شامل ہے۔ تکفیر کے اصول کے
 تحت یہ ان حکمرانوں کی تکفیر کرتے ہیں جو اسلامی شریعت کے مطابق فیصلے نہیں کرتے۔ یہ
 حکمرانوں کے علاوہ ان مسلمان معاشروں کی بھی تکفیر کرتے ہیں جو اپنے حکمرانوں کے
 فیصلوں پر راضی ہوں یا انہیں ووٹ دیں یا کسی طرح سے بھی ان کے ساتھ تعاون کریں۔
 یہ ان علماء کی بھی تکفیر کرتے ہیں جو شریعت کے مطابق فیصلے نہ کرنے والے مسلمان
 حکمرانوں کی تکفیر نہیں کرتے۔ یہ جماعت تمام مسلمانوں کے لیے اپنے امام سے بیعت کو
 واجب قرار دیتی ہے۔ جس مسلمان تک ان کے امام کی دعوت پہنچ جائے اور وہ اس کی

بیعت نہ کرے تو اس مسلمان کی بھی وہ تکفیر کرتے ہیں۔ اسی طرح اگر کوئی ان کی جماعت میں شامل ہونے کے بعد نکل جائے تو وہ بھی ان کے نزدیک مرتد اور واجب القتل ہے۔ اپنے ہجرت کے اصول کے تحت انہوں نے تمام اسلامی معاشروں کو دور جاہلیت کے معاشرے قرار دیا اور ان سے قطع تعلقی کا حکم جاری کیا۔ اس جماعت کا یہ بھی عقیدہ ہے کہ موجودہ اسلامی معاشروں میں امر بالمعروف و نہی عن المنکر کا کام نہیں ہے کیونکہ یہ جاہلی معاشرے ہیں اور جاہلی معاشرے کو اللہ کے رسول ﷺ نے ایمان کی دعوت دی لہذا ان مسلمان معاشروں کو بھی مکہ کے جاہلی معاشرے پر قیاس کرتے ہوئے صرف ایمان کی دعوت دینی چاہیے۔ اس جماعت کے بعض اکابرین کو پھانسی چڑھا دیا گیا، بعض نے اپنے افکار سے رجوع کر لیا اور بعض مختلف علاقوں اور بلاد اسلامیہ میں منتشر ہو کر اپنا یہ فکر عام کرنے میں مصروف عمل ہیں۔ ۹

مصر میں تکفیر کی اس تحریک کا زوال تیسرے مرحلے میں الاخوان کے مرشد عام شیخ حسن الہضیبی رحمۃ اللہ علیہ سے شروع ہوا۔ انہوں نے 'دعاة لا قضاة' کے نام سے کتاب لکھی اور اس میں اخوانیوں کو مسلمان معاشروں اور عمومی تکفیر سے منع کیا۔ انہوں نے اپنی تحریک کے اراکین میں اس بات کو اجاگر کیا کہ ہم داعی ہیں نہ کہ قاضی۔ شیخ نے یہ واضح کیا کہ اخوانیوں کا اصل کام لوگوں کی اصلاح ہے نہ کہ ان پر فتوے لگانا اور ان کے بارے کفر کے فیصلے جاری کرنا۔ ۱۰ شیخ قرضاوی رحمۃ اللہ علیہ نے اپنی کتاب 'ظاہرۃ الغلو فی التکفیر' میں اس کتاب کی تعریف کی ہے اور کہا ہے کہ اس کتاب نے اخوانیوں کو ان کے صحیح منہج اور کام کا احساس دلایا۔ ۱۱

مصر کے معروف سلفی عالم دین شیخ احمد شاہ رحمۃ اللہ علیہ کے بارے یہ تاثر عام ہے کہ وہ حکمرانوں کی تکفیر کے قائل تھے۔ ہمارے علم کی حد تک ان کی کوئی بھی ایسی تحریر نہیں ہے جس میں انہوں نے توحید حاکمیت کی بنیاد پر مصری یا عثمانی حکمرانوں کی تکفیر کی ہو۔ ہاں، ان کی بعض ایسی تحریریں ضرور موجود ہیں جس میں انہوں نے وضعی قوانین کے مطابق فیصلے کرنے کو جائز قرار دینے والوں کو گمراہ قرار دیا ہے۔ شیخ ایک جگہ فرماتے ہیں:

”وهذه الآثار عن ابن عباس وغيره مما يلعب به المضللون في عصرنا هذا من المنتسبين للعلم، ومن غيرهم من الجراء على الدين

يجعلونها عذرا أو إباحة للقوانين الوضعية الوثنية الموضوعية التي
ضربت على بلاد المسلمين. “ ﴿١٢﴾

” اور حضرت عبداللہ بن عباس رضی اللہ عنہ کے ان آثار وغیرہ کی بنیاد پر ہمارے زمانے کے بعض نام نہاد اہل علم اور دین کے معاملے میں جرات کا اظہار کرنے والے کھیل تماشا کرتے ہیں اور وہ ان آثار کو بنیاد بناتے ہوئے ان شرکیہ وضعی قوانین کو قابل عذر یا مباح قرار دیتے ہیں جو مسلمان ممالک میں نافذ کیے گئے ہیں۔“

شیخ کی درج بالا عبارت اپنے موقف میں انتہائی صریح ہے۔ اسی طرح بلاشبہ سلفی علماء کا اس بات پر اتفاق ہے کہ خلاف اسلام وضعی قوانین کا نفاذ یا ان کے مطابق فیصلے کرنے کو مباح یا قابل عذر سمجھنا، گمراہی تو کجا صریحاً کفر و شرک ہے۔ شیخ احمد شاکر رحمۃ اللہ علیہ اسی فعل کو ایک دوسری جگہ کفر بواح قرار دیتے ہوئے فرماتے ہیں:

”إن الأمر في هذه القوانين الوضعية واضح وضوح الشمس هي
كفر بواح لا خفاء فيه. “ ﴿١٣﴾

” ان وضعی قوانین کا معاملہ روز روشن کی طرح واضح ہے اور وہ یہ ہے کہ یہ ایسا کفر بواح ہے کہ جس میں کوئی شک نہیں ہے۔“

وضعی قوانین کے کفریہ ہونے میں بھی کوئی شک نہیں ہے اور جو ان کفریہ قوانین کے مطابق فیصلوں کو جائز، حلال یا قابل عذر سمجھے تو اس کے اس عمل کے کفر بواح ہونے میں بھی کوئی شک نہیں ہے لیکن یہ واضح رہے کہ شیخ نے اس فعل کے فاعلین کو کافر قرار نہیں دیا ہے بلکہ شیخ کے بیانات میں اصل زور اس فعل کے کفریہ اور کفر بواح ہونے پر ہے۔

سعودی عرب میں تکفیر کی تحریک

سعودی حکمران خاندان آل سعود کی اسلام مخالف خارجہ پالیسیوں، عراق کے خلاف امریکی حکومت کو لاجسٹک سپورٹ، ہوائی اڈوں کی فراہمی اور امریکہ کے ساتھ حد سے بڑھے ہوئے تعلقات کے تناظر میں بعض اہل علم اور دینی طبقات کی طرف سے شدید رد عمل کا اظہار ہوا۔ سعودی حکمرانوں نے اس رد عمل کے نتیجے میں اپنی اصلاح کی بجائے

ایسے تحریکی عناصر یا علماء کو قید و بند کی صعوبتوں میں مبتلا کر دیا یا ملک بدر کر دیا یا جبر واکراہ کے ساتھ یک طرفہ شرائط منواتے ہوئے اپنی سابقہ حیثیت پر برقرار رکھا۔ اس ظلم و ستم کے نتیجے میں خاندان آل سعود کی تکفیر کی تحریک شروع ہو گئی۔ شیخ اسامہ بن لادن رضی اللہ عنہ فرماتے ہیں:

”میرا اگلا پیغام اہل حل و عقد اور حق گو علماء کے نام ہے... یہ بات سمجھ لینی چاہیے کہ مجاہدین نے ابھی تک مکہ و مدینہ کی سرزمین پر قائم حکومت کے خلاف قتال شروع نہیں کیا۔ اگر اس قتال کا آغاز ہوا تو اس کا سب سے پہلا نشانہ اس علاقے کے حکام اور کفر کے امام (یعنی آل سعود) بنیں گے۔ فی الحال ہم صرف صلیبی اتحاد کے خلاف جنگ کر رہے ہیں۔“ ﴿۱۴﴾

شیخ ماہر بن ظافر القحطانی فرماتے ہیں:

”أفتی بن لادن شیخ المفتین ألم تروا أنهم حکموا غیر شرع أحکم الحاکمین فکانوا به من الکافرین .“ ﴿۱۵﴾

”مفتیان کرام کے شیخ اسامہ بن لادن نے یہ کہتے ہوئے فتویٰ دیا ہے: کیا تم یہ نہیں دیکھتے کہ سعودی حکمرانوں نے احکم الحاکمین کی شریعت کے خلاف فیصلے کیے ہیں، پس اس وجہ سے وہ کافر ہیں۔“

سعودی حکمرانوں کے ظلم و ستم کے خلاف یہ رد عمل اس حد تک بڑھ چکا ہے کہ بعض تحریکی عناصر اب آل سعود کی حکومت کے ساتھ کسی قسم کے معاہدے، بحث مباحثے یا مکالمے تک کے قائل نہیں ہیں۔ ڈاکٹر حمد بن ابراہیم عثمان فرماتے ہیں:

”هذا التصور لهؤلاء المرتدین الذین أخذوا مقعد الحاکم الشرعی فی بلاد المسلمین يجعل الحوار معهم مستحیلا أصلا ولا حوار مع المرتدین شرعا وسياسة إلا بالسيف والقتال فی سبیل الله .“ ﴿۱۶﴾

”یہ ان [سعودی] مرتدین کا نقطہ نظر ہے جنہوں نے مسلمان ممالک میں شرعی امام کے منصب پر قبضہ کر لیا ہے اور ایسے مرتدین کے ساتھ ڈائیلاگ بالکل بھی ممکن نہیں ہے کیونکہ مرتدین کے ساتھ نہ تو شرعاً ڈائیلاگ درست ہے اور نہ ہی سیاست بلکہ

ان کے ساتھ ایک ہی معاملہ درست ہے اور وہ جہاد اور قتال فی سبیل اللہ ہے۔“
ایک اور جگہ فرماتے ہیں:

”لِيعْلَمَ الْجَمِيعَ أَنَّ عَلَيْهِمْ إِذَا أَرَادُوا مِنَّا أَنْ نَتْرَجَعَ عَنِ مَبَادِئِنَا الَّتِي
مِنْ أَجْلِهَا خَلَقْنَا وَبِهَا أَمَرْنَا وَمِنْ أَجْلِهَا دَمَاءُ نَا سَفَكْنَا فَيُخْرِجُوا
مَحْمَدًا مِنْ قَبْرِهِ لِيَقُولَ لَنَا: لَا تَخْرُجُوا الْمَشْرِكِينَ مِنْ جَزِيرَةِ الْعَرَبِ
لِيُخْرِجُوهُ لِيَقُولَ: لَا تَجَاهِدُوا الْمَشْرِكِينَ مِنْ جَزِيرَةِ الْعَرَبِ
لِيُخْرِجُوهُ لِيَقُولَ: إِنَّكُمْ مَخْطُؤْنَ مَتَطْرَفُونَ إِرْهَابِيُونَ لَا بَدْلَ لَكُمْ أَنْ
تَتْرَجَعُوا وَتَتُوبُوا“ عِنْدَهَا فَقَطْ سَنَسْمَعُ وَنَطِيعُ لَهُ. ﴿٤٠﴾

”ان سب کو یہ معلوم ہو جانا چاہیے کہ اگر وہ یہ چاہتے ہیں کہ ہم اپنے ان اصولوں
اور مبادیات سے رجوع کریں جن کے لیے ہمیں پیدا کیا گیا ہے اور جن کا ہمیں
پابند بنایا گیا ہے اور جن کی خاطر ہم نے اپنا خون بہایا ہے تو انہیں چاہیے کہ وہ محمد
ﷺ کو قبر سے نکالیں تاکہ وہ ہمیں یہ کہیں: تم مشرکوں کو جزیرہ عرب سے نہ نکالو۔
[اور وہ محمد ﷺ کو قبر سے نکالیں] تاکہ وہ ہمیں یہ کہیں: تم جزیرہ عرب کے
مشرکوں سے جہاد نہ کرو تاکہ تم انہیں یہاں سے نکال دو۔ [اور وہ محمد ﷺ کو قبر
سے نکالیں] تاکہ وہ ہمیں یہ کہیں: تم خطا کار، افراط و تفریط کا شکار اور دہشت گرد
ہو۔ تمہارے لیے یہ لازم ہے کہ تم اپنے موقف سے رجوع کرو اور اللہ کی جناب
میں توبہ کرو۔ توبہ ہم بات کو سنیں گے اور اطاعت کریں گے۔“

بلاشبہ اسامہ بن لادن رضی اللہ عنہ اور جہادی تحریکوں کے رہنماؤں کی امریکہ اور یورپین
ممالک کے ظلم و ستم کے خلاف قربانیاں ناقابل فراموش ہیں اور ظالم مغربی ریاستوں کے
خلاف ان کے اعمال و افعال کو ہمیشہ جمہور علماء کی تائید حاصل رہی ہے لیکن جب سے ان
حضرات نے اپنی توپوں کا رخ امریکہ اور یورپ سے موڑ کر مسلمان حکمرانوں کی طرف
بالعموم اور سعودی شاہی خاندان کی طرف بالخصوص کیا ہے، اس وقت سے یہ علماء کے ہاں
ایک متنازع شخصیت بن گئے ہیں۔ اس میں کوئی شک نہیں کہ سعودی حکمرانوں کی تکفیر اور
ان کے خلاف خروج کے اس عمل کو تقریباً تمام سلفی علماء ناپسندیدگی کی نظر سے دیکھتے ہیں
اور مسلمانوں کے خلاف اس جہاد کو فساد قرار دیتے ہیں۔

تکفیر کے بارے القاعدہ کے لٹریچر پر سلفی علماء کا تبصرہ

سعودی عرب کے بارے یہ بات واضح رہے کہ وہاں دوسرے اسلامی ممالک کی طرح سوائے انتظامی معاملات کے کوئی باقاعدہ وضعی قانون نافذ نہیں ہے بلکہ قرآن و سنت کو سپریم لاء کی حیثیت حاصل ہے۔ ﴿۱۸﴾ اس کی وجہ یہ ہے کہ سعودی سلفی علماء کی اکثریت قانون سازی کے عمل ہی کو حرام قرار دیتی ہے، چاہے وہ فقہ حنبلی یا فقہ حنفی ہی کے مطابق کیوں نہ ہو۔ ﴿۱۹﴾ سعودی حکمرانوں کو دوسرا امتیاز یہ حاصل ہے کہ وہ اہل توحید میں سے ہیں اور توحید الوہیت کو نافذ کرنے والے ہیں۔ شیخ بن باز رحمۃ اللہ علیہ سعودی حکمرانوں کی تکفیر اور ان کے خلاف خروج کے لٹریچر پر برہمی کا اظہار کرتے ہوئے فرماتے ہیں:

”أما ما يقوم به الآن محمد المسعري وسعد الفقيه وأشباههما من ناشري الدعوات الفاسدة الضالة فهذا بلا شك شر عظيم وهم دعاة شر عظيم وفساد كبير والواجب الهذر من نشراتهم والقضاء عليها وإتلافها وعدم التعاون معهم في أي شيء يدعوا إلى الفساد والشر والباطل والفتن لأن الله أمر بالتعاون على البر والتقوى لا بالتعاون على الفساد والشر ونشر الكذب ونشر الدعوات الباطلة التي تسبب الفرقة واختلال الأمن إلى غير ذلك؛ هذا النشرات التي تصدر من الفقيه أو من المسعري أو من غيرهما من دعاة الباطل ودعاة الشر والفرقة يجب القضاء عليها وإتلافها وعدم الالتفات إليها ويجب نصيحتهم وإرشادهم للحق وتحذيرهم من هذا الباطل ولا يجوز لأحد أن يتعاون معهم في هذا الشر ويجب أن ينصحوا وأن يعودوا إلى رشدهم وأن يدعوا هذا الباطل ويتركوه ونصيحتي للمسعري والفقيه وابن لادن وجميع من يسلك سبيلهم أن يدعوا هذا الطريق الوخيم وأن يتقوا الله ويهذبوا نغمته وغضبه وأن يعودوا إلى رشدهم وأن يتوبوا إلى الله مما سلف.“ ﴿۲۰﴾

”فساد اور گمراہی پر مبنی افکار و دعوت پھیلانے والوں میں سے محمد المسعری اور

سعد الفقیہ جیسے لوگ بھی شامل ہیں جو اپنی دعوت لے کر کھڑے ہوئے ہیں۔ بلاشبہ ان کی دعوت ایک بہت بڑا اثر ہے اور یہ لوگ ایک بڑے شر اور فتنے و فساد کے داعی ہیں۔ پس یہ لازم ہے کہ ان کی تحریروں سے بچا جائے اور ان کے نظریات کے خلاف فیصلہ کیا جائے اور ان کی کتابوں کو تلف کیا جائے اور ان کے ساتھ ہر اس کام میں عدم تعاون کیا جائے جو فتنے، فساد، باطل اور شر کی طرف لے جانے والا ہے۔ کیونکہ اللہ تعالیٰ نے نیکی اور تقویٰ کے کاموں میں تعاون کا حکم دیا ہے اور فساد، شر، جھوٹ کی اشاعت اور ایسے باطل افکار جو تفرقے اور امن و امان کی خرابی وغیرہ کا سبب بنتے ہوں، کی اشاعت سے منع فرمایا ہے۔ یہ تحریریں جو سعد الفقیہ اور مسعری وغیرہ کی طرف سے شائع ہوتی ہیں جو شر، باطل اور امت میں تفرقے کے داعی ہیں۔ ان تحریروں کے خلاف فتویٰ دینا اور ان کو تلف کرنا اور ان کی طرف عدم التفات واجب ہے۔ اور ان لوگوں کو نصیحت کرنا، ان کی حق بات کی طرف رہنمائی اور ان کو ان باطل افکار سے ڈرانا بھی ایک شرعی فریضہ ہے۔ کسی بھی شخص کے لیے یہ جائز نہیں ہے کہ وہ ان لوگوں کے ساتھ اس شر میں تعاون کرے اور ان لوگوں پر یہ لازم ہے کہ وہ نصیحت حاصل کریں اور ہدایت کے رستے کی طرف پلٹ آئیں اور اس باطل کو چھوڑ دیں۔ مسعری، فقیہ اور اسامہ بن لادن اور جو شخص بھی ان کے رستے کو اختیار کرے، کو میری [شیخ بن باز کی] نصیحت یہ ہے کہ وہ اس گندے رستے کو چھوڑ دیں اور اللہ سے ڈریں اور اللہ کے انتقام اور غضب سے بچیں اور رشد و ہدایت کی طرف لوٹ آئیں اور جو کچھ ہو چکا اس سے اللہ کی جناب میں توبہ کریں کیونکہ اللہ سبحانہ و تعالیٰ نے اپنے بندوں کی توبہ قبول کرنے اور ان کے ساتھ احسان کا وعدہ فرمایا ہے۔“

شیخ صالح العثیمین رحمۃ اللہ علیہ سعودی حکمرانوں کی تکلیف اور عیوب کے بارے راجح لٹریچر پر تبصرہ کرتے ہوئے فرماتے ہیں:

”ولقد انتشر فی الآونة الآخيرة نشرات تأتي من خارج البلاد وربما تكتب فی داخل البلاد، فیها سب ولاة الأمور والقدح فیهم ولیس فیها ذکر أى خلصة من خصال الخیر التي یقومون بها وهذه بلا

شك من الغيبة و إذا كانت من الغيبة فإن قراءتها حرام وكذلك تداولها حرام ولا يجوز أن يتداولها ولا أن ينشرها بين الناس وعلى من رآها أن يمزقها أو يهرقها لأن هذه تسبب الفتن تسبب الفوضى تسبب الشر ولقد حذر مفتي هذه المملكة شيخنا عبد العزيز بن باز وفقه الله ورحمه بالدنيا والآخرة. ﴿١٦﴾

”آج کل مملکت عربیہ اور دوسرے ممالک سے کچھ ایسی چیزیں نشر ہو رہی ہیں جن میں سعودی حکمرانوں کو برا بھلا کہا جاتا ہے اور ان پر طعن کیا جاتا ہے اور ان نشریات میں ان کی کسی ایسی بھلائی یا اچھی خصلت کا تذکرہ تک نہیں ہوتا جسے وہ قائم کرتے ہیں اور یہ بلاشبہ غیبت میں شامل ہے۔ پس جبکہ یہ غیبت ہے تو اس کا پڑھنا بھی حرام ہے اور اسی طرح اس کا آگے پھیلانا بھی حرام ہے۔ ایسی نشریات کا پھیلانا یا انہیں عوام الناس کے مابین عام کرنا جائز نہیں ہے اور جو بھی شخص ایسی نشریات دیکھے وہ انہیں پھاڑ دے یا پانی میں بہا دے کیونکہ یہ فتنے، شر اور انتشار کا سبب بنتی ہیں اور مملکت عربیہ کے مفتی اعظم شیخ بن باز اس بارے میں فرماتے ہیں [کہ ان نشریات کو پھاڑ دینا چاہیے]۔ اللہ شیخ پر دنیا اور آخرت میں رحم فرمائے۔“

شیخ صالح الفوزان رحمۃ اللہ علیہ اسامہ بن لادن رحمۃ اللہ علیہ کی سعودی حکمرانوں کی تکفیر اور ان کے خلاف خروج کے بارے فرماتے ہیں:

”السؤال: لا يخفى عليكم تأثير أسامة بن لادن على الشباب في العالم، فالسؤال هل يسوغ لنا أن نصفه أنه من الخوارج لا سيما أنه يؤيد التفجيرات في بلادنا وغيرها؟ الجواب: كل من اعتق هذا الفكر ودعا إليه وحرص عليه فهو من الخوارج بقطع النظر عن اسمه وعن مكانه فهذه قاعدة أن كل ما دعا إلى هذا الفكر و هو الخروج على ولاة الأمور وتكفير واستباحة دماء المسلمين فهو من الخوارج. ﴿١٧﴾“

”سوال: آپ پر نوجوان نسل میں اسامہ بن لادن کی شخصیت کی تاثیر مخفی نہیں ہے“

پوچھنا یہ ہے کہ کیا ہمارے لیے یہ جائز ہے کہ ہم ان کو خوارج میں شمار کریں خاص طور پر اس وجہ سے کہ وہ ہمارے ممالک اور اس کے علاوہ مسلمان ممالک میں خود کش دھماکوں کی تائید کرتے ہیں؟ جواب: جس کا بھی یہ فکر ہو اور جو بھی اس فکر کا داعی ہو اور اس کی لوگوں کو ترغیب دے تو خوارج میں سے ہے، چاہے اس کا نام یا اس کا مقام کچھ بھی ہو۔ قاعدہ کلیہ یہ ہے کہ جو شخص بھی اس فکر کا داعی ہو یعنی مسلمان حکمرانوں کے خلاف خروج، ان کو کافر قرار دینے اور مسلمانوں کے خون کو مباح سمجھتا ہو تو وہ خارجی ہے۔“

شیخ عبدالعزیز آل الشیخ رحمۃ اللہ علیہ اسامہ بن لادن رضی اللہ عنہ کے بارے فرماتے ہیں:

”السؤال : هل يجوز أن يقال أن ابن لادن ضال وهل يجوز للمسلمين الذين ليس عندهم علم كاف أن يستمعوا إلى خطابته في الأترنت؟ الجواب: يا إخواني هؤلاء هم سبب الشر والفساد وهم لا شك ضالون في طريقتهم.“

”سوال: کیا یہ جائز ہے کہ یہ کہا جائے کہ اسامہ بن لادن ایک گمراہ آدمی ہے اور کیا جاہل مسلمانوں کے لیے یہ درست ہے کہ وہ انٹرنیٹ وغیرہ پر اس کے خطابات سنیں؟ جواب: میرے بھائیو! یہ لوگ شر و فساد کی جڑ ہیں اور اس میں کوئی شک نہیں ہے کہ یہ گمراہ ہیں۔“

پینہ کبار العلماء نے بھی سعودی حکمرانوں کی تکفیر اور ان کے خلاف خروج کے قائلین کو متنبہ اور خبردار کیا ہے۔ شیخ صالح الفوزان رحمۃ اللہ علیہ لکھتے ہیں:

”السؤال : لماذا لا تصدر فتاوى من كبار العلماء تحذر من رؤوس الخوارج مثل بن لادن والفقیه والظواهرى حتى لا يغتر بهم كثير من الناس. الجواب : ظهر من هيئة كبار العلماء عدة قرارات بالتنديد من هذه الأعمال وأصحابها.“

”سوال: کبار علماء کی طرف سے ایسے فتاویٰ جاری کیوں نہیں ہوتے جن میں خارجیوں کے سرغنہ اسامہ بن لادن، سعد الفقیہ اور ایمن الظواہری وغیرہ کے بارے لوگوں کی رہنمائی کی جائے تاکہ ان کی وجہ سے لوگوں کی اکثریت دھوکے کا

شکار نہ ہو جائے؟ جواب: پیسہ کبار العلماء کی طرف سے ان اصحاب اور ان کے اعمال و افعال کی مذمت میں کئی ایک قراردادیں پاس ہو چکی ہیں۔“
 شیخ صالح اللخید ان رحمۃ اللہ علیہ اسامہ بن لادن رحمۃ اللہ علیہ اور ان کی تنظیم کے بارے فرماتے ہیں:

”ما موقف المسلم من تنظيم القاعدة ومنهجها الذي يتزعمه أسامة بن لادن. الجواب: لا شك أن هذا التنظيم لا خير فيه ولا هو في سبيل صلاح وفلاح... ثم هذا التنظيم هل نظم لقتال الكفار وإخراجهم من بلاد الإسلام والتوجه إلى البلاد التي تترشح تحت دول غير إسلامية لنشر الدين فيها أو هذه القاعدة تحت الشعوب في أوطانها على الخروج على سلطانها ليحصل بذلك سفك دماء وإهدار حقوق وتدمير منشآت وإشاعة خوف.“ ﴿١٥﴾

”ایک مسلمان کی القاعدہ نامی تنظیم اور اس کے منج کے بارے کیا رائے ہونی چاہیے جس کی سربراہی جناب اسامہ بن لادن فرما رہے ہیں؟ جواب: اس میں کوئی شک نہیں ہے کہ اس تنظیم میں کوئی خیر نہیں ہے اور نہ ہی یہ اصلاح و فلاح کے رستے پر ہے... سوال یہ ہے کہ کیا یہ تنظیم کفار سے قتال اور ان کافروں کو مسلمان ممالک سے نکالنے یا کافر حکومتوں کے بوجھ تلے دے اسلامی ممالک میں دین اسلام کی نشر و اشاعت کے لیے منظم کی گئی ہے یا اس تنظیم کا اصل کام مسلمان ممالک میں مسلمان حکمرانوں کے خلاف خروج ہے تاکہ اس سے دونوں طرف سے مسلمانوں کا خون بہے، حقوق تلف ہوں، تنصیبات تباہ ہوں اور مسلمان معاشروں میں خوف و ہراس پھیل جائے۔“

ان فتاویٰ کو دیکھ کر محسوس ہوتا ہے کہ اسامہ بن لادن رحمۃ اللہ علیہ کی مسلمان حکمرانوں کی تکفیر اور ان کے خلاف خروج کی تحریک کو سلفی اہل علم کے طبقے میں ذرہ برابر بھی اہمیت حاصل نہیں ہے۔ بعض مجاہدین کا کہنا ہے کہ اسامہ بن لادن سعودی حکمرانوں کی تکفیر اور ان کے خلاف خروج کے مخالف تھے یہاں تک انہیں ایمن الظواہری کی صحبت نصیب ہوئی اور ایمن الظواہری نے ان میں اس تکفیری فکر کی بنیاد ڈالی۔ اس کی گواہی مجاہد عظیم شیخ

عبداللہ عزام رحمۃ اللہ علیہ کے اہل خانہ نے بھی دی ہے۔ ﴿۲۶﴾ اسامہ بن لادن رحمۃ اللہ علیہ کے دست راست ایمن الظواہری مصری ہیں اور 'جماعة التکفیر والہجرة' سے متاثر ہیں۔ یہ بات بھی نوٹ کرنے کے قابل ہے کہ تکفیر کی تحریک کے جتنے بھی قائدین ہیں وہ جذباتی نوجوان ہیں یا پھر غیر معروف علماء۔ ﴿۲۷﴾ مثلاً محمد المسعری ایک میڈیکل ڈاکٹر، سعد الفقیہ فزکس میں پی ایچ ڈی، ایمن الظواہری سرجری میں ایم اے اور اسامہ بن لادن رحمۃ اللہ علیہ سعودی نظام تعلیم کے مطابق ثانوی [ایف اے] پاس جبکہ سید قطب رحمۃ اللہ علیہ ایک ادیب ہیں۔

حق تو یہ تھا کہ سعودی حکمرانوں کی تکفیر کرنے والے یہ حضرات، کبار سلفی علماء کے فتاویٰ اور نصح کو قبول کرتے لیکن اس کا رد عمل ان حضرات کی طرف سے یہ سامنے آیا کہ انہوں نے ان کبار اہل علم کے علمی مقام و مرتبہ کا ہی انکار شروع کر دیا۔ ایمن الظواہری فرماتے ہیں:

”قال شيخنا علامة زمانه أيمن الظواهرى المصرى فابن باز وابن عثيمين أسماء براءة من استمع اليها كان من الجاهلين فأعرضوا عنهم تكونوا سالمين فالسمع والطاعة للمضحين المجاهدين لا لعملاء السلطان المداهين.“ ﴿۲۸﴾

”علامتہ الزمان جناب شیخ ایمن الظواہری مصری نے یہ کہا ہے کہ بن باز اور بن عثیمین تو درحقیقت خوشناما نام ہیں، جو بھی ان کو سنے گا وہ جہلاء میں سے ہو جائے گا۔ پس تم ان سے اعراض کرو تا کہ تمہارا فکر صحیح رہے اور اصل اطاعت ان مجاہدین کی کرو جو قربانی دینے والے ہیں نہ کہ ان علماء کی جو درباری مولوی ہیں اور دین کے معاملے میں مداهنت کرنے والے ہیں۔“

بعض جذباتی تحریکی نوجوانوں کا تو یہاں تک کہنا ہے کہ حقیقی عالم دین یا تو وہ ہے جو جیل میں ہے یا پھر میدان جنگ میں، اس کے علاوہ ہم کسی کو عالم دین ہی نہیں مانتے۔ عالم دین کی اس نئی تعریف کے مطابق اب تو ظاہری وضع قطع کی بھی اتنی اہمیت نہیں رہی۔ عالم بلکہ امام بننے کی اصل شرط حکمرانوں کی تکفیر ٹھہری۔ آپ آج تکفیر شروع کر دیں، کل سے آپ کے نام کے ساتھ امام کا سابقہ لگ جائے گا۔ اللہ تعالیٰ ہدایت عطا فرمائے۔

آمین!

شیخ محمد بن ابراہیم آل شیخ رحمۃ اللہ علیہ اور معاصر کبار سلفی علماء کا اختلاف

سعودی سلفی علماء میں شیخ محمد بن ابراہیم رحمۃ اللہ علیہ نے ’تحکیم بغیر ما أنزل اللہ‘ کو تفصیل سے بیان کیا ہے۔ انہوں نے اپنے رسالہ ’تحکیم القوانین‘ میں اس کی دو قسمیں بیان کی ہیں۔ پہلی قسم وہ ہے جو دائرہ اسلام سے خارج کرتی ہے اور دوسری قسم وہ ہے جو دائرہ اسلام سے خارج نہیں کرتی۔ تحکیم کی وہ صورتیں جو دائرہ اسلام سے خارج کرنے کا سبب بنتی ہیں، شیخ محمد بن ابراہیم رحمۃ اللہ علیہ کے نزدیک چھ ہیں۔ شیخ فرماتے ہیں:

”أن الحاكم بغیر ما أنزل الله كافر إما كفر اعتقاد ناقل عن الملة وإما كفر عمل لا ينقل عن الملة. أما الأول: وهو كفر الاعتقاد فهو أنواع؛ أحدها: أن يجحد الحاكم بغیر ما أنزل الله أحقية حكم الله ورسوله. . . الثاني: أن لا يجحد الحاكم بغیر ما أنزل الله كون حكم الله ورسوله حقا لكن اعتقد أن حكم غير الرسول أحسن من حكمه وأتم وأشمل. . . الثالث: أن لا يعتقد كونه أحسن من حكم الله ورسوله لكن اعتقد أنه مثله فهذا كالنوعين قبله في كونه كافرا الكفر الناقل عن الملة. . . الرابع: أن لا يعتقد كون حكم الحاكم بغیر ما أنزل الله مماثلا لحكم الله ورسوله فضلا عن أن يعتقد كونه أحسن منه لكن اعتقد جواز الحكم بما يخالف حكم الله ورسوله.“ ❖

”اللہ کی نازل کردہ شریعت کے علاوہ فیصلہ کرنے والا حاکم کافر ہوتا ہے اور اس کا کفر بعض صورتوں میں اسے دائرہ اسلام سے خارج کر دیتا ہے اور بعض صورتوں میں اسے خارج نہیں کرتا۔ پہلی صورت کو ہم اعتقادی کفر کا نام دیتے ہیں اور اس کی درج ذیل قسمیں بنتی ہیں: پہلی قسم تو یہ ہے کہ اللہ کی نازل کردہ شریعت کے علاوہ فیصلہ کرنے والا حاکم، اللہ اور اس کے رسول صلی اللہ علیہ وسلم کے حکم [قانون] کے حق ہونے کا ہی انکاری ہو... دوسری صورت یہ ہے اللہ کی نازل کردہ شریعت کے

علاوہ فیصلہ کرنے والا حاکم، اللہ اور اس کے رسول ﷺ کے حکم [قانون] کو تو حق مانتا ہو لیکن اس کا اعتقاد یہ ہو ان کے علاوہ [مثلاً انگریز وغیرہ] کا حکم [قانون] اللہ اور اس کے رسول ﷺ کے حکم [قانون] سے زیادہ بہتر، جامع اور مکمل ہے... تیسری قسم یہ ہے کہ [اللہ کی نازل کردہ شریعت کے علاوہ فیصلہ کرنے والا حاکم] یہ اعتقاد تو نہ رکھے کہ غیر اللہ کا قانون، اللہ اور اس کے رسول ﷺ کے قانون سے بہتر ہے لیکن ان دونوں کو برابر حیثیت دے تو اس صورت میں بھی اس حاکم کا کفر ایسا ہوگا جو اسے ملت اسلامیہ سے خارج کر دے گا... چوتھی صورت یہ ہے کہ اللہ کی نازل کردہ شریعت کے علاوہ فیصلہ کرنے والا حاکم نہ تو غیر اللہ کے قانون کو اللہ اور اس کے رسول ﷺ کے قانون سے بہتر سمجھے اور نہ ہی اس کے برابر سمجھتا ہو لیکن اس کا عقیدہ یہ ہو کہ اللہ اور اس کے رسول ﷺ کے مخالف قانون سے فیصلہ کرنا بھی جائز ہے۔“

اس میں کوئی شک نہیں ہے کہ سلفی علماء کا اس بات پر اتفاق ہے کہ ان چار قسم کے اعتقادی کفر کے ساتھ غیر اللہ کے حکم کے مطابق فیصلہ کرنے والا حاکم یا حج دائرہ اسلام سے خارج ہے لیکن اس صورت میں بھی معین تکفیر اس وقت تک جائز نہ ہوگی جب تک کہ رسوخ فی العلم رکھنے والے علماء کی ایک جماعت شروط اور موانع کا لحاظ رکھتے ہوئے کسی معین حکمران یا حج کی تکفیر نہ کر دے۔ ہاں! ان چار صورتوں کو اصولی انداز میں ہر کوئی بیان کر سکتا ہے اور اس میں کوئی حرج نہیں ہے۔ شارح عقیدہ طحاویہ شیخ ابن ابی العز الحنفی رحمۃ اللہ علیہ لکھتے ہیں:

”وہنا أمر یجب أن یتفطن له وهو: أن الحکم بغير ما أنزل الله قد یكون کفرا ینتقل عن الملة وقد یكون معصية کبيرة أو صغيرة ویكون کفرا: إمامجازیا وإما کفرا أصغر علی القولین المذكورین. وذلك بحسب حال الحاکم: فإنه إن اعتقد أن الحکم بما أنزل الله غیر واجب، وأنه مخیر فیہ، أو استهان به مع تيقنه أنه حکم (الله) فهذا کفر أكبر. وإن اعتقد وجوب الحکم بما أنزل الله وعلمه فی هذه الواقعة وعدل عنه مع اعترافه بأنه مستحق للعقوبة، فهذا عاص

ویسمى کفرا مجازیا أو کفرا أصغر . ومن جهل حکم الله فیها مع بذل جهده واستفراغ وسعه فی معرفة الحکم وأخطأ فهذا منخطی له أجر علی اجتهاده وخطؤه مغفور .“ ♦

”یہاں ایک اہم نکتے کو سمجھنا ضروری ہے اور وہ یہ ہے کہ اللہ کی نازل کردہ شریعت کے مطابق فیصلہ نہ کرنا بعض اوقات ایک ایسا کفر ہوتا ہے جو ملت اسلامیہ سے خارج کر دیتا ہے اور بعض اوقات یہ گناہ کبیرہ یا صغیرہ ہوتا ہے اور ان دو صورتوں میں اس کو مجازی کفر یا کفر اصغر کہیں گے اور اس کا فیصلہ حکمران کے حالات کے مطابق ہوگا۔ اگر کسی حکمران کا یہ عقیدہ ہے کہ اللہ کی نازل کردہ شریعت کے مطابق فیصلے کرنا غیر واجب ہے یا اختیاری ہے یا اس نے کسی حکم شرعی کو یقین کے ساتھ اللہ کا حکم سمجھتے ہوئے اس کا مذاق اڑایا تو یہ تمام صورتیں کفر اکبر ہیں۔ اور اگر کسی حکمران نے کسی واقعے میں اللہ کی نازل کردہ شریعت کے مطابق فیصلے کو تو واجب سمجھا لیکن اس نے اس شرعی حکم کے ساتھ اس مقدمے کا فیصلہ نہ کیا جبکہ وہ اس بات کا معترف بھی ہو کہ وہ اپنے اس عمل کی بنا پر سزا کا مستحق ہے تو ایسا حکمران گناہ گار ہے اور اس کے کفر کو بھی مجازی کفر یا کفر اصغر کہیں گے۔ اسی طرح جو حکمران اپنی مقدور بھر کوشش اور طاقت صرف کرنے کے باوجود اللہ کا حکم معلوم نہ کر سکا اور اپنے اجتہاد میں خطا کی بنا پر اللہ کے حکم کے مطابق اس نے فیصلہ نہ کیا تو یہ حکمران مجتہد مخطی ہے اور اسے اپنے اجتہاد کا ثواب ملے گا اور اس کی خطا قابل معافی ہے۔“

شیخ بن باز رحمۃ اللہ علیہ فرماتے ہیں:

”من حکم بغير ما أنزل الله فلا يخرج عن أربعة أنواع: ۱- من قال أنا أحکم بهذا لأنه أفضل من الشريعة الإسلامية فهو كافر كفرا أكبر . ۲- ومن قال : أنا أحکم بهذا لأنه مثل الشريعة الإسلامية فالحکم بهذا جائز وبالشريعة جائز؛ فهو كافر كفرا أكبر . ۳- ومن قال : أنا أحکم بهذا والحکم بالشريعة الإسلامية أفضل لكن الحکم بغير ما أنزل الله جائز فهو كافر كفرا أكبر . ۴- ومن قال أنا أحکم بهذا وهو

يعتقد أن الحكم بغير ما أنزل الله لا يجوز ويقول: الحكم بالشرعية الإسلامية أفضل ولا يجوز الحكم بغيرها ولكنه متساهل أو يفعل هذا لأمر صادر عن حكامه فهو كافر كفراً أصغر لا يخرج عن الملة ويعتبر من أكبر الكبائر. ﴿١٧﴾

”جس نے اللہ کی نازل کردہ شریعت کے علاوہ سے فیصلہ کیا تو وہ چار صورتوں میں سے ایک صورت میں لازماً داخل ہوگا۔ ۱: جو شخص یہ کہے کہ میں اللہ کی نازل کردہ شریعت کے علاوہ [مثلاً انگریزی قوانین] سے اس لیے فیصلہ کرتا ہوں کہ اسے شریعت اسلامیہ سے بہتر خیال کرتا ہوں تو ایسا شخص کافر ہے اور اس کا کفر، کفر اکبر ہے۔ ۲: اور جو شخص یہ کہے کہ میں اللہ کی نازل کردہ شریعت کے علاوہ [مثلاً انگریزی قوانین] سے فیصلہ اس لیے کرتا ہوں کہ ان [قوانین] اور شریعت اسلامیہ کا درجہ برابر سمجھتا ہوں لہذا ان [قوانین] کے مطابق فیصلہ کو جائز سمجھتا ہوں تو ایسا شخص بھی کافر ہے اور اس کا کفر، کفر اکبر ہے۔ ۳: جو کوئی یہ کہے کہ میں اللہ کی نازل کردہ شریعت کے علاوہ [قوانین] سے فیصلہ اس لیے کرتا ہوں کہ ان کے مطابق فیصلہ کرنا جائز ہے اگرچہ شریعت اسلامیہ کے مطابق فیصلہ افضل ہے تو ایسا شخص بھی کافر ہے اور اس کا کفر، کفر اکبر ہے۔ ۴: اور جو شخص یہ کہے کہ میں اللہ کی نازل کردہ شریعت کے علاوہ [قوانین] سے فیصلہ کرتا ہوں لیکن میرا یہ اعتقاد ہے کہ اللہ کی نازل کردہ شریعت کے علاوہ [قوانین] سے فیصلہ کرنا جائز نہیں ہے اور ساتھ ہی وہ یہ بھی کہتا ہو کہ شریعت اسلامیہ سے فیصلہ کرنا ہی افضل ہے اور شریعت کے علاوہ [قوانین] سے فیصلہ کرنا جائز نہیں ہے لیکن وہ شخص متساہل ہو یا اپنے حکمرانوں کے مجبور کرنے کی وجہ سے ایسا کرتا ہو تو ایسا شخص بھی کافر ہے لیکن اس کا کفر، کفر اصغر ہے اور اس کفر کی وجہ سے وہ دائرہ اسلام سے خارج نہ ہوگا اور ایسا کفر اکبر الکبائر میں سے ہے۔“

شیخ بن باز رحمۃ اللہ علیہ کا کلام اس مسئلے میں بہت واضح ہے کہ جب تک کوئی شخص شریعت کے علاوہ فیصلہ کرنے کو حلال نہ سمجھتا ہو، اس وقت تک وہ کافر نہیں ہوتا۔ استحلال کی یہی شرط ہے جو جمع سلفی علماء نے عائد کی ہے۔

البتہ سعودی علماء میں شیخ محمد بن ابراہیم رحمۃ اللہ علیہ نے توحید حاکمیت کی بنیاد پر تکفیر کے حوالے سے ایک ایسے موقف کا اظہار کیا ہے جو بعض حضرات کے لیے پریشانی کا باعث بنا ہے۔ شیخ محمد بن ابراہیم رحمۃ اللہ علیہ ’رسالة تحکیم القوانين‘ میں توحید حاکمیت کی بنیاد پر تکفیر کی چھ قسمیں بیان کرتے ہیں۔ ان میں چار کا ذکر ہم اوپر کر چکے ہیں اور یہ چار سلفی علماء میں اتفاقی ہیں۔ شیخ محمد بن ابراہیم رحمۃ اللہ علیہ نے توحید حاکمیت کی بنیاد پر تکفیر کی پانچویں اور چھٹی قسم بیان کی ہے جو قابل بحث اور خصوصی توجہ کے لائق ہیں۔

شیخ محمد بن ابراہیم رحمۃ اللہ علیہ کے بیان کے ظاہر کے مطابق اگر کوئی حکمران یا قاضی یا جرجہ مجرد وضعی قوانین کے مطابق فیصلہ کرتا ہو چاہے وہ اپنے اس عمل کو حرام یا ناجائز ہی کیوں نہ سمجھتا ہوں تو وہ ملت اسلامیہ سے خارج ہو جاتا ہے۔ شیخ محمد بن ابراہیم رحمۃ اللہ علیہ کے الفاظ ہیں:

”الخامس: . . . فهذه المحاكم فى كثير من أمصار الإسلام مهياةً مكملة مفتوحة الأبواب والناس إليها أسراب إثر أسراب يحكم حكامها بينهم بما يخالف حكم السنة والكتاب من أحكام ذلك القانون وتلزمهم به وتقرهم عليه وتحتمه عليهم . فأى كفر فوق هذا الكفر وأى مناقضة للشهادة بأن محمداً رسول الله بعد هذه المناقضة . . . السادس: ما يحكم به كثير من رؤساء العشائر، والقبائل من البوادي ونحوهم من حكايات آبائهم وأجدادهم وعاداتهم .“

”پانچویں قسم میں... ایسی بہت سی عدالتیں آج بلاد اسلامیہ میں موجود ہیں جن کے دروازے ہر خاص و عام کے لیے کھلے ہیں اور لوگ جوق در جوق ان عدالتوں کی طرف رجوع کرتے ہیں۔ ان عدالتوں کے حکمران لوگوں کے مابین اس وضعی قانون سے فیصلے کرتے ہیں جو کتاب و سنت کے خلاف ہے اور ان قوانین کو عوام الناس پر لاگو بھی کرتے ہیں اور عوام کو ان پر برقرار رکھتے ہیں اور انہی قوانین کو ان کے لیے حتمی قرار دیتے ہیں۔ پس اس کفر سے بڑھ کر اور کون سا کفر ہوگا اور

محمد رسول اللہ ﷺ کی اس سے زیادہ مخالفت کیا ہوگی؟... چھٹی قسم میں علاقائی قبائل اور جرجوں کے سردار شامل ہیں جو اپنے آباء و اجداد کی رسومات اور حکایات کے مطابق فیصلے کرتے ہیں۔“

معاصر کبار سعودی علماء شیخ محمد بن ابراہیم رحمۃ اللہ علیہ کے اس نقطہ نظر سے اتفاق نہیں کرتے اور سلفی علماء کی طرف سے ان کے اس فتویٰ کے کئی ایک جوابات دیے گئے ہیں یا تو جیہات پیش کی گئی ہیں۔ ◆

پہلی توجیہ

بعض سلفی علماء کا کہنا یہ ہے کہ شیخ محمد بن ابراہیم رحمۃ اللہ علیہ نے جو آخری دو قسمیں بیان کی ہیں اور ان کی بنیاد پر کفر اکبر کا فتویٰ لگایا ہے تو ان کی یہ رائے درست نہیں ہے۔ شیخ بن باز رحمۃ اللہ علیہ سے جب شیخ محمد بن ابراہیم رحمۃ اللہ علیہ کے اس نقطہ نظر کے بارے سوال ہوا تو انہوں نے جواباً ارشاد فرمایا:

”سؤال: هناك فتوى للشيخ محمد بن إبراهيم آل الشيخ رحمه الله يستدل بها أصحاب التكفير هؤلاء على أن الشيخ لا يفرق بين من حكم بغير شرع الله عزوجل مستحلا ومن ليس كذلك كما هو التفريق المعروف عند العلماء. فقال الشيخ ابن باز: هذا الأمر مستقر عند العلماء كما قدمت أن من استحل ذلك فقد كفر أما من لم يستحل ذلك كأن يحكم بالرشوة ونحوها فهذا كفر دون كفر... فقال السائل: هم يستدلون بفتوى شيخ ابن إبراهيم؟ الشيخ بن باز: محمد بن إبراهيم ليس بمعصوم فهو عالم من العلماء يخطيء ويصيب وليس بنبي ورسول.“ ◆

”سوال: شیخ محمد بن ابراہیم کا ایک فتویٰ کہ جس سے اہل تکفیر استدلال کرتے ہیں یہ ہے کہ شیخ محمد بن ابراہیم غیر اللہ کی شریعت کے مطابق فیصلہ جائز سمجھتے ہوئے کرنے اور ناجائز سمجھتے ہوئے کرنے میں کوئی فرق نہیں کرتے تھے جیسا کہ علماء میں یہ فرق معروف و مشہور ہے؟ شیخ بن باز نے جواب دیا: یہ فرق علماء کے ہاں

بالکل واضح ہے جیسا کہ میں بیان کر چکا ہوں کہ جس نے غیر اللہ کی شریعت کے مطابق کوئی فیصلہ اسے حلال اور جائز سمجھتے ہوئے کیا تو یہ کفر اکبر ہے اور جس نے اسے حلال یا جائز نہ سمجھتے ہوئے کیا مثلاً رشوت وغیرہ لے کر تو یہ کفر دون کفر یعنی کفر اصغر ہے... مسائل نے کہا: یہ لوگ شیخ محمد بن ابراہیم کے فتویٰ سے استدلال کرتے ہیں؟ شیخ بن باز نے جواب دیا: محمد بن ابراہیم معصوم نہ تھے۔ وہ علماء میں سے ایک عالم دین تھے۔ وہ صحیح رائے بھی پیش کرتے تھے اور خطا بھی کرتے تھے اور وہ کوئی نبی یا رسول نہ تھے۔“

بعض لوگ شیخ بن باز رحمۃ اللہ علیہ کے اس فتویٰ کے بارے میں اعتراض نقل کرتے ہیں کہ یہ فتویٰ ان کی کیسٹ سے نقل شدہ ہے اور زبانی فتویٰ ہے جس میں احتیاط کا پہلو کم ہوتا ہے۔ ہمارے نزدیک یہ ایک اعتراض درست نہیں ہے کیونکہ شیخ بن باز رحمۃ اللہ علیہ تو نابینا تھے، ان کے تمام فتاویٰ زبانی کلامی ہی نقل ہوئے ہیں بلکہ فتاویٰ بن باز کے نام سے جو فتاویٰ سعودی عرب میں شیخ کی زندگی میں ہی شائع ہوتے رہے ہیں وہ ان کے ایک ٹی وی پروگرام ’نور علی الدرب‘ اور دیگر مجالس علیہ سے نقل کیے جاتے رہے ہیں۔ تو کیا اس بنیاد پر شیخ رحمۃ اللہ علیہ کے جمیع فتاویٰ کو مشکوک یا ناقابل اعتماد قرار دے دینا چاہیے؟ ﴿۱۴﴾

دوسری توجیہ

بعض سلفی علماء نے اس رائے کا بھی اظہار کیا ہے کہ شیخ محمد بن ابراہیم رحمۃ اللہ علیہ نے اپنے اس فتویٰ سے رجوع کر لیا تھا اور ان کا آخری فتویٰ یہ ہے:

”و كذلك تحقیق معنی محمد رسول اللہ: من تحکیم شریعتہ، والتقیید بہا، ونبذ ما خالفها من القوانين والأوضاع وسائر الأشياء، التي ما أنزل الله بها من سلطان، والتي من حکم بها أو حاکم إليها؛ معتقدا صحة ذلك وجوازه؛ فهو کافر الکفر الناقل عن الملة، فإن فعل ذلك بدون اعتقاد ذلك وجوازه؛ فهو الکفر العملي الذي لا ينقل عن الملة.“ ﴿۱۵﴾

”اسی طرح محمد رسول اللہ صلی اللہ علیہ وسلم کے معنی کی تحقیق یہ ہے کہ آپ کی لائی ہوئی

شریعت کے مطابق فیصلے کیے جائیں اور اس کی پابندی کی جائے اور شریعت اسلامیہ کے جتنے بھی وضعی قوانین ہیں کہ جن کے بارے اللہ تعالیٰ نے کوئی دلیل نازل نہیں کی، ان کو پھینک دیا جائے۔ پس جس نے ان وضعی قوانین کے مطابق فیصلے کیے یا ان کے مطابق فیصلے کروائے اور اپنے اس فعل کے صحیح اور جائز ہونے کا عقیدہ رکھتا ہو تو وہ ایسا کفر ہے جو ملت اسلامیہ سے خارج ہو جاتا ہے اور جو شخص ان قوانین وضعیہ کے مطابق فیصلہ کرے یا کروائے لیکن ان کے صحیح یا جائز ہونے کا عقیدہ نہ رکھتا ہو تو اس کا کفر عملی کفر ہے جو دین اسلام سے خارج نہیں کرتا۔“

پاکستان میں ’اصلی اہل سنت‘ کی سلفی ویب سائٹ اسی قول کو پیش کر رہی ہے۔ اس سائٹ کا ایڈریس "<http://www.asliahlesunnet.com>" ہے۔

تیسری توجیہ

بعض سلفی علماء نے شیخ محمد بن ابراہیم رحمۃ اللہ علیہ کی بیان کردہ آخری دو قسموں کو بھی پہلی چار قسم کا بیان قرار دیا ہے۔ شیخ عبدالرحمن بن معلو اللویحق کا کہنا یہ ہے کہ پہلی چار قسموں میں شیخ نے ’أن یجحد‘ یا ’أأن یعتقد‘ کے الفاظ سے فاعل کو مخاطب کیا ہے جبکہ آخری دو قسموں میں شیخ نے فاعل کی بجائے فعل کو موضوع بحث بنایا ہے لہذا آخری دو قسمیں اپنے فاعل کے اعتبار سے پہلی چار قسموں میں شامل ہوں گی۔ ❖

دوسرے الفاظ میں شیخ کی بیان کردہ پہلی چار قسموں میں غیر معین اشخاص کی تکفیر کی گئی ہے جبکہ آخری دو قسموں میں کفر کو بیان کیا گیا ہے لہذا پہلی چار قسمیں تکفیر سے متعلق ہیں اور آخری دو بیان کفر ہیں۔

چوتھی توجیہ

بعض سلفی علماء، شیخ محمد بن ابراہیم رحمۃ اللہ علیہ کی بیان کردہ آخری دو قسم کی بنیاد پر تکفیر کے قائل ہیں ❖ لیکن وہ اس میں کچھ مزید تفصیل بیان کرتے ہیں۔ ان سلفی علماء کے نزدیک اگر کوئی حکمران یا جج کسی ایسے ’مجموعہ قوانین‘ کے مطابق فیصلہ کرے جو کلی طور پر غیر اللہ کا ہو اور اس میں اسلام نام کی کوئی چیز تک نہ ہو تو ایسے ’مجموعہ قوانین‘ کے مطابق

فیصلہ اللہ کے ساتھ کفر کے مترادف ہوگا اور اگر کوئی ’مجموعہ قوانین‘ ایسا ہو جو انگریزی اور اسلامی قوانین کا ملغوبہ ہو، جیسا کہ اکثر مسلمان ممالک کا معاملہ ہے، تو ایسے قوانین کے مطابق فیصلہ کرنا اگرچہ کتاہ کبیرہ تو ہے لیکن دائرہ اسلام سے اخراج کا باعث نہیں ہے جب تک کہ فیصلہ کرنے والا اپنے اس عمل کو ناجائز اور حرام سمجھتا ہو۔ شیخ صالح الفوزان رحمۃ اللہ علیہ فرماتے ہیں:

”سوال: ما حکم تنحیة الشریعة الإسلامیة واستبدالها بقوانین وضعیة كالقانون الفرنسی البریطانی وغیرها مع جعله قانونا ینص فیہ علی أن قضایا النکاح والمیراث بالشریعة الإسلامیة؟ الجواب: من نحی الشریعة الإسلامیة نهائیا وأحل مکانها القانون فهذا دلیل علی أنه یری جواز هذا الشیء لأنه ما نحاهما وأحل محلها القانون إلا لأنه یری أنها أحسن من الشریعة ولو کان یری أن الشریعة أحسن منها لما أزاح الشریعة وأحل محلها القانون فهذا کفر باللہ عز وجل. أما من نص علی أن قضایا النکاح والمیراث فقط تكون علی حسب الشریعة هذا یؤمن ببعض الکتاب ویکفر ببعض یعنی یحکم الشریعة فی بعض ویمنعها فی بعض والذین لا یتجزأ تحکیم الشریعة لا یتجزأ فلا بد من تطبیق الشریعة تطبیقا کاملا ولا یطبق بعضها ویترک بعضها.“

”سوال: شریعت اسلامیہ کو معزول کرنے اور اس کی جگہ وضعی (مثلاً فرانسیسی یا برطانوی قوانین وغیرہ) کو لانے کا کیا شرعی حکم ہے جبکہ ان کے ساتھ یہ قانون بھی موجود ہو کہ نکاح اور وراثت وغیرہ کے معاملات شریعت اسلامیہ کے مطابق طے پائیں گے؟ جواب: جس نے شریعت اسلامیہ کو کلی طور پر معزول کر دیا اور اس کی جگہ وضعی قانون کو نافذ کر دیا تو یہ اس بات کی دلیل ہے کہ وہ اس شے کو جائز سمجھتا ہے کیونکہ اس نے شریعت کو معزول کر دیا ہے اور اس کی جگہ وضعی قانون کو نافذ کر دیا ہے تو یہ اس وجہ سے ہے کہ وہ اس وضعی قانون کو شریعت سے بہتر سمجھتا ہے اور

اگر وہ شریعت کو اس وضعی قانون سے بہتر سمجھتا تو شریعت اسلامیہ کو زائل نہ کرتا اور اس کی جگہ وضعی قانون نافذ نہ کرتا پس حاکم کا یہ فعل اللہ کے انکار کے مترادف ہے اور جہاں تک اس کا معاملہ ہے جو یہ کہتا ہے کہ ہمارے قانون میں صرف نکاح اور وراثت کے معاملات شریعت کے مطابق طے ہوں گے تو وہ کتاب کے بعض حصے پر ایمان لاتا ہے اور بعض کا انکار کرتا ہے یعنی بعض میں شریعت کے مطابق فیصلے کرتا ہے اور بعض میں شریعت کے مطابق فیصلہ نہیں کر رہا ہے۔ اور دین کے حصے بخرے نہیں کیے جاسکتے۔ اسی طرح شریعت کے مطابق فیصلوں میں بھی یہ تقسیم درست نہیں ہے لہذا یہ ایک لازمی امر ہے کہ مکمل فیصلے شریعت کے مطابق کیے جائیں اور ایسا معاملہ نہ ہو کہ بعض فیصلے تو شریعت کے مطابق ہوں اور بعض میں شریعت کو چھوڑ دیا جائے۔“

بعض لوگوں کو شیخ صالح الفوزان رحمۃ اللہ علیہ کے بارے میں غلط فہمی ہوئی کہ شاید وہ بھی وضعی قوانین کے متعلق فیصلہ کرنے والوں کی مطلق تکلیف کے قائل ہیں حالانکہ یہ درست نہیں۔ ان کا تفصیلی موقف یہی ہے جو ہم نے بیان کر دیا ہے۔ خالد العنبری کی کتاب پر ’اللجنة الدائمة‘ کی طرف سے جو فتویٰ آیا تھا اس میں شیخ صالح الفوزان رحمۃ اللہ علیہ کے جو تاثرات تھے ان میں شیخ نے اسی تفصیل کو ”لأنه یزیح تحکیم الشریعة الإسلامية وینحیہا نہائیا“ کے الفاظ سے اجمالاً بیان کیا ہے۔

پانچویں توجیہ

بعض سلفی اہل علم کا کہنا یہ ہے کہ اگر بضر محال یہ مان لیا جائے کہ شیخ محمد بن ابراہیم رحمۃ اللہ علیہ ’قضیہ معینہ‘ اور ’تشریح عام‘ میں فرق کرتے ہوئے، مجرد معاصر مسلمان ممالک کے قوانین کے مطابق فیصلہ کرنے کی وجہ سے کسی حکمران یا جج کو ملت اسلامیہ سے خارج قرار دیتے ہیں تو ان کا یہ قول عقل اور نقل دونوں کے خلاف ہے لہذا ناقابل قبول ہے۔ تکلیف کے قائل شارحین کا کہنا یہ ہے کہ شیخ محمد بن ابراہیم رحمۃ اللہ علیہ کے قول کے مطابق معاصر حکمران یا جج حضرات جس آئین اور قانون کے مطابق فیصلہ کرتے ہیں اسے ایک مصدر اور منبع کی حیثیت حاصل ہوتی ہے اور وہ اپنے فیصلوں میں بار بار اس آئین یا قانون کی طرف رجوع کرتے ہیں لہذا قرون اولیٰ میں کسی قاضی کا کسی خاص واقعہ میں

شریعت کے خلاف فیصلہ کرنا اور موجودہ دور میں کسی حج کا کسی واقعہ میں بار بار کسی غیر شرعی قانون کی طرف رجوع کرنا اور اس کے مطابق فیصلہ میں استمرار کا پایا جانا ایک بالکل مختلف معاملہ ہے۔

اس بارے ہمارا نقطہ نظر بھی یہی ہے کہ یہ دونوں صورتیں گناہ کے اعتبار سے برابر نہیں ہیں۔ پہلی صورت گناہ ہونے کے اعتبار سے کم درجے کی ہے جبکہ دوسری صورت کا گناہ اس سے بہت بڑھ کر ہے لیکن پھر بھی یہ کفر اکبر نہیں ہے۔ اگر کوئی شخص کسی گناہ پر اصرار کرتا ہے تو وہ گناہ کفر نہیں بن جاتا جیسا کہ ایک شرابی زندگی بھر شراب پیتا رہے اور ایک سود خور عمر بھر سود کھاتا رہے تو اس کے اس فعل کی برائی، قباحت اور شناعیت تو بڑھ جائے گی لیکن اس کا یہ فعل گناہ کبیرہ ہی رہے گا نہ کہ کفر اکبر بن جائے گا۔ صحیح بخاری کی ایک روایت کے مطابق اللہ کے رسول ﷺ کی صحبت میں رہنے والے ایک صحابی عبد اللہ الحمار رضی اللہ عنہ شراب نوشی پر دوام اختیار کرنے والوں میں سے تھے۔ اللہ کے رسول ﷺ نے ان پر کئی بار حد جاری فرمائی یہاں تک ایک دفعہ تنگ آ کر بعض صحابہ رضی اللہ عنہم نے ان پر لعن طعن کی کہ اتنی بار حد نافذ کرنے کے بعد بھی اس عادت کو چھوڑنے کو تیار نہیں ہے تو اللہ کے رسول ﷺ نے اس لعن طعن سے منع فرمایا اور کہا کہ میں جانتا ہوں کہ اس کے دل میں اللہ اور اس کے رسول ﷺ کی محبت ہے۔ پس نص سے ثابت ہوا کہ کسی برائی یا کبیرہ گناہ پر دوام اسے کفر اکبر نہیں بناتا لہذا اگر 'قضیہ معینہ' میں ایک چیز کبیرہ گناہ ہے جیسا کہ شیخ محمد بن ابراہیم رحمہ اللہ کا بھی یہی کہنا ہے تو تشریح عام میں اس گناہ کبیرہ پر استمرار کی صورت میں وہ کفر اکبر کیسے بن جائے گی؟

عقلی اعتبار سے شیخ محمد بن ابراہیم رحمہ اللہ کا قول اس لیے قابل قبول نہیں ہے کہ ان کے قول کے مطابق 'تحکیم بغیر ما أنزل اللہ' میں اعتقادی کفر کی چھ اقسام داخل ہیں، جبکہ انہوں نے اعتقادی کفر کے بیان میں پانچویں اور چھٹی قسم ایسی بیان کی ہے جو عمل سے متعلق ہیں اور عملی کفر ہیں۔ انسان کا عمل ہر صورت میں اس کے عقیدے پر دلالت نہیں کرتا اور نہ ہی ہر صورت میں عمل کی عقیدے پر دلالت قطعی ہوتی ہے مثلاً ایک شخص ساری عمر حرام مال کھاتا رہا ہے، اب کیا اس کا یہ عمل اس بات کی دلیل ہے کہ وہ حرام مال کھانے کو جائز یا اچھا سمجھتا ہے۔ شیخ محمد بن ابراہیم رحمہ اللہ کے قول میں یہ بات

موجود ہے کہ اگر کوئی حکمران یا جج ساری عمر غیر اللہ کے قانون کے مطابق فیصلے کرتا رہا ہے تو یہ اس بات کی دلیل ہے کہ وہ غیر اللہ کے قانون کو کتاب و سنت سے بہتر سمجھتا ہے۔ اس کے عمل کا یہ تسلسل اس کے عقیدے کی التزامی دلیل کیسے بن گیا، یہ بات سمجھ سے بالاتر ہے؟

مجرد وضعی قانون کے مطابق فیصلہ یا اس کا نفاذ اور سلفی علماء کی رائے

شیخ محمد بن ابراہیم رحمۃ اللہ علیہ کے فتویٰ کے بارے ان مذکورہ بالا پانچ آراء میں سے دوسری رائے راجح ہے۔ شیخ محمد بن ابراہیم رحمۃ اللہ علیہ کا رسالہ تحکیم ۱۳۸۰ھ میں پہلی دفعہ شائع ہوا جبکہ شیخ کا دوسرا فتویٰ محرم ۱۳۸۵ھ کا ہے۔ پس ثابت ہوا کہ یہی شیخ کا آخری قول ہے اور یہی جمیع اہل سنت کا بھی موقف ہے کہ مجرد وضعی قانون کے مطابق فیصلہ یا اس کا نفاذ خارج عن المملۃ نہیں ہے، الا یہ کہ اس کے ساتھ استحلال قلبی یا جحود بھی ہو۔ دیگر سلفی اہل علم کا بھی یہی قول ہے۔ علامہ البانی رحمۃ اللہ علیہ فرماتے ہیں:

”و خلاصة الكلام: لا بد من معرفة أن الكفر كالفسق والظلم ينقسم إلى قسمين: كفر وفسق وظلم يخرج من الملة وكل ذلك يعود إلى الاستحلال القلبی و آخر لا يخرج من الملة يعود إلى الاستحلال العملى.“

”ہماری اس طویل بحث کا خلاصہ کلام یہ ہے کہ یہ جان لینا چاہیے کہ کفر بھی ظلم اور فسق کی مانند دو طرح کا ہے۔ ایک کفر، ظلم اور فسق و فجور تو وہ ہے جو ملت اسلامیہ سے اخراج کا باعث بنتا ہے اور یہ وہ کفر، ظلم یا فسق ہے جس میں کوئی کفر، ظلم یا فسق کا ارتکاب اسے دل سے حلال سمجھتے ہوئے کرے اور دوسرا کفر، ظلم یا فسق وہ ہے جو ملت اسلامیہ سے خارج نہیں کرتا اور یہ وہ ہے جس کا مرتکب عملاً اس کفر، ظلم یا فسق کو حلال سمجھ رہا ہو [نہ کہ قلبی طور پر]۔“

سعودی عرب کے مفتی اعظم شیخ بن باز رحمۃ اللہ علیہ فرماتے ہیں:

”فقد اطلعت على الجواب المفيد الذى تفضل به صاحب الفضيلة الشيخ محمد ناصر الدين الألبانى و فقه الله المنشور فى صحيفة

المسلمون الذى أوجب به فضيلته من سأله عن 'تكفير من حكم بغير ما أنزل الله من غير تفصيل' . . . وقد أوضح أن الكفر كفران: أكبر وأصغر كما أن الظلم ظلمات وهكذا الفسق فسقان: أكبر وأصغر. فمن استحل الحكم بغير ما أنزل الله أو الزنى أو الربا أو غيرهما من المحرمات المجمع على تحريمها فقد كفر كفرا أكبر وظلم ظلما أكبر وفسق فسقا أكبر: ومن فعلها بدون استحلال كان كفره كفرا أصغر وظلمه ظلما أصغر.“ ﴿٣٢﴾

”میں تکفیر کے مسئلے میں اس جواب سے مطلع ہوا جسے فضیلۃ الشیخ جناب علامہ البانی نے نقل کیا ہے اور وہ ’المسلمون‘ نامی اخبار میں نشر ہوا ہے۔ اپنے اس فتویٰ میں آنجناب نے ’بغیر کسی تفصیل کے اس شخص کی تکفیر کہ جس نے اللہ کی نازل کردہ شریعت کے مطابق فیصلہ نہ کیا ہو‘ کے بارے اپنی رائے کا اظہار کیا ہے... شیخ البانی نے یہ واضح کیا ہے کہ کفر دو قسم کا ہے: ایک کفر اکبر اور دوسرا کفر اصغر جیسا کہ ظلم اور فسق و فجور بھی دو قسم کا ہے۔ ایک ظلم اکبر اور دوسرا ظلم اصغر، اسی طرح ایک فسق اکبر اور دوسرا فسق اصغر۔ جس نے اللہ کی نازل کردہ شریعت کے بغیر فیصلہ کرنے کو جائز اور حلال سمجھا یا زنا یا سود یا ان کے علاوہ مجمع علیہ حرام شدہ امور میں سے کسی امر کو حلال سمجھا تو اس کا کفر تو کفر اکبر ہے یا اس کا ظلم تو ظلم اکبر اور اس کا فسق تو فسق اکبر ہے۔ اور جس نے اللہ کی نازل کردہ شریعت کو حلال جانے بغیر اس کے خلاف فیصلہ دیا تو اس کا کفر، کفر اصغر اور اس کا ظلم، ظلم اصغر ہے۔“

بعض لوگوں کو شیخ بن باز رحمۃ اللہ علیہ کے ایک فتویٰ سے یہ غلط فہمی لاحق ہوئی کہ وہ وضعی قوانین کے مطابق فیصلوں کو مطلق طور پر کفر سمجھتے تھے۔ یہ حضرات شیخ کے ایک فتویٰ کو نقل کرتے ہیں۔ شیخ بن باز رحمۃ اللہ علیہ نے ایک جگہ فرمایا ہے:

”وكل دولة لا تحكم بشرع الله ولا تنصاع لحكم الله ولا ترضاه فهى دولة جاهلية كافرة ظالمة فاسقة بنص هذه الآيات المحكمات.“ ﴿٣٣﴾

”ہر ریاست جو اللہ کی شریعت کے مطابق فیصلہ نہ کرتی ہو اور اللہ کے حکم کے

سامنے سرتسلیم خم نہ کرتی ہو اور اللہ کے حکم پر راضی نہ ہو تو وہ مذکورہ بالا محکم آیات کی روشنی میں جاہلی، کافر، ظالم اور فاسق ریاست ہے۔“

پہلی بات تو یہ ہے کہ اس فتویٰ میں ”ترضاہ“ کے الفاظ اس بات کی واضح دلیل ہیں کہ شیخ بن باز رحمۃ اللہ علیہ اس مسلمان ریاست کی تکفیر کرتے ہیں جو غیر اللہ کی شریعت کے مطابق فیصلے کرنے کو جائز اور حلال سمجھتی ہو اور یہی قول بقیہ سلفی علماء کا بھی ہے۔ دوسری بات یہ ہے کہ کسی ریاست یا اس کے نظام کی تکفیر اور اشخاص کی تکفیر میں بہت فرق ہے۔ ریاست یا نظام کی تکفیر میں اصل مقصود اس ریاست یا نظام سے تحذیر ہوتی ہے جبکہ اشخاص کی تکفیر میں مطلوب دین اسلام کی حفاظت ہے۔

شیخ بن باز رحمۃ اللہ علیہ کے تلامذہ نے بھی ان کی طرف اسی موقف کی نسبت کی ہے جسے ہم ان کے حوالے سے بیان کر رہے ہیں۔ شیخ عبداللہ بن عبدالعزیز بن حمادۃ الجبرین رحمۃ اللہ علیہ فرماتے ہیں:

”فقد ذهب بعض أهل العلم إلى أن مجرد تحكيم قانون أو نظام عام مخالف لشرع الله تعالى كفر مخرج من الملة ولو لم يصحبه اعتقاد أن هذا القانون أفضل من شرع الله أو مثله أو يجوز الحكم به... وقد رجح شيخاى الشيخ عبد العزيز بن باز والشيخ ابن عثيمين رحمهما الله القول الأول وهو أن الحكم بغير ما أنزل الله لا يكون كفرا مخرجا من الملة مطلقا حتى يصحبه اعتقاد جواز الحكم به أو أنه أفضل من حكم الله أو مثله أو أى مكفر آخر.“

”بعض اہل علم کا قول یہ ہے کہ مجرد کسی خلاف شرع وضعی قانون یا نظام عام سے فیصلہ کرنا ایسا کفر ہے جو ملت اسلامیہ سے اخراج کا باعث ہے اگرچہ اس شخص کا یہ اعتقاد نہ بھی ہو کہ وضعی قانون اللہ کی شریعت سے افضل یا اس کے برابر ہے یا اس سے فیصلہ کرنا جائز ہے... ہمارے شیخین، شیخ بن باز اور شیخ بن عثیمین رحمۃ اللہ علیہما نے اس مسئلے میں پہلے قول کو ترجیح دی ہے اور وہ یہ ہے کہ مطلق طور پر اللہ کی نازل کردہ شریعت کے علاوہ سے فیصلہ کرنا ایسا کفر نہیں ہے جو ملت اسلامیہ سے اخراج کا باعث ہو یہاں تک کہ وہ فیصلہ کرنے والا اس کے مطابق فیصلے کو جائز سمجھتا ہو یا

شریعت سے افضل یا اسے بہتر سمجھتا ہو یا اس قسم کا کوئی اور کفر یہ سب پایا جاتا ہو۔“
شیخ صالح العثیمین رحمۃ اللہ علیہ فرماتے ہیں:

”والذی فہم من کلام الشیخین: أن الکفر لمن استحل ذلك وأما من حکم به علی أنه معصية مخالفة: فهذا ليس بكافر لأنه لم يستحلہ

لکن قد یكون خوفاً أو عجزاً أو ما أشبه ذلك.“

”شیخین یعنی شیخ بن باز اور علامہ البانی کے کلام سے یہ واضح ہوتا ہے کہ یہ فعل کفر [حقیقی] اس صورت میں ہوگا جبکہ فاعل اپنے اس فعل کو جائز سمجھتا ہو اور جو حاکم غیر اللہ کی شریعت کے مطابق فیصلے کرے اور اس کو معصیت یا دین کی مخالفت سمجھے تو وہ کافر نہیں ہے کیونکہ اس نے اپنے اس فعل کو حلال نہیں سمجھا اور کسی خوف یا عجز یا اس قسم کی وجوہات میں سے کسی وجہ کی بنا پر شریعت کے خلاف فیصلہ کر دیا۔“

ایک اور مقام پر ایک سوال کے جواب میں شیخ صالح العثیمین رحمۃ اللہ علیہ فرماتے

ہیں:

”سؤال: إذا أُلزم الحاكم الناس بشريعة مخالفة للكتاب والسنة مع اعترافه بأن الحق ما في الكتاب و السنة لكنه يرى إزام الناس بهذا الشريعة شهوة أو لاعتبارات أخرى، هل يكون بفعله هذا كافر أم لا بد أن ينظر في اعتقاده في هذه المسألة؟ فأجاب: أما في ما يتعلق بالحكم بغير ما أنزل الله فهو كما في كتابه العزيز ينقسم الى ثلاثة أقسام: كفر وظلم وفسق على حسب الأسباب التي بنى عليها هذا الحكم، فإذا الرجل يحكم بغير ما أنزل الله تبعاً لهواه مع علمه بأن الحق فيما قضى الله به، فهذا لا يكفر لكنه بين فاسق وظالم. وأما إذا كان يشرع حكماً عاماً تمشي عليه الأمة يرى أن ذلك من المصلحة وقد لبس عليه فلا يكفر أيضاً، لأن كثير من الحكام عندهم جهل بعلم الشريعة ويتصل بمن لا يعرف الحكم الشرعي

وہم یرونہ عالما کبیرا فیحصل بذلک مخالفة و إذا کان یعلم الشرع
ولکنہ حکم بهذا أو شرع هذا وجعلہ دستوراً یمشی الناس علیہ
نعتقد أنه ظالم فی ذلك وللحق الذی جاء فی الكتاب والسنة أننا لا
نستطیع أن نکفر هذا وإنما نکفر من یری أن الحکم بغير ما أنزل الله
أولی أن یکون الناس علیہ أو مثل حکم الله عزوجل فإن هذا کافر
لأنه یکذب بقوله تعالی ألیس الله بأحکم الحاکمین وقوله تعالی
أفحکم الجاهلیة ینیغون ومن أحسن من الله حکما لقوم
یوقنون .” ﴿۱۲۱﴾

”سوال: اگر کوئی حاکم کتاب و سنت کے مخالف کسی قانون کو نافذ کر دیتا ہے لیکن
ساتھ ہی اس بات کا بھی اعتراف کرتا ہے کہ حق وہی ہے جو کتاب و سنت میں ہے
اور اس مخالف کتاب و سنت قانون کو اپنی خواہش نفس یا کئی اور وجوہات کی بنا پر
نافذ کرتا ہے تو کیا اپنے اس فعل سے وہ کافر ہو جائے گا یا یہ لازم ہے کہ اس مسئلے
میں اس پر کفر کا فتویٰ لگانے کے لیے اس کا عقیدہ دیکھا جائے؟ جواب: ’ما أنزل
الله‘ کے غیر کے مطابق فیصلہ کرنے کی تین قسمیں یعنی کفر، ظلم اور فسق و فجور قرآن
میں بیان کی گئی ہیں اور ان قسموں کا اطلاق اس حکم کے اسباب کے اعتبار سے بدلتا
رہے گا۔ پس اگر کسی شخص نے اپنی خواہش نفس کے تحت ’ما أنزل الله‘ کے غیر کے
مطابق فیصلہ کیا جبکہ اس کا عقیدہ یہ ہو کہ اللہ کا فیصلہ حق ہے تو ایسے شخص کی تکفیر نہ ہو
گی اور یہ ظالم اور فاسق کے مابین کسی رتبے پر ہوگا۔ اور اگر کوئی حکمران ’ما أنزل
الله‘ کے غیر کو تشریح عام [عمومی قانون] کے طور پر نافذ کرتا ہے تاکہ امت مسلمہ
اس پر عمل کرے اور ایسا وہ اس لیے کرتا ہے کہ اسے اس میں کوئی مصلحت دکھائی
دیتی ہے حالانکہ اصل حقیقت اس سے پوشیدہ ہوتی ہے تو ایسے حکمران کی بھی تکفیر نہ
ہوگی کیونکہ اکثر حکمرانوں کا معاملہ یہ ہے کہ وہ شرعی احکام سے ناواقف ہوتے
ہیں اور انہیں ایسے جہلا کا قرب حاصل ہوتا ہے جنہیں وہ بہت بڑا عالم سمجھ رہے
ہوتے ہیں۔ پس اس طرح وہ شریعت کی مخالفت کرتے ہیں۔ اسی طرح اگر کوئی
حکمران شریعت کو جانتا ہو لیکن اس نے کسی وضعی قانون کے مطابق فیصلہ کر دیا یا

اسے بطور قانون اور دستور نافذ کر دیا تاکہ لوگ اس پر عمل کریں تو ایسے حکمران کے بارے بھی ہمارا عقیدہ یہی ہے کہ وہ اس مسئلے میں ظالم ہے اور حق بات کہ جس کے ساتھ کتاب و سنت وارد ہوئے ہیں یہ ہے کہ اس حکمران کی بھی ہم تکفیر نہیں کر سکتے ہیں۔ ہم تو صرف اسی حکمران کی تکفیر کریں گے جو 'ما أنزل اللہ' کے غیر کے مطابق اس عقیدے کے ساتھ فیصلہ کرے کہ لوگوں کا 'ما أنزل اللہ' کے غیر پر چلنا اللہ کے حکم پر چلنے سے بہتر ہے یا وہ اللہ کے حکم کے برابر ہے۔ ایسا حکمران بلاشبہ کافر ہے کیونکہ وہ اللہ تعالیٰ کے قول 'کیا اللہ تعالیٰ سب حاکموں سے بڑھ کر حاکم نہیں ہے' اور 'کیا وہ جاہلیت کا فیصلہ چاہتے ہیں اور اللہ سے بہتر کس کا فیصلہ ہو سکتا ہے ایسی قوم کے لیے جو یقین رکھتی ہے' کا انکار کرتا ہے۔“

شیخ محمد بن عبدالوہاب رحمۃ اللہ علیہ کے پڑپوتے شیخ عبداللطیف بن عبدالرحمن آل الشیخ رحمۃ اللہ علیہ

فرماتے ہیں:

”وإنما یحرم إذا کان المستند إلى الشریعة باطلۃ تخالف الكتاب والسنة كأحكام اليونان والإفرنج والتتر وقوانينهم التي مصدرها آراؤهم وأهواؤهم وكذلك البادية وعاداتهم الجارية . فمن استحل الحكم بهذا فی الدماء أو غیرها فهو کافر قال تعالیٰ : ومن لم یحکم بما أنزل الله فأولئك هم الکفرون . وهذه الآية ذکر فیها بعض المفسرین : أن الکفر المراد هنا: کفر دون الکفر الأكبر لأنهم فهموا أنها تتناول من حکم بغير ما أنزل الله وهو غیر مستحل لذلك لكنهم لا یبازعون فی عمومها للمستحل وأن کفره مخرج عن الملة .“

” اگر کتاب و سنت کے مخالف باطل احکامات مثلاً یونانی، انگریزی اور تاتاری قوانین کہ جن کا منبع و سرچشمہ اہل باطل کی خواہشات اور آراء ہوتی ہیں، کو شرعی مرجع بنا لیا جائے تو یہ صرف ایک حرام کام ہے۔ اسی طرح کا معاملہ قبائلی جڑگوں اور ان کے رسوم و رواج [کے مطابق فیصلوں] کا بھی ہے [اور وہ بھی ایک حرام فعل ہے]۔ پس جس نے ان باطل قوانین کے مطابق قتل و غارت اور دیگر مسائل میں فیصلہ کرنے کو حلال سمجھا تو ایسا شخص کافر ہے جیسا کہ اللہ کا ارشاد ہے:

جو شخص اللہ کے نازل کردہ کے مطابق فیصلہ نہیں کرتا تو وہ کافر ہے۔ بعض مفسرین نے اس بات کا ذکر کیا ہے کہ اس آیت میں کفر سے مراد کفر اکبر سے چھوٹا کفر ہے کیونکہ ان مفسرین کے فہم کے مطابق اس آیت میں 'ما أنزل اللہ کے غیر کے مطابق فیصلہ کرنے سے مراد اس فیصلہ کو حلال نہ سمجھتے ہوئے کرنا ہے لیکن اہل علم کا اس بات پر بھی اتفاق ہے کہ جو حکم ان اس فیصلہ کو حلال سمجھتا ہے تو وہ دائرہ اسلام سے خارج ہے۔“

شیخ عبدالرحمن بن ناصر سعدی رحمۃ اللہ علیہ فرماتے ہیں:

”فالحکم بغير ما أنزل الله من أعمال أهل الكفر وقد يكون كفر ينقل عن الملة وذلك إذا اعتقد حله وجوازه وقد يكون كبيرة من كبائر الذنوب ومن أعمال الكفر قد استحق من فعله العذاب الشديد... قال ابن عباس كفر دون كفر وظلم دون ظلم وفسق دون فسق، فهو ظلم أكبر عند استحلاله وعظيمة كبيرة عند فعله غير مستحل له.“

”ما أنزل اللہ کے مطابق فیصلہ نہ کرنا کفر یہ فعل ہے اور بعض صورتوں میں یہ دائرہ اسلام سے اخراج کا باعث بھی بنتا ہے اور یہ اس صورت میں ہے جب کوئی شخص اپنے اس فعل کو حلال اور جائز سمجھتا ہو۔ اور بعض اوقات یہ فعل ایک کبیرہ گناہ اور کفر یہ فعل ہوتا ہے جس کا فاعل شدید عذاب کا مستحق ہے... عبداللہ بن عباس رضی اللہ عنہما کا قول ہے کہ یہ ’کفر دون کفر‘ ہے اور ’ظلم دون ظلم‘ ہے اور ’فسق دون فسق‘ ہے۔ پس اگر اس شخص نے اپنے اس فعل کو حلال سمجھا تو یہ کفر اکبر ہے اور اگر اس فعل کو حلال نہ سمجھا تو اس وقت یہ ایک کبیرہ گناہ ہے۔“

شیخ عبدالحسن العباد رحمۃ اللہ علیہ فرماتے ہیں:

”هل استبدال الشريعة الإسلامية بالقوانين الوضعية كفر في ذاته؟ أم يحتاج إلى الاستحلال القلبي والاعتقاد بجواز ذلك؟ وهل هناك فرق في الحكم مرة بغير ما أنزل الله وجعل القوانين تشريعا عاما مع اعتقاد عدم جواز ذلك؟ الجواب: يبدو أنه لا فرق بين الحكم في

مسألة أو عشرة أو مئة أو أقل أو أكثر فما دام الانسان يعتبر نفسه أنه مخطيء وأنه فعل أمرا منكرا وأنه فعل معصية وأنه خائف من الذنب فهذا كفر دون كفر وأما مع الاستحلال ولو كان في مسألة واحدة وهو يستحل فيها الحكم بغير ما أنزل الله ويعتبر ذلك حلالا فإنه يكون كفرا أكبر .”

”سوال: کیا شریعت اسلامیہ کی جگہ وضعی قوانین کا نفاذ بنفسہ کفر ہے؟ یا اس کے کفر ہونے کے لیے ضروری ہے کہ انسان دلی طور پر اس فعل کو حلال سمجھتا اور اس کے جواز کا عقیدہ رکھتا ہو؟ کیا ایک مرتبہ ’ما أنزل اللہ‘ کے غیر کے مطابق فیصلہ کرنے اور وضعی قوانین کو مستقل و عمومی قانون بنا لینے میں کوئی فرق ہے جبکہ قانون ساز اس قانون سازی کے جائز نہ ہونے کا بھی عقیدہ رکھتا ہو؟ جواب: یہ بات ظاہر ہے کہ کسی ایک مقدمہ یا دس یا سو یا اس سے زائد یا کم میں فیصلہ کرنے سے کوئی فرق نہیں پڑتا۔ جب تک انسان یہ سمجھتا ہو کہ وہ خطا کار ہے اور اس نے ایک برا اور نافرمانی کا کام کیا ہے اور اسے اپنے گناہ کا خوف بھی لاحق ہو تو یہ کفر اصغر ہے اور اگر وہ اپنے اس فعل کو حلال سمجھتا ہو چاہے ایک مقدمہ میں ہی کیوں نہ ہو اور وہ اس مقدمہ میں ’ما أنزل اللہ‘ کے غیر کے مطابق فیصلہ کو حلال سمجھتا ہو تو یہ کفر اکبر ہو گا۔“

شیخ عبد اللہ بن عبد العزیز بن حمادۃ الجبرین رحمۃ اللہ علیہ فرماتے ہیں:

”أن يضع تشريعا أو قانونا مخالفا لما جاء في كتاب الله وسنة رسوله ويحكم به معتقدا جواز الحكم بهذا القانون أو معتقدا أن هذا القانون خير من حكم الله أو مثله فهذا شرك مخرج من الملة.“

”یہ کہ حکمران کوئی ایسی قانون سازی کرے جو کتاب اللہ اور سنت رسول کے مخالف ہو اور وہ اس قانون کے مطابق فیصلہ کرنے کو عقیدہ کے اعتبار سے جائز سمجھتا ہو یا اس قانون کو اپنے عقیدہ میں اللہ کے حکم سے بہتر خیال کرتا ہو یا اس کے برابر سمجھتا ہو تو یہ ایسا شرک ہے جو ملت اسلامیہ سے اخراج کا باعث ہے۔“

پس معاصر سلفی علماء کے نزدیک غیر اللہ کی شریعت کے مطابق فیصلے کرنے والے حکمرانوں کا کفر دو قسم کا ہے:

❁ کفر حقیقی
❁ کفر عملی

اگر تو وہ غیر اللہ کی شریعت کے مطابق فیصلے کو حلال یا شریعت اسلامیہ سے بہتر یا اس کے برابر اور جائز سمجھتے ہوئے کر رہے ہوں تو یہ کفر اعتقادی ہے ورنہ کفر عملی۔ اس تقسیم اور موقف کے قائل عبد اللہ بن عباس رضی اللہ عنہ، امام احمد بن حنبل، امام محمد بن نصر مروزی، امام ابن جریر طبری، امام ابن بطل، امام ابن عبدالبر، امام سمعانی، امام ابن جوزی، امام ابن العربی، امام قرطبی، امام ابن تیمیہ، امام ابن قیم، امام ابن کثیر، امام شاطبی، امام ابن ابی العزاکھی، امام ابن حجر عسقلانی، شیخ عبداللطیف بن عبدالرحمن آل الشیخ، شیخ عبدالرحمن بن ناصر السعدی، علامہ صدیق حسن خان، علامہ محمد امین شفقیطی رحمۃ اللہ علیہ اور شیخ عبدالحسن العباد رحمۃ اللہ علیہ ہیں۔ ❁

سعودی سلفی علماء میں شیخ سلمان بن فہد العودہ اور شیخ سفر الحوالی رحمۃ اللہ علیہ کے بارے میں یہ تاثر عام ہے کہ وہ اہل تکفیر میں سے ہیں اور سعودی حکمرانوں کی تکفیر کرتے ہیں۔ بلاشبہ ان دونوں شیوخ کے قدیم اقوال میں تکفیر اور خروج کے مسئلہ میں غلو پایا جاتا ہے لیکن سعودی حکومت کی طرف سے جب ان حضرات کو قید و بند کی صعوبتیں جھیلنا پڑیں اور بعد ازاں بعض علماء کی کوششوں سے ایک معاہدے کے نتیجے میں یہ حضرات کئی سال بعد جیل سے باہر آئے تو انہوں نے اپنے منہج میں واضح تبدیلی کی ہے۔ یہاں تک کہ جہادی عالم دین شیخ ابو معاویہ شامی نے ”الشیخ سلمان العودہ یرد الشیخ سلمان العودہ“ کے نام سے مضمون لکھا جس میں شیخ سلمان العودہ رحمۃ اللہ علیہ کے سابقہ بیانات کی روشنی میں کہ جن سے وہ رجوع کر چکے تھے، ان کے موجودہ موقف کا رد کیا کہ جسے انہوں نے نئے منہج کے طور پر اختیار کیا تھا۔ ریاض میں ہونے والے خودکش حملوں کی بھی دونوں شیخین نے مخالفت کی۔ شیخ سفر الحوالی رحمۃ اللہ علیہ نے صحیفہ عکاظ کو دیے گئے اپنے ایک انٹرویو میں عراق میں جہاد کی غرض سے جانے والے سعودی نوجوانوں کو روکا اور انہیں یہ مشورہ دیا کہ اس بارے میں عراق کا معاملہ انہی پر چھوڑ دیا جائے اور سعودی نوجوانوں کے وہاں جانے سے مفاہد پیدا ہوں گے۔ علاوہ ازیں شیخین نے افغانستان میں جہاد کی غرض سے جانے

والے سعودی نوجوانوں کی کثیر تعداد کو بھی وہاں جانے سے روکا اور سعودی عرب میں ہی امریکہ کے خلاف ایک اصلاحی تحریک کی بنیاد رکھی اور ایسے افکار اور اعمال سے نوجوانوں کو منع کیا جن سے ان کی نظر میں مفاسد پیدا ہو سکتے تھے۔ تفصیل کے لیے درج ذیل ویب سائٹس پر دیے گئے مضامین کا مطالعہ کریں۔

معاصر جہادی تحریکوں میں طالبان افغانستان کا منہج ہمارے نزدیک حکمت عملی اور مومنانہ فراست کا بہترین نمونہ ہے کہ جس کے مطابق اس وقت علماء اور اسلامی تحریکوں کو امریکہ کے خلاف اپنی جدوجہد کو منظم کرنا چاہیے اور فاسق و ظالم مسلمان حکمرانوں کے خلاف نئے محاذ کھول کر اپنی قوت کو منتشر اور اپنے حقیقی دشمن یہود و ہنود کو مضبوط نہیں کرنا چاہیے۔ پاکستان میں جہادی کارروائیوں کے بارے طالبان افغانستان اور القاعدہ کے منہج کا فرق بالکل واضح ہے۔ طالبان افغانستان، پاکستان میں کوئی نیا محاذ کھولنے کے خلاف ہیں۔ یہی وجہ ہے کہ آئی ایس آئی اور افواج پاکستان کی طرف سے طالبان افغانستان کو امریکہ کے خلاف اسی طرح مسلسل حمایت اور سپورٹ جاری ہے جیسا کہ کشمیر میں انڈیا کے خلاف تھی۔

شیخ سفر الحوالی اور شیخ سلمان العودۃ رحمۃ اللہ علیہما نے بھی درحقیقت جہاد کی مخالفت نہیں کی بلکہ جہاد کے مسئلہ میں طالبان افغانستان کی پالیسی کو اپنایا ہے کہ مسلمانوں کو حکمت عملی اور مصلحت کے تحت اپنے اپنے ممالک اور خطوں میں امریکہ و اسرائیل کے خلاف احتجاجی تحریک چلانی چاہیے اور یہی وقت کا ایک اہم تقاضا ہے جسے سمجھنے کی ضرورت ہے۔ اللہ کے رسول صلی اللہ علیہ وسلم نے بھی سب دشمنوں کے خلاف ایک ساتھ محاذ نہیں کھولے تھے، اگرچہ وہ کافر بھی تھے بلکہ آپ نے پہلے مشرکین مکہ سے معاہدہ [صلح حدیبیہ] کر کے یہود کی خبر لی اور ان کی طاقت کو منتشر کیا اور اس کے بعد ان کی باری لگائی۔

طالبان افغانستان کے منہج اور حکمت عملی کے برعکس القاعدہ نے جب سعودی حکومت کے خلاف محاذ کھولا تو سارے کبار سلفی علماء ان کے خلاف ہو گئے۔ اسی طرح جب طالبان پاکستان نے امریکہ کی بجائے پاکستانی حکومت کے خلاف اعلان جنگ کیا تو بریلوی علماء تو شروع دن سے ہی ان کے خلاف ہو گئے۔ اب ۱۵۰ کبار دیوبندی علماء کا فتویٰ بھی آ گیا ہے کہ علمائے دیوبند بھی پاکستانی حکومت کے خلاف عسکری جدوجہد کے قائل نہیں

ہیں۔ ﴿۵۶﴾ اہل الحدیث کی بھی نمائندہ جماعتیں جماعۃ الدعوة اور جمعیت اہل حدیث وغیرہ طالبان پاکستان کے منہج کو درست نہیں سمجھتی ہیں۔ کہنے کا مقصد یہ ہے کہ جب تک ہماری جہادی تحریکوں کی فکری و عملی جدوجہد کا رخ کفار، مشرکین اور یہود و ہنود کے خلاف ہوگا تو ہمیں تمام مسلمانوں کی حمایت حاصل ہوگی اور اگر ہم نے تکفیر اور خروج کے مسئلے میں مسلمان حکمرانوں یا مسلم معاشروں ہی کے خلاف جنگ چھیڑ دی اور اپنی توپوں کا رخ ان کی طرف پھیر دیا تو عوام الناس تو کجا، ہمیں مذہبی حلقوں سے حمایت ملنی بھی دشوار ہو جائے گی اور اس صورت میں مذہبی جذبہ اور رجحان رکھنے والوں کے مابین پیدا ہونے والے شدید اختلافات سے سوائے انتشارِ ذہنی اور طوائف المملوکی کے اور کچھ حاصل نہ ہو گا۔ آج صورت حال یہ ہے کہ جب پاکستانی حکمرانوں اور عدلیہ کی تکفیر کی بات آتی ہے تو دوسلفی بھائیوں میں اتفاق ناممکن ہو جاتا ہے۔ ﴿۵۷﴾ ایسے مسئلے کو چھیڑنے سے دین کی کیا خدمت ہوگی کہ جس میں دوسلفی بھائی بھی متفق نہ ہو سکیں۔ اور ابھی ظالم حکمرانوں کی تکفیر کے مسئلے کو کچھ آگے بڑھنے دیں، مفتیان کرام کا جو اتوار بازار اس تکفیر کے نتیجے میں سامنے آئے گا، اس کا تصور بھی محال ہے۔

پاکستان میں تکفیر کی تحریک

بعض سلفی علماء کا کہنا ہے کہ تکفیر کی عالمی تحریک کی بنیاد مولانا مودودی رحمۃ اللہ علیہ کے توحید حاکمیت کے بارے غلط تصورات بنے ہیں اگرچہ مولانا نے کسی حکمران کی تکفیر نہیں کی ہے اور نہ وہ اس کے قائل تھے۔ ان کے بقول مولانا مودودی رحمۃ اللہ علیہ نے رب، دین، عبادت اور الہ جیسی بنیادی اصطلاحات کی حکومت، سلطنت اور قانون سازی جیسے الفاظ کے ساتھ تشریح فرمائی اور ان بنیادی دینی اصطلاحات کو توحید حاکمیت کے گرد گرد ہی گھماتے پھراتے رہے۔ مولانا مودودی رحمۃ اللہ علیہ سے اس فکر کو سید قطب رحمۃ اللہ علیہ نے لیا جنہوں نے اس میں مزید غلو پیدا کیا۔ اور سید قطب رحمۃ اللہ علیہ سے یہ فکر 'جماعۃ التکفیر' اور 'القاعدہ' نے لی۔ پھر ان دو جماعتوں سے یہ فکر پورے عالم اسلام میں پھیل گیا۔ ﴿۵۸﴾

بہر حال صورت حال جو بھی ہو پاکستان میں تکفیر کی باقاعدہ تحریک کا آغاز سوات، وزیرستان اور دیگر قبائلی علاقوں کے باشندوں پر حکومت پاکستان کے ظلم و ستم کے رد عمل

میں شروع ہوا۔ پاکستان میں انگریزی قوانین کا نفاذ شروع دن ہی سے ہے لیکن پاکستان کے قیام کے بعد نصف صدی تک حکمرانوں کی تکفیر کا کوئی مرحلہ نظر نہیں آتا بلکہ حکمرانوں کی تکفیر میں جو جہادی تحریکیں پیش پیش ہیں، ان کے اکابرین نصف صدی کے اس طویل دورانیے میں حکومت پاکستان کی سرپرستی میں جہاد فرماتے نظر آتے ہیں۔ پس پاکستانی حکمرانوں کی تکفیر کی حالیہ تحریک کا اصل سبب فطری انسانی رد عمل ہے۔ بلاشبہ مذہبی طبقات اور رہنماؤں کے موقف کے مطابق معاصر پاکستانی حکمران فاسق و فاجر اور ظالم ہیں لیکن ان کے کافر ہونے کے بارے معروف مکاتب فکر میں سے کسی بھی مکتب فکر کے علماء کا تاحال کوئی فتویٰ جاری نہیں ہوا ہے۔

پہلا سلفی گروہ

پاکستانی افواج اور سیکیورٹی فورسز کے ظلم و ستم کے خلاف کھڑے ہونے والے طالبان پاکستان کا اس بارے موقف واضح ہے کہ وہ معاصر حکمرانوں اور ان کے ہر قسم کے معاونین کو کافر قرار دیتے ہیں۔ اس بارے الیکٹرانک اور پرنٹ میڈیا میں بہت سا لٹریچر عام ہو چکا ہے اور عام کیا جا رہا ہے۔ پاکستان میں اس فکر کا نمائندہ ادارہ ’موحدین‘ نامی ویب سائٹ ہے جس پر اس فکر سے متعلق بیسیوں مستقل اور مترجم کتابیں موجود ہیں۔ ویب سائٹ کے مندرجات سے اندازہ ہوتا ہے کہ اس کو چلانے والے سلفی حضرات ہیں۔ اس ویب سائٹ پر موجود سارا لٹریچر درحقیقت اس عربی لٹریچر کا ترجمہ ہے جسے القاعدہ اور عالمی جہادی تحریکوں میں شامل علماء اور ان کے قائدین نے مرتب کیا ہے۔ عبدالرحمن بن عبدالحمید امین لکھتے ہیں:

”اور ان مددگاروں و حامیوں میں وہ لوگ بھی برابر کے شریک ہیں جو عملی طور پر ان کی مدد و حمایت کرتے ہیں مثلاً فوجی، سپاہی، فورسز، اسٹیبلشمنٹ، فورسز، جمہوریت پسند، امن قائم کرنے والے اور سراغ رساں افراد، پولیس، وزراء، لیڈرز، اور وہ ارکان سلطنت جن سے مرتد حکام خفیہ ریاستی امور میں مشاورت کرتے ہیں یہ تمام طاغوت کے حامی اور مددگار ہیں جو نہ صرف اس کی بلکہ اس کی سلطنت، اس کے بنائے گئے تکفیری قوانین و دستور کی بھی حفاظت کرتے ہیں اور یہی لوگ ہیں جو عوام الناس اور اللہ کے قانون کے مطابق حکومت کے درمیان سب سے بڑی رکاوٹیں

ہیں بلکہ یہ لوگ تو طاغوت اور طاغوتی نظام کے دفاع اور حفاظت میں سردھڑکی بازیاں لگا دیتے ہیں اور اس کی مخالفت کرنے والوں اور اس کے خلاف بغاوت کرنے والوں پر غداری کا الزام لگا کر انہیں سزائے موت دیتے ہیں۔ اگر یہ سب نہ ہوتے تو وہ مرتد حکام بھی نہ ہوتے۔ یہ ان کی بقاء اور ان کی حکومت کی بقاء کی ضمانت ہیں۔ یہی اصل سبب ہیں، سو جب ان حکام کو مرتد اور کافر قرار دیا جاتا ہے کیونکہ وہ اللہ کے نازل کردہ قانون کے مطابق حکومت نہیں کرتے تو ہر وہ شخص جو ان کی کسی بھی طرح مادی یا معنوی مدد یا حمایت کرے یا کسی بھی طرح ان کا دفاع کرے وہ بھی انہی کی طرح کافر و مرتد ہوا کیونکہ یہی طاغوت اور طاغوتی نظام کا (بلا واسطہ) اولین حامی و مددگار ہے اور مسلمانوں پر ان کے ملکوں میں ان مرتد حکام کے وضع کردہ کفریہ قوانین کو نافذ کر کے ان ملکوں میں کفر بواج (ایسا کفر جو انسان کو اسلام کی حدود سے نکال دیتا ہے) کو ظاہر کرنے کا اولین سبب ہے۔ اور فقہاء جانتے ہیں کہ کسی بھی شے سے بلا واسطہ تعلق رکھنے والے اور اس شے کا سبب بننے والے کا بھی شرعاً وہی حکم ہوتا ہے جو خود اس شے کا ہوتا ہے۔ لہذا اس اصول کی رو سے طاغوت کے حامی، مددگار، معاونین بھی طاغوت اور اس کی طرح کافر و مرتد ہوئے۔ علاوہ ازیں کتاب و سنت میں موجود دلائل سے بھی یہی ثابت اور متحقق ہوتا ہے۔”



عبداللہ عمر اثری لکھتے ہیں:

”وکیل اور جج ہائی کورٹ و سیشن کورٹ کے جج اور وکیل جو اس نظام کو لانے والے ہیں اور اس پر عمل کرنے والے ہیں بلکہ بنیاد ہی یہ لوگ رکھتے ہیں یہ لوگ بھی اس نظام کے مضبوط مددگار ہیں بلکہ وہ یونیورسٹی جہاں سے یہ وکیل اور جج وضعی قانون پڑھ کر فارغ ہوتے ہیں یہ سب مرتد واجب القتل ہیں... خلاصہ کلام یہ کہ اس طرح کے بے دین حکمرانوں کی ہتھیار، قول یا فعل سے مدد کرنا اس طاغوتی مرتد اور کفریہ نظام کے دوام کا سبب بنتا ہے۔ ان لوگوں پر کفر کا ارتداد کا حکم لگایا جائے گا (یہ مددگار کافر و مرتد ہیں)۔ ان کے صدر ہوں، امیر ہوں یا سربراہ جو ان پر اپنا حکم چلاتے ہیں وہ اصل ہیں اور یہ ان کی فرع ہیں لہذا ان کا حکم ان پر بھی جاری ہوگا۔ ان سربراہوں کا حکم آگے آگے گانی الحال ہم ان کے مددگاروں جیسے

علمائے سوء، درباری مولوی، فوج، پولیس، وکلاء اور پوری حکومتی کابینہ کے متعین کفر اور ان کے واجب القتل ہونے کے شریعت سے دلائل دیں گے۔” ◆
ان کے علاوہ اس موضوع پر بیسیوں مترجم کتب، مقالات اور کتابچے اس موقف کے اثبات میں <http://muwahideen.ds4a.com/> ویب سائٹ پر ان بیچ فارمیٹ میں موجود ہیں۔ اس موقف کو معروف معاصر علماء کی حمایت حاصل نہیں ہے۔

توحید حاکمیت کی بنیاد پر تکفیر میں غلو اور رد عمل اس بات سے بھی ثابت ہوتا ہے کہ ایسے تکفیر کے قائل گروہوں کے ہاں توحید الوہیت یا توحید اسماء و صفات کی اہمیت بہت زیادہ نظر انداز ہوتی ہے۔ کتاب و سنت جو توحید الوہیت اور اسماء و صفات سے بھرے پڑے ہیں، ان کے بیان یا ان کی بنیاد پر تکفیر کے بالمقابل توحید حاکمیت کی ایک مطلق آیت کو مسلمانوں کی تکفیر کی بنیاد بنانے کو رد عمل نہ کہا جائے تو کیا کہا جاسکتا ہے؟ اگر تو تکفیر کی معاصر تحریک ظلم کے رد عمل کی تحریک نہ ہوتی اور شعوری سطح پر واقعاً صحیح معنوں میں اسلامی عقیدے کی وضاحت کی تحریک ہوتی تو اس تحریک میں توحید کی اقسام کی بنیاد پر تکفیر کے مسئلے میں وہ توازن و اعتدال قائم ہوتا جو اللہ اور اس کے رسول ﷺ نے توحید کی ان قسموں کے بیان میں کتاب و سنت میں قائم کیا ہے۔

تکفیر کے قائل معاصر سلفی نوجوان جو آج تک توحید اسماء و صفات کی بناء پر معتزلہ، جہمیہ، اشاعرہ، صوفیہ اور ماتریدیہ کا رد کرتے رہے ہیں اور انہیں گمراہ فرقوں میں شمار کرتے رہے ہیں، آج انہی افکار کے حامل اشخاص کو صرف اس وجہ سے امامت کے مرتبے پر فائز کرتے ہیں کہ وہ توحید حاکمیت کی بنا پر حکمرانوں اور مسلم معاشروں کی تکفیر کے قائلین ہیں۔ یہ امر واقعہ ہے کہ توحید حاکمیت کی بناء پر تکفیر کی تحریک نے توحید الوہیت کے جس سے قرآن بھرا پڑا ہے، کو کھڈے لائن لگا دیا ہے اور ایسا محسوس ہونے لگا ہے کہ توحید حاکمیت کی بنا پر مسلمان حکمرانوں کی تکفیر ہی ’موحد‘ ہونے یا نہ ہونے کا واحد معیار بن چکا ہے۔ اگر مقصود و مطلوب اسلامی عقیدے ہی کی وضاحت ہے تو توحید کے بیان میں یہ عدم توازن کیوں؟ توحید کی ایک نئی قسم کی بنیاد پر تو آدھی امت کی تکفیر کر دی جائے لیکن سلف صالحین کی کتاب و سنت سے ماخوذ شدہ تقسیم توحید ربوبیت، توحید الوہیت اور توحید اسماء و صفات کا نام آپ کی تحریروں میں ڈھونڈنا پڑے!

دوسرا سلفی گروہ

دوسرا موقف جو پہلے موقف کے بالکل برعکس ہے، طارق علی بروہی کے نام سے ایک صاحب پیش فرما رہے تھے اور اب ان کی جگہ کسی اور صاحب نے لے لی ہے۔
 اس موقف کا نمائندہ ادارہ <http://www.asliahlesunnet.com> نامی ویب سائٹ ہے جس پر اس موقف سے متعلق بیسیوں کتابیں، رسائل، فتاویٰ اور لیکچرز موجود ہیں۔ اس موقف کے مطابق موجودہ حکمران فاسق و فاجر اور ظالم تو ہیں لیکن کافر نہیں ہیں۔ یہ ویب سائٹ دراصل اس عربی مواد کا ترجمہ ہے جو کبار سعودی سلفی علماء کے فتاویٰ، رسائل، کتب اور لیکچرز پر مشتمل ہے۔ ایک طرح سے یہ ویب سائٹ بھی دراصل تراجم پر مشتمل ہے اور سعودی علماء کے موقف کی ترجمان ہے۔ اس ویب سائٹ پر موجود درج ذیل کتب، رسائل اور فتاویٰ کے عنوان سے قارئین کو یہ اندازہ ہو سکتا ہے کہ یہ ویب سائٹ مسلمان حکمرانوں کی تکفیر کے حوالے سے کیا موقف پیش کر رہی ہے:

- ❖ آیت تحکیم کی صحیح تفسیر اور حکمرانوں کی غلط تکفیر، علامہ بدیع الدین شاہ راشدی رحمۃ اللہ علیہ
- ❖ مسلمان حکمرانوں کی تکفیر ہی دہشت گردی کا سبب ہے، کبار علماء کمیٹی سعودی عرب
- ❖ فتنہ تکفیر، علامہ البانی و شیخ بن باز و شیخ محمد بن صالح العثیمین رحمۃ اللہ علیہم
- ❖ خود کش حملے ہر حال میں حرام ہیں، مجموعہ علماء

تیسرا سلفی گروہ

تکفیر کے مسئلے میں تیسرا موقف ادارہ 'ایقاظ' کا ہے جس کے سرپرست پروفیسر حافظ سعید کے بھائی حامد کمال الدین رحمۃ اللہ علیہ ہیں۔ ادارہ 'ایقاظ' کا کہنا ہے کہ:

❖ تکفیر کرتے وقت حکمرانوں اور عوام الناس میں فرق ہوگا۔ حکمرانوں کی تو تکفیر ہوگی لیکن عوام الناس کی تکفیر نہ ہوگی اور عوام الناس کی تکفیر نہ کرنے کی وجہ وہ یہ بیان کرتے ہیں کہ ایسا کرنے سے وہ 'جماعۃ التکفیر' بن جائیں گے اور مصلحت اسی میں ہے کہ عوام الناس کی تکفیر نہ کی جائے۔

❖ حکمرانوں کی مطلقاً تکفیر ہوگی اور یہ مطلق تکفیر ہر کوئی کر سکتا ہے۔ وہ حکمرانوں کی معین تکفیر کے بھی قائل ہیں لیکن اس کے لیے مستند علماء کی جماعت کے فتاویٰ کی طرف

رجوع کو ضروری سمجھتے ہیں۔

حکمرانوں کی مطلق تکلیف میں ادارہ ایقظ کے بقول وہ شیخ محمد بن ابراہیم رحمۃ اللہ علیہ کی اس رائے کے قائل ہیں کہ جس کے مطابق مجرد غیر شرعی وضعی قوانین کے مطابق فیصلے کرنا یا ان کا نفاذ ہی ملت اسلامیہ سے اخراج کا باعث بن جاتا ہے، چاہے ایسا کرنے والا اس کو حلال یا جائز سمجھتا ہو یا نہ۔

ادارہ 'ایقظ' کا یہ بھی دعویٰ ہے کہ وہ کبار سعودی علماء کے مقلد ہیں اور ان کی تقلید کے داعی بھی ہیں۔ اس مکتب فکر کی نمایاں ترجمان <http://www.eeqaz.com> نامی ویب سائٹ ہے جس پر اس فکر سے متعلق بہت زیادہ مواد اور لٹریچر موجود ہے۔

جہاں تک ادارہ ایقظ کی پہلی بات کا تعلق ہے تو شرعی دلائل اور عقل و منطق کی روشنی میں اصل موقف دو ہی بنتے ہیں۔ یا تو وہ جسے ادارہ 'موحدین' پیش کر رہا ہے کہ اگر کافر ہیں تو حکمرانوں کے ساتھ ساتھ ان کے ہر قسم کے معاونین بھی کافر قرار پاتے ہیں کیونکہ جس طرح غیر شرعی قوانین وضع کرنے والے اور ان کے مطابق فیصلے کرنے والے طاغوت ہیں تو ان عدالتوں سے فیصلے لینے والے عوام بھی 'تحاکم الی الطاغوت' میں شامل ہونے کی وجہ سے کفر کے مرتکب ہیں؟ یا پھر دوسرا موقف سعودی علماء کا ہے جو حکمرانوں اور عوام الناس دونوں کو فاسق و فاجر شمار کرتے ہیں اور سعودی سلفی علماء کے اس موقف کو ادارہ 'صلی اہل سنت' پیش کر رہا ہے۔ جہاں تک تیسرے موقف کا تعلق ہے کہ حکمرانوں اور عوام الناس میں فرق کیا جائے اور عوام الناس کو تکلیف سے بچایا جائے تو یہ عام سوچ بوجھ سے بالاتر بات ہے۔ جب اللہ کی شریعت کے بالمقابل وضعی قوانین بنانے والے حکمران کافر ہیں تو ان وضعی قوانین کو پاس کرنے والی اسمبلیاں، ان اسمبلیوں کو منتخب کرنے والے عوام الناس، ان وضعی قوانین کے مطابق فیصلہ کرنے والی عدالتیں، ان وضعی قوانین کو پڑھنے پڑھانے والے لاء کے طلباء و اساتذہ، ان وضعی قوانین کے مطابق فیصلہ لینے اور کروانے والے عوام اور وکلاء، ان وضعی قوانین کا نفاذ کرنے والے سکیورٹی فورسز کے ادارے اور ان وضعی قوانین کی حفاظت کی خاطر جان قربان کرنے والی افواج پاکستان کیسے مسلمان ہو سکتی ہیں؟ اس موقف کا عدم توازن اور عدم اعتدال صاف ظاہر ہے۔

ادارہ ایقاظ کی تکفیر کی بحث میں بیان کردہ نکتہ نمبر ۲ کے بارے ہم یہ کہیں گے کہ تکفیر مطلق اور تکفیر معین میں فرق کا یہ پہلو ایک قابل تعریف امر ہے اور اس میں کوئی شک نہیں کہ اس پہلو کے اجاگر کرنے سے اصول تکفیر کا غلط استعمال بہت حد تک کنٹرول میں آجاتا ہے۔

تیسرے نکتے کے بارے ہم مفصل بحث سابقہ صفحات میں کر چکے ہیں۔ اس کا خلاصہ یہ ہے کہ شیخ محمد بن ابراہیم رحمۃ اللہ علیہ اپنی اس رائے اور فتویٰ سے رجوع کر چکے ہیں کہ بغیر عقیدے کے مجرد غیر شرعی وضعی قوانین کے مطابق فیصلہ کرنے سے ہی کوئی شخص دائرہ اسلام سے خارج ہو جاتا ہے۔ اس کے علاوہ بھی شیخ کے فتویٰ کے بارے سلفی علماء کے چار رجحانات ہم نقل کر چکے ہیں۔

چوتھے نکتے کے بارے ہمارا کہنا یہ ہے کہ ادارہ ایقاز کا اگرچہ دعویٰ تو یہی ہے کہ وہ سعودی علماء کے مقلد ہیں لیکن ان کی ویب سائٹ کا اگر 'صلی اہل سنت' کی ویب سائٹ سے تقابل کیا جائے تو زمین آسمان کا فرق نظر آتا ہے۔ 'صلی اہل سنت' کی ویب سائٹ پر شاید ہی کوئی کتاب، رسالہ، مضمون یا فتویٰ آپ دیکھیں گے کہ جس میں دو چار لفظ کا اضافہ بھی مترجم نے اپنی طرف سے کیا ہو یعنی یہ ویب سائٹ حقیقی معنی میں سعودی علماء کے کام کو پیش کر رہی ہے اور اگر مترجم اپنی طرف سے کوئی بات کرتا بھی ہے تو اسے حاشیہ میں بیان کرتا ہے، اور یہی درحقیقت علماء کی ترجمانی کہلاتا ہے۔ جبکہ دوسری طرف ادارہ ایقاز کی ویب سائٹ پر توحید حاکمیت یا مسئلہ تکفیر سے متعلق شاذ و نادر ہی کوئی ایسا مضمون ہوگا جس میں سعودی علماء کے کثرت سے حوالہ جات موجود ہوں۔ اگر کسی مضمون میں کچھ کبار سعودی علماء کے اکاؤنٹ کا حوالہ جات موجود بھی ہوں تو وہ بھی عموماً ان علماء کے ہوتے ہیں کہ جن کے فتاویٰ موجودہ حالات اور ان حکمرانوں کے بارے نہیں ہیں کہ جن کی خارج میں تکفیر کی جارہی ہے۔

یہ ادارہ موجودہ خاص حالات میں معاصر کبار سعودی علماء کی متعین رہنمائی کو چھوڑ کر، کہ جسے ادارہ 'صلی اہل سنت' والے بھی پیش کر رہے ہیں، گزشتہ علماء [مثلاً شیخ محمد بن عبدالوہاب رحمۃ اللہ علیہ] کی عمومی نصوص کو پکڑ لیتا ہے اور پھر ان نصوص کی تشریح اور ان کا اطلاق اپنے فہم کی روشنی میں کرتا ہے اور اسے سلفی موقف قرار دے کر اس کی تقلید کی ہر کسی کو

دعوت دے رہا ہے۔ بنظر غائر دیکھا جائے تو یہ درحقیقت ادارہ 'ایقظا' کی تقلید بنتی ہے نہ کہ سلفی علماء کی۔

معاصر سعودی علماء ہی شیخ محمد بن عبدالوہاب رحمۃ اللہ علیہ کے حقیقی جانشین ہیں۔ اور ان کبار علماء مثلاً شیخ بن باز، شیخ صالح العثیمین رحمۃ اللہ علیہما، شیخ صالح الفوزان، علامہ البانی، شیخ عبدالعزیز بن عبداللہ آل الشیخ، شیخ عبدالعزیز الراجحی، شیخ عبدالحسن العبیکان رحمۃ اللہ علیہم اور بقیہ کبار العلماء میں سے کوئی بھی عالم دین معاصر مسلمان حکمرانوں کی تکفیر نہیں کرتا ہے۔ دوسری اور اہم تر بات یہ ہے کہ سعودی علماء تو 'تارک صلاۃ' کو بھی حقیقی کافر شمار کرتے ہیں۔ علاوہ ازیں توحید الوہیت کی بنیاد پر عمومی تکفیر کا جس قدر زور ان علماء کے فتاویٰ میں نظر آتا ہے وہ توحید حاکمیت کی نسبت سے بہت ہی کم ہے۔ لیکن ادارہ 'ایقظا' سعودی علماء کے توحید الوہیت یا تارک صلاۃ کے بارے تکفیر کے صریح اور دو ٹوک موقف کی بنیاد پر پاکستان میں تکفیر کا قائل نہیں ہے۔ اگر تو تقلید کا یہ معنی ہے کہ مقلد نے اپنی مرضی کے علماء [مثلاً شیخ بن باز، شیخ صالح العثیمین اور علامہ البانی کی بجائے شیخ محمد بن ابراہیم رحمۃ اللہ علیہ کی] اور اپنی مرضی کے فتاویٰ [مثلاً تارک صلاۃ کی بجائے حکمرانوں کی تکفیر کے مسئلہ میں ان علماء] کی تقلید کرنی ہے تو یہ اجتہاد کی ایک قسم ہے نہ کہ تقلید۔ اور ایسے علماء کو فقہاء کی اصطلاح میں 'اصحاب ترجیح' کہتے ہیں اور عموماً علماء 'اصحاب ترجیح' کو مجتہدین مذہب میں ہی شمار کرتے ہیں۔

اگر تو ادارہ 'ایقظا' پاکستان کی جماعت اہل الحدیث کی طرح عدم تقلید اور اجتہاد کا دعویدار ہوتا تو ہمیں یہ اعتراض کرنے کا کوئی حق نہ تھا لیکن ایک طرف جب وہ کبار علماء کی تقلید کے دعویدار ہیں اور پاکستانی علماء کو بھی کبار علماء کی تقلید کی دعوت دیتے ہیں تو پھر ان پر یہ اعتراض لازم طور پر وارد آتا ہے کہ وہ خود جب کبار علماء کے مقلد نہیں ہیں تو دوسروں کو اس کی دعوت کیسے دے رہے ہیں؟ ❖ مسئلے کا سادہ سا حل یہ ہے کہ اگر ادارہ 'ایقظا' واقعتاً کبار علماء کی تقلید کا قائل ہے تو کبار علماء مثلاً بیہ کبار العلماء وغیرہ کی خدمت میں تکفیر سے متعلق اپنا فکر تفصیلی طور پر پیش کر کے اس کے بارے تائیدی فتویٰ حاصل کرے اور پھر وہ یہ دعویٰ کرے کہ وہ کبار علماء کا مقلد ہے تو یہ دعویٰ فی الواقع درست ہوگا۔

اس میں کوئی شبہ نہیں کہ ادارہ 'ایقظا' سلیم الفطرت، فاضل، قابل، مخلص، دیندار اور

تحریر کی جذبے کے حامل افراد پر مشتمل ہے اور اگر یہ ادارہ اپنی صلاحیتیں مسلمان حکمرانوں کی تکفیر کے مسئلے ہی کے لیے وقف کرنے کی بجائے کسی قدر مسلمان معاشروں کی اصلاح اور تعمیری کام پر لگائے تو اس معاشرے میں ایک قابل قدر فکری تبدیلی برپا کر سکتا ہے۔ دعا ہے کہ اللہ ہم سب کو اس کام کے لیے وقف کرے کہ جس کے لیے اس نے انبیاء کو مبعوث کیا ہے۔ آمین!

دوسری طرف ’اصلی اہل سنت‘ کی ویب سائٹ کا ایک پہلو تو تعریفی ہے کہ تکفیر اور توحید حاکمیت کے مسئلہ میں وہ سلفی علماء ہی کا موقف پیش کر رہے ہیں لیکن اس ویب سائٹ کے ذمہ داران، علماء کے ان فتاویٰ کو بعض اوقات کسی دینی شخصیت ہی کو مسخ کر دینے کی صورت میں پیش کرتے ہیں حالانکہ کبار سلفی علماء کا مقصود اس دینی شخصیت کو مسخ کرنا نہیں ہوتا بلکہ اس کے افکار و نظریات سے تخریر مطلوب ہوتی ہے۔ اختلاف یا نقد تو کسی پر بھی ہو سکتا ہے، نبی کے علاوہ کوئی بھی معصوم نہیں ہے لیکن نقد میں انصاف کا دامن تھامے رکھنے والے حضرات بہت ہی کم ہوتے ہیں۔ جس طرح ایمان کی شانیں ہیں، اسی طرح کفر اور معصیت کی بھی شانیں ہیں اور ایک شخص میں ’من وجہ کفر‘ اور ’من وجہ ایمان‘ یا ’من وجہ خیر‘ اور ’من وجہ شر‘ کا جمع ہونا ممکن ہے۔ اس صورت میں انصاف کا تقاضا یہ ہوتا ہے کہ انسان کسی دینی شخصیت میں خیر کے پہلو کی تعریف کرے اور شر کے پہلو پر نقد کرے۔

تاتاری قانون ’الیاسق‘ سے معاصر حکمرانوں کی تکفیر پر استدلال

ہم یہاں یہ بھی واضح کر دینا چاہتے ہیں کہ پاکستان میں بعض حضرات نے تاتاریوں کے قانون ’الیاسق‘ کے حوالے سے امام ابن کثیر اور امام ابن تیمیہ رحمہم اللہ کے اقوال نقل کیے ہیں۔ ان دونوں ائمہ نے ’الیاسق‘ نامی تاتاری قانون کے مطابق فیصلہ کرنے والے اسلام کے دعویدار تاتاریوں کو کافر قرار دیا ہے۔

بعض سلفی اہل علم نے اس کا جواب یہ دیا ہے اس میں کوئی شک نہیں ہے کہ امام ابن کثیر اور امام ابن تیمیہ رحمہم اللہ نے ’الیاسق‘ نامی مجموعہ قوانین کے مطابق فیصلہ کرنے والے تاتاریوں کو کافر قرار دیا ہے لیکن ان کی تکفیر کی وجہ یہ تھی کہ وہ اپنے مجموعہ قوانین کو شرعی

قوانین کے برابر حیثیت دیتے تھے اور یہ اعتقادی کفر ہے اور کسی بھی انسانی قانون کو شرعی قانون کے برابر سمجھنا صریح کفر ہے، جیسا کہ سلفی علماء کے حوالے سے ہم یہ بحث پہلے نقل کر چکے ہیں۔ امام ابن تیمیہ رحمۃ اللہ علیہ اسلام قبول کرنے والے تاتاریوں کے عقائد کا تعارف کرواتے ہوئے فرماتے ہیں:

”قال أكبر مقدميهم الذين قدموا إلى الشام وهو يخاطب رسل المسلمين ويتقرب إليهم بأناس مسلمون فقال: هذان آيتان عظيمتان جاءا من عند الله محمد وجنكيز خان فهذا غاية ما يتقرب به أكبر مقدميهم إلى المسلمين أن يسوي بين رسول الله أكرم الخلق عليه وسيد ولد آدم وخاتم المرسلين وبين ملك كافر مشرك من أعظم المشركين كفرا وفسادا وعدوانا من جنس بخت نصر وأمثاله وذلك أن اعتقاد هؤلاء التتار كان في جنكسخان عظيما فانهم يعتقدون أنه ابن الله من جنس ما يعتقد النصارى في المسيح ويقولون إن الشمس حبلت أمه وأنها كانت في خيمة فنزلت الشمس من كوة الخيمة فدخلت فيها حتى حبلت ومعلوم عند كل ذي دين أن هذا كذب . . . وهم مع هذا يجعلونه أعظم رسول عند الله في تعظيم ما سنه لهم وشرعه بظنه وهو حتى يقولوا الماعندهم من المال هذا رزق جنكيز خان ويشكرونه على أكلهم و شربهم وهم يستحلون قتل من عادى ما سنه لهم هذا الكافر الملعون المعادى لله ولأنبيائه ورسوله وعباده المؤمنين فهذا وأمثاله من مقدميهم كان غايته بعد الاسلام أن يجعل محمدا بمنزلة هذا الملعون.“ ❖

”ان [اسلام کے مدعی تاتاریوں] میں سے جو لوگ شام آئے ان میں سب سے بڑے تاتاری نے مسلمانوں کے پیام بروں سے خطاب کرتے ہوئے اور اپنے آپ کو مسلمان اور مسلمانوں کے قریب ثابت کرتے ہوئے کہا: یہ دو عظیم نشانیاں ہیں جو اللہ کی طرف سے آئی ہیں۔ ان میں سے ایک محمد عربی صلی اللہ علیہ وسلم ہیں اور دوسرا

چنگیز خان ہے۔ پس یہ ان کا وہ انتہائی عقیدہ ہے جس کے ذریعے وہ مسلمانوں کا قرب تلاش کرتے ہیں اور انہوں نے اللہ کے رسول ﷺ جو مخلوق میں سب سے بزرگ، اولاد آدم کے سردار اور نبیوں کی مہر ہیں، انہیں اور ایک کافر اور مشرکین میں سب سے بڑھ کر مشرک، فسادی، ظالم اور بخت نصر کی نسل کو برابر قرار دیا! ان تاتاریوں کا چنگیز خان کے بارے عقیدہ بہت ہی گمراہ کن تھا۔ ان نام نہاد مسلمان تاتاریوں کا تو یہ عقیدہ تھا کہ چنگیز خان اللہ کا بیٹا ہے اور یہ عقیدہ ایسا ہی ہے جیسا کہ عیسائیوں کا حضرت مسیح کے بارے عقیدہ تھا۔ یہ تاتاری کہتے ہیں کہ چنگیز خان کی ماں سورج سے حاملہ ہوئی تھی۔ وہ ایک خیمہ میں تھی جب سورج خیمہ کے روشدان سے داخل ہوا اور اس کی ماں میں گھس گیا۔ پس اس طرح اس کی ماں حاملہ ہو گئی۔ ہر صاحب علم یہ بات جانتا ہے کہ یہ جھوٹ ہے... اس کے ساتھ ان تاتاریوں کا یہ بھی عقیدہ ہے کہ وہ چنگیز خان کو اللہ کا عظیم ترین رسول قرار دیتے ہیں کیونکہ چنگیز خان نے اپنے گمان سے ان کے لیے جو قوانین جاری کیے ہیں یا مقرر کیے ہیں یہ ان قوانین کی تعظیم کرتے ہیں اور ان کا معاملہ تو یہ ہے کہ جو ان کے پاس مال ہے، اس کے بارے میں یہ کہتے ہیں کہ یہ چنگیز خان کا دیا ہوا رزق ہے اور اپنے کھانے اور پینے کے بعد [اللہ کی بجائے] چنگیز خان کا شکر ادا کرتے ہیں اور یہ لوگ اس [مسلمان] کے قتل کو حلال سمجھتے ہیں جو ان کے ان قوانین کی مخالفت کرتا ہے جو اس کافر ملعون، اللہ، انبیاء و رسل، محمد عربی ﷺ اور اللہ کے بندوں کے دشمن نے ان کے لیے مقرر کیے ہیں۔ پس یہ ان تاتاریوں اور ان کے بڑوں کے عقائد ہیں جن کا خلاصہ یہ ہے کہ وہ اسلام لانے کے بعد محمد عربی ﷺ کو چنگیز خان ملعون کے برابر قرار دیتے ہیں۔“

اللہ کے رسول ﷺ کو چنگیز خان کے برابر قرار دینا، چنگیز خان کو اللہ کا بیٹا قرار دینا، چنگیز خان کو اللہ کا رسول قرار دینا اور اس کے دیے گئے قوانین کی تعظیم کرنا، مجموعہ قوانین 'الیاسق' کا انکار کرنے والے مسلمانوں کے خون کو حلال سمجھنا اور کھانے پینے کے بعد چنگیز خان کا شکر ادا کرنا وغیرہ ایسے صریح کفریہ عقائد ہیں کہ جن کے کفر اکبر ہونے میں دو بندوں کا بھی اختلاف ممکن نہیں ہے لہذا 'الیاسق' کے مجموعہ قوانین کے بارے تاتاریوں کا جو رویہ اور عقیدہ تھا وہ اعتقادی کفر کا تھا اور اعتقادی کفر کی بنیاد پر سلفی علماء

تکلیف کے قائل ہیں۔

پس آج بھی حکمران اگر وضعی مجموعہ قوانین کو 'من جانب اللہ' سمجھتے ہیں یا اس کو خلاف اسلام کہنے والوں کے خون کو حلال سمجھتے ہیں یا اس قانون کے واضعین کو اللہ کے رسول کے برابر درجہ دیتے ہیں تو ان کے کفر میں بھی کوئی شبہ باقی نہیں رہتا لیکن بغیر کسی کفریہ عقیدے کے مطلق ان وضعی قوانین کے مطابق فیصلے کرنے کو کفر اکبر قرار دینے کی کوئی شرعی، عقلی، نقلی یا تاریخی دلیل موجود نہیں ہے۔ ہاں، ایسا عمل 'کفر اصغر' یا 'کفر عملی' یا 'کفر مجازی' ضرور ہے۔

تکلیف کے قائل بعض سلفی حضرات کا یہ بھی کہنا ہے کہ آج کل کے حکمرانوں اور سلف صالحین کے حکمرانوں میں بہت فرق ہے اور اسی فرق کی وجہ سے سلف صالحین نے اپنے دور کے حکمرانوں کی تکلیف نہیں کی لیکن ہمیں کرنی چاہیے۔ ہماری رائے میں یہ تجزیہ بھی تاریخ اور تاریخی حقائق سے چشم پوشی کا نتیجہ ہے۔

مسئلہ تکلیف کی اصولی بنیادیں

سلفی علماء مسئلہ تکلیف میں کچھ بنیادوں کو اس شدت اور صراحت سے نکھارتے ہیں کہ اس کے بعد کسی تفصیل یا وضاحت کی ضرورت باقی نہیں رہ جاتی۔ ان اصولی بنیادوں کو اس لیے بھی سمجھنے کی ضرورت ہے کہ تکلیف کے مسئلہ میں اصولی اختلاف ہی کی وجہ سے خوارج اور معتزلہ گمراہ ہوئے ہیں۔ جب تک کوئی شخص ان اصولوں کو تھامے رہے گا تو وہ سلف صالحین کے منہج پر قائم رہے گا لیکن جیسے ہی اس نے کسی اصول کو ترک کیا تو وہ خوارج اور معتزلہ کے منہج پر چل نکلے گا۔

ہم یہاں یہ بھی وضاحت کر دینا چاہتے ہیں کہ متقدمین سلف صالحین میں اصولوں کے بیان میں اجمال ہے جبکہ متاخرین نے اس اجمال کو تفصیلی شکل دے دی ہے۔ ہماری رائے میں جو اجمالی بیان متقدمین کے ہاں پایا جاتا ہے اسی کو برقرار رکھنا چاہیے کیونکہ اجمال کی تفصیل میں اہل علم کا اختلاف ممکن ہے۔ مثلاً امام ابن قیم رحمۃ اللہ علیہ نے نوافض اسلام کو انتہائی اجمال کے ساتھ تین صورتوں میں مقید کر دیا ہے جیسا کہ ہم آگے چل کر بیان کریں گے جبکہ شیخ محمد بن عبدالوہاب رحمۃ اللہ علیہ نے ان اصولوں کی تفصیل بیان کرتے ہوئے

انہیں پھیلا دیا ہے جس سے بعض لوگوں کو تکفیر کے مسئلہ میں بہت سی غلط فہمیاں پیدا ہوئیں۔

یہی معاملہ شیخ محمد بن ابراہیم رحمۃ اللہ علیہ کا بھی ہے کہ انہوں نے 'ما أنزل اللہ' کے بغیر تحکیم کو چھ حصوں میں تقسیم کر دیا کہ جس سے کئی ایک غلط فہمیاں پیدا ہوئیں اور انہیں بالآخر اپنے قول سے رجوع کرنا پڑا۔ جبکہ سلف صالحین نے اس مسئلے کو اجمال کے ساتھ دو قسموں میں تقسیم کر دیا ہے:

❁ کسی شخص نے یہ کام حلال سمجھتے ہوئے کیا ہے۔

❁ یا حلال نہ سمجھتے ہوئے کیا ہے۔ ❖

اسی طرح سلف صالحین نے توحید کی اجمال کے ساتھ تین قسمیں بیان کی تھیں:

❁ توحید ربوبیت

❁ توحید اُلوہیت

❁ توحید اَسْمَاء و صفات ❖

اب بعض معاصر سلفی علماء نے جب ان کی تفصیل کرنی چاہی اور توحید حاکمیت کے نام سے ایک اور قسم متعارف کروائی تو اختلافات کا ایک طوفان برپا ہو گیا۔ اسی طرح شیخ محمد بن عبد الوہاب رحمۃ اللہ علیہ نے جب نواقض اسلام کی تفصیل میں پڑنا چاہا تو کبار حنفی علماء نے مسئلہ تکفیر میں ان سے شدید اختلاف کیا۔

امام ابن قیم رحمۃ اللہ علیہ کے بقول متقدمین سلف صالحین عقیدہ کی بنیادوں کو متاخرین سے بہت بہتر سمجھتے ہیں۔ لہذا ہماری رائے یہی ہے کہ توحید اور تکفیر کے اصولی اور بنیادی مسائل میں متقدمین سلف صالحین کی اجمالی تقسیم، متاخرین کی تفصیلات کی نسبت راجح اور اقرب الی الصواب ہے۔ اس بحث میں ہم متقدمین میں سے امام ابن قیم رحمۃ اللہ علیہ کی اصولی تقسیم اور مباحثہ کو شیخ محمد بن عبد الوہاب رحمۃ اللہ علیہ کے نواقض اسلام کی تفصیل پر قابل ترجیح سمجھتے ہیں اور ہم یہ سمجھتے ہیں کہ شیخ محمد بن عبد الوہاب رحمۃ اللہ علیہ کی نواقض اسلام کی بجائے امام ابن قیم رحمہ اللہ کی کتاب 'تارک الصلاة و حکمہا' کو بطور عقیدہ پڑھانا اور ذہنوں میں راسخ کرنا چاہیے۔ نواقض اسلام کے بیان میں امام ابن قیم رحمۃ اللہ علیہ یا سلف صالحین کے اس اجمالی منہج کو معاصر سلفی علماء نے بھی قبول کیا ہے اور برقرار رکھا ہے جیسا

کہ شیخ عبداللہ بن عبدالعزیز الجبرین رحمۃ اللہ علیہ نے اپنی کتاب 'تسهیل العقیدۃ الإسلامیة' میں نواقض اسلام کو اجمال کے ساتھ تین قسموں میں بند کیا ہے: اعتقادی کفر، اعتقادی شرک اور اعتقادی نفاق۔

اجمال کی تفصیل میں نواقض اسلام کی چار سو قسمیں بھی بیان کی جاسکتی ہیں، اس میں ہمیں کوئی اختلاف نہیں ہے لیکن ہمارا مقصود یہ ہے کہ جس طرح ائمہ اربعہ وغیرہ نے کتاب و سنت کے اجمالات کی تشریحات کی ہیں اور بعد کے آنے والے زمانوں میں کتاب و سنت کے ان اجمالات کے ساتھ ائمہ کی تشریحات کو بھی بعض حضرات نے مقدس نصوص کا درجہ دے دیا یعنی یہی کام ہمارے زمانے میں عقیدے کے مسئلے میں بھی ہوا ہے۔ کتاب و سنت میں بعض عقائد اجمالی طور پر بیان ہوئے ہیں لہذا اصولاً ان عقائد کو اجمالاً ہی بیان کرنا چاہیے جیسا کہ سلف صالحین کا منہج بھی یہی ہے۔ ہاں، ان اجمالی نصوص کی تشریحات بھی کی جاسکتی ہیں لیکن ان تشریحات کو جب مقدس کتابوں کی مانند سمجھا جانے لگے جیسا کہ شیخ محمد بن عبدالوہاب رحمۃ اللہ علیہ کی کتاب 'نواقض اسلام' سے اختلاف کو بعض معاصر سلفی حضرات کتاب و سنت سے اختلاف کے مترادف قرار دینے کا رویہ اختیار کرتے ہوں، تو ایسی صورت میں متاخرین کی اس تقسیم کی بجائے سلف کی تقسیم کی طرف لوٹ جانا از بس ضروری ہے۔ واللہ اعلم بالصواب!

تکفیر معین اور غیر معین کا فرق

سلفی علماء نے تکفیر کے مسئلے میں دو بنیادوں کو نمایاں کیا ہے۔ پہلی بنیاد معین اور غیر معین کی تکفیر کے مابین گھومتی ہے۔ سلفی علماء کے ہاں تکفیر کی دو قسمیں ہیں:

1. تکفیر معین: کسی متعین شخص، مسلک، جماعت، گروہ یا ادارے کی تکفیر۔

2. تکفیر غیر معین: اصولی تکفیر کہ جس کا یہ عقیدہ ہو گا وہ ملت اسلامیہ سے خارج ہے۔

سلفی علماء تکفیر غیر معین کے قائل ہیں بلکہ مسلمانوں میں سے کسی کا بھی اس بارے کوئی اختلاف مروی نہیں ہے کہ تکفیر غیر معین ہر کوئی کر سکتا ہے۔ اسی طرح سلفی علماء تکفیر معین کے بھی قائل ہیں لیکن چونکہ تکفیر معین میں 'تحقیق المناط' ہوتی ہے جو اجتہاد کی ایک قسم ہے لہذا یہ کام درجہ اجتہاد پر فائز مستند علماء کی ایک جماعت ہی کر سکتی ہے، ہر ایرے غیرے

کو اس کی اجازت نہیں ہے۔

سلفی علماء کا یہ بھی کہنا ہے کہ جو حضرات مستند اہل علم میں سے نہ ہوں اور پھر بھی تکفیر کرتے ہوں تو عامۃ الناس کے لیے ایسے لوگوں کے ساتھ بیٹھنا بھی حرام ہے۔ شیخ عبداللہ بن عبدالعزیز جبرین رحمۃ اللہ علیہ فرماتے ہیں:

”ولهذا ينبغى للمسلم أن لا يتعجل فى الحكم على الشخص المعين أو الجماعة المعينة بالكفر حتى يتأكد من وجود جميع شروط الحكم عليه بالكفر وانتفاء جميع موانع التكفير فى حقه وهذا يجعل مسألة التكفير المعين من مسائل الاجتهاد التى لا يحكم فيها بالكفر على شخص أو جماعة أو غيرهم من المعينين إلا أهل العلم الراسخون فيه لأنه يحتاج إلى اجتهاد من وجهين: الأول معرفة هذا القول أو الفعل الذى صدر من هذا المكلف مما يدخل فى أنواع الكفر الأكبر أو لا؟ والثانى: معرفة الحكم الصحيح الذى يحكم به على هذا المكلف وهل وجدت جميع أسباب الحكم عليه بالكفر وانتفت جميع الموانع من تكفيره أم لا... كما أنه يحرم على العامة وصغار طلاب العلم أن يحكموا بالكفر على مسلم أو على جماعة معينة من المسلمين أو على أناس معينين من المسلمين ينتسبون إلى مذهب معين دون الرجوع فى ذلك إلى العلماء كما أنه يجب على مسلم أن يجتنب مجالسة الذين يتكلمون فى مسائل التكفير وهم ممن يحرم عليهم ذلك لقلّة علمهم.“

”اس لیے مسلمان کے لیے یہ لازم ہے کہ وہ کسی معین شخص یا معین جماعت کی تکفیر میں جلدی نہ کرے یہاں تک کہ اس معین شخص یا جماعت میں کفر کا حکم لگانے کے لیے جمع شروط موجود ہوں اور تکفیر کے وجود میں تمام موانع ختم ہو جائیں۔ اس سے یہ واضح ہوتا ہے کہ تکفیر معین کا مسئلہ ایک اجتہادی مسئلہ ہے اور کسی معین شخص یا

جماعت یا معین ادارے وغیرہ پر کفر کا حکم وہی لگا سکتے ہیں جو راسخون فی العلم ہیں کیونکہ اس قسم کی معین تکفیر میں دو اعتبارات سے اجتہاد کی ضرورت ہوتی ہے: اس بات کو معلوم کرنا کہ معین مکلف سے جو قول یا فعل صادر ہوا ہے وہ کفر اکبر میں داخل ہے یا نہیں؟ اور دوسرا اس پہلو سے کہ اس صحیح حکم کی معرفت حاصل کرنا جس کا اس مکلف پر اطلاق کرنا ہے اور اس بات کو معلوم کرنا کہ اس مکلف پر کفر کا حکم جاری کرنے کے جمیع اسباب پائے جاتے ہیں اور اس کی تکفیر میں جمیع موانع ختم ہو گئے ہیں یا نہیں؟... اسی طرح عامۃ الناس اور چھوٹے درجے کے کسی مذہب کی طرف منسوب دینی طلبا کے لیے یہ حرام ہے کہ وہ کسی مسلمان یا مسلمانوں کی معین جماعت یا مسلمانوں میں سے متعین لوگوں کی تکفیر کریں یہاں تک کہ وہ اس بارے اپنے علماء کی طرف رجوع نہ کر لیں۔ اسی طرح ایک مسلمان پر یہ بھی واجب ہے کہ وہ ان لوگوں کی مجلس میں نہ بیٹھے جو تکفیری مسائل پر گفتگو کرتے ہیں اور یہ وہ لوگ ہیں کہ جن پر تکفیر کے مسئلے میں گفتگو ان کے قلیل علم کی وجہ سے حرام ہے۔“

تکفیر غیر معین کی مثال یوں سمجھیں کہ آپ کہتے ہیں:

* جو بھی مردوں سے استغاثہ کرتا ہے، وہ مشرک ہے۔

* جو بھی اللہ کی نازل کردہ شریعت کے مطابق فیصلہ نہیں کرتا، وہ کافر ہے۔

ایسی تکفیر جائز ہے اور ہر کوئی کر سکتا ہے بلکہ ایسی تکفیر تو ہر وہ شخص کر رہا ہوتا ہے جو قرآن کی تلاوت یا سنت کا مطالعہ کر رہا ہو۔ مثال کے طور پر جب ایک شخص قرآن کی آیت ﴿وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ﴾ کا مطالعہ کرے گا تو وہ ایک اعتبار سے اللہ کے کلام کی تلاوت کے ساتھ تکفیر بھی کر رہا ہوتا ہے۔ سلفی علماء یہ بھی کہتے ہیں کہ چونکہ اللہ نے اس آیت کو مطلق بیان کیا ہے لہذا اس آیت کا مطلق معنی و مفہوم یہی ہے کہ جو شخص بھی اللہ کی نازل کردہ شریعت کے علاوہ کے مطابق فیصلہ کرتا ہے تو وہ کافر ہے۔ اب بعض صورتوں میں عملی اور مجازی کافر ہوگا یعنی ملت اسلامیہ سے خارج نہیں ہوگا اور بعض صورتوں میں وہ حقیقی کافر ہوگا یعنی ملت اسلامیہ سے خارج ہوگا۔ پس کافر تو وہ ہے لیکن یہ تعین کرنا باقی رہ جاتا ہے کہ وہ مجازی و عملی کافر ہے یا حقیقی کافر۔ شریعت کی بعض دوسری نصوص سے یہ معلوم ہوتا ہے کہ بعض صورتوں میں

وہ عملی و مجازی کافر ہوگا اور بعض میں حقیقی ہوگا۔

پس اگر کوئی شخص اللہ کی نازل کردہ شریعت کے علاوہ فیصلہ کرنے والے حاکم یا جج کو کافر کہے اور اس کی مراد عملی و مجازی کفر ہو تو ایسا کہنا جائز ہوگا لیکن عرف میں چونکہ کافر کے لفظ سے کفر حقیقی مراد ہوتا ہے لہذا قائل کو یہ وضاحت ضرور کرنی چاہیے کہ اس کی مراد مجازی و عملی کفر ہے۔

جہاں تک تکفیر معین کا معاملہ ہے تو اسے نہ سمجھنے کی وجہ سے بہت سے لوگوں نے تکفیر کے مسئلہ میں ٹھوکر کھائی ہے۔ مثلاً معین کی تکفیر تین قسم کی ہو سکتی ہیں:

۱ فرد کی تکفیر

۲ نوع کی تکفیر

۳ جنس کی تکفیر

عام طور پر یہ غلط فہمی پائی جاتی ہے کہ معین کی تکفیر سے مراد محض فرد واحد کی تکفیر ہے حالانکہ معین کی تکفیر میں معین نوع یا معین جنس یا معین جماعت یا معین گروہ کی تکفیر بھی شامل ہے۔ اصول فقہ میں ایک اصطلاح 'خاص' کی ہے جس کی اپنے معنی و مفہوم پر دلالت قطعی ہوتی ہے اور خاص کی تین قسمیں بیان کی جاتی ہیں:

۱ خاص فردی

۲ خاص نوعی

۳ خاص جنسی

پس معین کی تکفیر میں شخص، جماعت، ادارہ یا گروہ وغیرہ بھی شامل ہے جیسا کہ اوپر شیخ عبداللہ بن عبدالعزیز جبرین کا قول اس بارے گزر چکا ہے۔ لہذا معین کی تکفیر کی مثال یوں ہوگی:

* فرد واحد کی تکفیر کریں مثلاً یوں کہیں کہ علامہ طالب جوہری یا پروفیسر طاہر القادری کافر ہیں جیسا کہ بعض معاصر طبقات ان حضرات کی تکفیر کرتے ہیں۔

* یا معین جماعت اور گروہ کی تکفیر کریں مثلاً یوں کہیں کہ شیعہ یا ہماری پارلیمنٹ یا پاکستانی حکمران یا ہماری عدلیہ یا افواج پاکستان کافر ہیں۔

اگر ایسی تکفیر عوام الناس یا گلی گلی پھرنے والے مفتی یا نام نہاد مفکرین و مصلحین

کریں تو ہمارے نزدیک یہ ایک فتنہ ہے، جس سے امت مسلمہ کو بچانا چاہیے۔ ہاں، اگر درجہ اجتہاد پر فائز مستند علماء کی کوئی جماعت ایسی معین تکفیر کرے تو وہ اس کے اہل بھی ہیں اور مستحق بھی۔ لیکن علماء کی اس جماعت سے معین کی تکفیر میں کسی دوسرے صاحب علم و فضل کو اختلاف بھی ہو سکتا ہے۔

معین کی تکفیر چونکہ ایک اجتہادی معاملہ ہے اور اجتہاد میں قطعیت اس وقت حاصل ہوتی ہے جبکہ امت کا اس پر اجماع ہو جائے اور جب تک معین کی تکفیر پر اجماع نہ ہو اس وقت تک درجہ اجتہاد پر فائز علماء کی معین کی تکفیر علم ظن یا مطلقاً علم کا فائدہ دے گی لیکن یہ واضح رہے کہ یہ تکفیر معین بھی 'عند العلماء' ہوگی اور 'عند اللہ' وہ معین شخص یا گروہ کافر ہے یا نہیں، اس کا تعین اللہ کے سوا کسی کو کرنے کا اختیار نہیں ہے اور یہ قیامت ہی کے دن واضح ہوگا۔

ہمارے ہاں بعض طبقات میں معروف ہے کہ شیعہ کافر ہے۔ شاہ عبد القادر جیلانی رحمۃ اللہ علیہ نے شیعہ کے تقریباً ۳۲ فرقوں کا تذکرہ کیا ہے۔ ہر ایک کے عقائد اور نظریات دوسروں سے مختلف ہیں۔ ان میں سے بعض اہل سنت کے قریب ہیں مثلاً زیدیہ۔ اسی طرح شیعہ کے علماء اور عوام کے عقائد میں بھی فرق ہے۔ پس اہل علم کے نزدیک یہ کہا جا سکتا ہے کہ:

* جو شیعہ قرآن کو اللہ کی مکمل کتاب نہیں مانتا وہ کافر ہے۔
یہ تکفیر درست ہے لیکن یہ غیر معین کی تکفیر ہے۔ یعنی اصولوں کی روشنی میں غیر معین کی تکفیر کی جا سکتی ہے۔ یہ بھی کہا جا سکتا ہے:
* جو عدلیہ اللہ کی نازل کردہ شریعت کے مطابق فیصلے نہیں کرتی اور اپنے اس فعل کو حلال سمجھتی ہے، وہ کافر ہے۔

یہ بھی غیر معین کی تکفیر ہے اور یہ بھی کی جا سکتی ہے لیکن اگر ہم یہ کہیں کہ پاکستان کی عدلیہ کافر ہے تو یہ معین جماعت کی تکفیر ہو جائے گی جو درجہ اجتہاد پر فائز علماء کی جماعت کے لیے جائز ہے۔ کیونکہ علماء کی جماعت جب کسی معین شخص یا جماعت کی تکفیر کرتی ہے تو اس کے عقیدے کے بارے مکمل تحقیق کرتی ہے۔ شروط و مواعظ تکفیر کا لحاظ رکھتی ہے۔ ظاہر و تاویل کا فرق رکھتی ہے وغیرہ ذلک۔ مثلاً کبار سعودی اہل علم کے نزدیک یہ کہا جا سکتا ہے

کہ:

* جو شاہ عبدالقادر جیلانی رحمۃ اللہ علیہ سے استغاثہ کرے تو وہ مشرک ہے۔
یہ غیر معین کی تکفیر ہے لیکن بریلوی مشرک ہے یہ کہنا غلط ہے کیونکہ یہ معین کی تکفیر ہے۔
بریلوی مکتبہ فکر کی طرف اپنی نسبت کرنے والے کئی ایک حضرات ہم نے ایسے بھی دیکھے
ہیں جو سلفی عقائد کے حامل ہیں۔ ویسے تو سید احمد شہید بریلوی رحمۃ اللہ علیہ بھی اپنے نام کے
ساتھ بریلوی لگاتے تھے۔

مثال کے طور پر بعض حضرات کا یہ کہنا کہ حنفی مشرک ہیں، قطعاً درست نہیں ہے کیونکہ
یہ معروف ہے کہ حنفیہ کے نزدیک اعتقادی مسائل میں تقلید حرام ہے۔ اسی لیے حنفیہ میں
معترزی بھی ہوتے ہیں جیسا کہ صاحب کشف اور سلفی بھی جیسا کہ شارح عقیدہ طحاویہ ابن
ابی العز رحمۃ اللہ علیہ ہیں۔ ماتریدی بھی جیسا کہ علمائے دیوبند اور اشعری بھی جیسا کہ مجدد الف
ثانی رحمۃ اللہ علیہ۔ اس لیے یہ کہنا کہ حنفی مشرک ہیں درست نہیں ہے، اِلا یہ کہ آپ ایک ایک حنفی
کے پاس جا کر اس سے اس کے عقیدے کی تصدیق کر لیں۔ یہاں دراصل 'تحقیق مناط'
میں غلطی ہو رہی ہے۔ لوگ استخراجی منطق سے کام لے رہے ہیں جو یونانیوں کا طریقہ
تھا۔ مثلاً انہوں نے ایک بھینس کا لے رنگ کی دیکھی تو یہ دعویٰ کر دیا کہ دنیا کی سب بھینسیں
کا لے رنگ کی ہوتی ہیں حالانکہ اس بات کا امکان ہے کہ دنیا میں کوئی بھینس کا لے رنگ
کی نہ ہو۔ ہمارے ہاں عام طور معاشرے میں اسی منطق سے کام لے کر تکفیر کی جاتی ہے۔
کسی ایک بریلوی عالم دین کا ایک قول لے کر پوری جماعت پر فتویٰ جڑ دیا جاتا ہے۔ اسی
طرح پارلیمنٹ کے ایک ممبر کے افعال و اقوال کو بنیاد بناتے ہوئے ساری پارلیمنٹ پر کفر
کا فتویٰ تھوپ دیا جاتا ہے حالانکہ یہ بات ہم سب کے علم میں ہے کہ پارلیمنٹ میں جمیعت
علمائے اسلام کے لوگ بھی ہیں اور جماعت اسلامی کے اکابر بھی، جو نفاذ اسلام اور اعلائے
کلمۃ اللہ کے دعویدار ہیں۔ اسلامی جماعتوں کو تو چھوڑیں، خود سیاسی جماعتوں کے عقائد و
نظریات میں فرق پایا جاتا ہے۔ مسلم لیگ کی کرپشن اس قدر نہیں جس قدر پیپلز پارٹی کی
ہے۔ تو دونوں کا حکم ایک کیسے ہو سکتا ہے؟

کفر عملی کی تفصیل

تکفیر کا دوسرا مسئلہ جسے سلفی علماء نے شدت سے نمایاں کیا ہے وہ یہ اصول ہے کہ کفر بعض صورتوں میں اعتقادی اور ملت اسلامیہ سے خارج کرنے والا ہوتا ہے اور بعض صورتوں میں یہ صرف کفر یہ فعل ہوتا ہے جو ملت اسلامیہ سے خارج نہیں کرتا اگرچہ اس فعل کے مرتکب کے لیے کتاب و سنت میں کفر یا کافر کا لفظ ہی کیوں نہ وارد ہوا ہو۔ دوسری قسم یعنی کفر عملی سے متعلق امام ابن قیم رحمۃ اللہ علیہ نے کافی دقیق اور لطیف بحثیں کی ہیں جن کا خلاصہ ہم یہاں نقل کر رہے ہیں۔ پہلی قسم یعنی اعتقادی کفر میں کسی کا بھی کوئی اختلاف نہیں ہے لہذا ہم اس کی تفصیل یہاں بیان نہیں کر رہے ہیں۔

پہلا نکتہ

امام صاحب نے کفر کی دو قسمیں بیان کی ہیں:

❁ کفر اعتقادی جو ملت اسلامیہ سے اخراج کا باعث بنتا ہے
❁ کفر عملی۔

دوسری قسم کو انہوں نے مزید دو قسموں میں تقسیم کیا ہے:

❑ پہلا وہ کفر عملی ہے جو ایمان کی ضد ہو یعنی اس کفر یہ عمل اور ایمان کا اجتماع ممنوع ناممکن ہو۔

❑ دوسرا وہ کفر عملی ہے جو ایمان کی ضد نہ ہو یعنی اس کا اور ایمان کا اجتماع ممکن ہو۔

پہلی قسم کے کفر عملی کے بارے سلف صالحین کا موقف یہ ہے کہ یہ ملت اسلامیہ سے اخراج کا باعث بنتا ہے جبکہ دوسری قسم کا کفر عملی ملت اسلامیہ سے اخراج کا باعث اور سبب نہیں ہے لیکن امام صاحب یہ بات بھی واضح کرتے ہیں کہ دوسری قسم کے کفر یہ فعل کا مرتکب عملی کافر ضرور کہلائے گا کیونکہ جسے اللہ اور اس کے رسول صلی اللہ علیہ وسلم نے کافر کہا ہو تو اسے کافر کہنے میں کوئی مانع نہیں ہونا چاہیے بشرطیکہ جس معنی میں اللہ اور اس کے رسول صلی اللہ علیہ وسلم نے اس کو کافر کہا ہے اسی معنی میں اس کو کافر کہا جا رہا ہو۔ امام ابن قیم رحمۃ اللہ علیہ فرماتے ہیں:

”وہھنا أصل آخر وهو الکفر نوعان : کفر عمل وکفر جحود

وعناد . فكفر الجحود : أن يكفر بما علم أن الرسول جاء به من عند الله جحودا وعنادا من أسماء الرب وصفاته وأفعاله وأحكامه وهذا الكفر يصاد الإيمان من كل وجه . وأما كفر العمل : فينقسم إلى ما يصاد الإيمان وإلى ما لا يصاده فالسجود للصنم والاستهانة بالمصحف وقتل النبي وسبه يصاد الإيمان وأما الحكم بغير ما أنزل الله وترك الصلاة فهو من الكفر العملي قطعاً ولا يمكن أن ينفي عنه اسم الكفر بعد أن أطلقه الله ورسوله عليه فالحاكم بغير ما أنزل الله كافر وتارك الصلاة كافر بنص الرسول ولكن هو كفر عمل ولا يطلق عليهما اسم كافر وقد نفى رسول الله الإيمان عن الزاني والسارق وشارب الخمر وعمن لا يأمن جاره بوائقه وإذا نفى عنه اسم الإيمان فهو كافر من جهة العمل وانتفى عنه كفر الجحود والاعتقاد وكذلك قوله لا ترجعوا بعدي كفاراً يضرب بعضكم رقاب بعض فهذا كفر عمل وكذلك قوله من أتى كاهناً فصدقه أو امرأة في دبرها فقد كفر بما أنزل على محمد وقوله إذا قال الرجل لأخيه يا كافر فقد باء بها أحدهما . . . وهذا التفصيل هو قول الصحابة الذين هم أعلم الأمة بكتاب الله وبالإسلام والكفر ولو ازماهما فلا تتلقى هذه المسائل إلا عنهم فإن المتأخرين لم يفهموا مرادهم فانقسموا فريقين فريقاً أخرجوا من الملة بالكبائر وقضوا أصحابها بالخلود في النار وفريقاً جعلوهم مؤمنين كاملي الإيمان فهؤلاء غلوا وهؤلاء جفوا وهدى الله أهل السنة للطريقة المثلى والقول الوسط الذي هو في المذاهب كالإسلام في المثل فيها هنا كفر دون كفر ونفاق دون نفاق وشرك دون شرك وفسوق دون فسوق وظلم دون ظلم . ” 4

” اور یہاں ایک اور بنیادی اصول بھی ہے اور وہ یہ کہ کفر کی دو قسمیں ہیں۔ ایک

عملی کفر اور دوسرا انکار اور دشمنی کا کفر۔ پس کفر انکار یہ ہے کہ کوئی شخص اللہ کے اسماء صفات افعال اور احکام میں سے کسی ایسی شے کا سرکشی اور ہٹ دھرمی سے انکار کر دے کہ جس کے بارے سے علم ہو کہ اللہ کے رسول ﷺ وہ شے اللہ کی طرف سے لے کر آئے ہیں۔ یہ ایسا کفر ہے جو ہر پہلو سے ایمان کے منافی ہے۔ جہاں تک کفر عملی کا معاملہ ہے تو [یہ بھی دو قسم پر ہے] ایک یہ کہ وہ ایمان کے منافی ہو اور دوسرا یہ کہ وہ ایمان کے منافی نہ ہو۔ پس بت کو سجدہ کرنا، قرآن مجید کی اہانت کرنا، نبی کو قتل کرنا یا اس کو گالی دینا ایسا کفر عملی ہے جو اس کے ایمان کے منافی ہے جبکہ ما اُنزل اللہ کے مطابق فیصلہ نہ کرنا اور نماز کو چھوڑ دینا قطعی طور پر کفر عملی ہے اور ایسے کفر کو اللہ اور اس کے رسول ﷺ کے کفر کہنے کے بعد بھی کفر نہ کہنا ممکن نہیں ہے۔ پس ما اُنزل اللہ کے مطابق فیصلہ نہ کرنے والا کافر ہے اور نماز کو ترک کرنے والا بھی اللہ کے رسول ﷺ کی نص کے مطابق کافر ہے لیکن یہ عملی کفر ہے اور ان پر کفر حقیقی کے اسم کا اطلاق نہیں ہوتا۔ اللہ کے رسول ﷺ نے زانی، چور، شراب نوشی کرنے والے اور پڑوسی کو ایذا پہنچانے والے سے ایمان کی نفی کی ہے۔ پس جب آپ نے ایمان کی نفی کر دی تو ایسا شخص عملی اعتبار سے کافر ہے لیکن اس میں انکار اور اعتقاد کا کفر نہیں ہے۔ اسی طرح اللہ کے رسول ﷺ کا قول کہ میرے بعد کافر نہ بن جانا اور ایک دوسرے کی گردنیں نہ اڑانے لگ جانا بھی کفر عملی کی مثال ہے۔ اسی طرح آپ کا قول کہ جو کسی کا ہن کے پاس آیا اور اس نے اس کی تصدیق کی یا اس نے اپنی بیوی سے دبر میں مباشرت کی تو اس نے اس شریعت کا انکار کیا جو محمد عربی ﷺ پر نازل کی گئی ہے۔ اسی طرح آپ کا قول کہ جو شخص اپنے کسی مسلمان بھائی کو کہے: اے کافر! تو ان دونوں میں سے ایک کافر ہو جاتا ہے [یا تو جسے کہا جا رہا ہے وہ کافر ہے اور اگر وہ کافر نہیں ہے تو کہنے والا کافر ہو جاتا ہے تو یہ بھی کفر عملی ہی ہے]... [کفر کے بارے] یہی تفصیل ان صحابہ کے اقوال میں موجود ہے جو امت میں اللہ کی کتاب، اسلام، کفر اور اس کے لوازمات کے بارے سب سے زیادہ جاننے والے تھے۔ پس تم یہ مسائل صرف انہی سے حاصل کرو کیونکہ متاخرین ان کی مراد کو نہ سمجھ سکے اور دو حصوں میں تقسیم ہو گئے۔ ایک فریق نے کبیرہ گناہ کی بنیاد پر لوگوں کو ملت

اسلامیہ سے خارج اور دائمی جہنمی قرار دینا شروع کر دیا اور دوسرے گروہ نے گناہ کبیرہ کے مرتکبین کو مومن کامل کہا۔ پس پہلا گروہ غالی ہے اور دوسرا ظالم ہے۔ پس اللہ تعالیٰ نے اپنے مثالی طریقہ اور معتدل قول کی طرف اہل سنت والجماعت کی رہنمائی فرمائی جیسا کہ متفرق مذاہب میں اسلام کا مقام ہے۔ اور یہ معتدل قول یہ ہے کہ یہاں کفر اکبر سے چھوٹا کفر [کفر اصغر] بھی ہے اور نفاق اکبر [اعتقادی نفاق] سے چھوٹا نفاق [نفاق عملی] بھی موجود ہے اور شرک اکبر سے چھوٹا شرک [شرک اصغر] بھی ہے اور گناہ کبیرہ سے چھوٹا گناہ [صغیرہ] بھی ہے اور ظلم اکبر سے چھوٹا ظلم بھی موجود ہے۔“

دوسرا نکتہ

کفر عملی سے متعلق امام ابن قیم رحمۃ اللہ علیہ نے اس اصول کو بھی اچھی طرح واضح کیا ہے کہ ایک شخص میں کفر اور ایمان اور توحید اور شرک جمع ہو سکتے ہیں۔ امام صاحب فرماتے ہیں:

”وهنا أصل آخر وهو أن الرجل قد يجتمع فيه كفر وإيمان وشرك وتوحيد تقوى وفجور نفاق وإيمان هذا من أعظم أصول أهل السنة وخالفهم فيه غيرهم من أهل البدع كالخوارج والمعتزلة والقدرية ومسألة خروج أهل الكبائر من النار وتخليدهم فيها مبنية على هذا الأصل وقد دل عليه القرآن والسنة والفقهاء وإجماع الصحابة. قال تعالى وما يؤمن أكثرهم بالله إلا وهم مشركون فأثبت لهم إيماناً به سبحانه مع الشرك قال تعالى قالت الأعراب آمنا قل لم تؤمنوا ولكن قولوا أسلمنا ولما يدخل الإيمان في قلوبكم وإن تطيعوا الله ورسوله لا يلتكم من أعمالكم شيئاً إن الله غفور رحيم فأثبت لهم إسلاماً وطاعة الله ورسوله مع نفي الإيمان عنهم.“

”یہاں ایک اور بنیادی اصول بھی واضح رہنا چاہیے کہ کسی شخص میں کفر اور ایمان، شرک اور توحید، تقویٰ اور فسق و فجور، نفاق اور ایمان اکٹھا ہو سکتا ہے۔ یہ اہل سنت

کے اصولوں میں سے ایک بہت اہم اصول ہے جبکہ اہل بدعت میں سے خوارج، معتزلہ اور قدریہ وغیرہ نے اس اصول میں اہل سنت کی مخالفت کی ہے۔ کبیرہ گناہ کے مرتکبین کا جہنم سے نکلنا یا جہنم میں دائمی طور پر رہنے کا اختلاف اس اصولی اختلاف کا نتیجہ ہے۔ اہل سنت کے اس اصول کی دلیل قرآن، سنت، اجماع اور فطرت ہے۔ اللہ کا فرمان ہے: اکثر لوگ جو اللہ پر ایمان لاتے ہیں وہ اس کے ساتھ [کسی نہ کسی نوع کا] شرک بھی کرتے ہیں۔ پس اللہ تعالیٰ نے ان کے لیے شرک کے ساتھ ایمان کا بھی اثبات کیا ہے۔ اسی طرح اللہ تعالیٰ کا فرمان ہے: بدوؤں نے یہ کہا ہے کہ ہم ایمان لے آئے ہیں، آپ ان سے کہہ دیں کہ تم ایمان نہیں لائے بلکہ تم یہ کہو کہ ہم نے اسلام قبول کیا ہے اور ایمان ابھی تک تمہارے دلوں میں داخل نہیں ہوا ہے اور اگر تم اللہ اور اس کے رسول ﷺ کی اطاعت کرتے رہو گے تو اللہ تعالیٰ تمہارے اعمال [کے اجر و ثواب] میں سے کچھ کمی نہ کرے گا، بے شک اللہ تعالیٰ معاف کرنے والا رحیم ہے۔ اس آیت مبارکہ میں اللہ تعالیٰ نے بدوؤں کے لیے اسلام کا اثبات کیا ہے اور ان کی اللہ اور اس کے رسول ﷺ کے لیے اطاعت کو بھی قبول کیا ہے جبکہ ساتھ ہی ان کے ایمان کی بھی نفی کر دی ہے۔“

تیسرا نکتہ

کفر عملی سے متعلق امام ابن قیمؒ نے یہ اصول بھی بیان کیا ہے کہ بعض اوقات ایک شخص میں ایمان کی کوئی شاخ ہوتی ہے لیکن اس کو مؤمن نہیں کہا جاسکتا ہے جیسا کہ بعض اوقات ایک شخص میں کفر کی کوئی قسم پائی جاتی ہے لیکن اس پر لفظ کافر کا اطلاق نہیں ہوتا ہے کیونکہ اسم الفاعل کا اطلاق اس صورت میں ہوتا ہے جبکہ کوئی شخص کثرت سے وہ کام کرتا ہو جیسا کہ لفظ ضارب کا مارنے والے پر اطلاق، یا اس کے غالب اجزاء اور پہلوؤں کا احاطہ کرنے والا ہو جیسا کہ لفظ عالم کا علم والے پر اطلاق ہے۔ امام صاحب فرماتے ہیں:

”هنا أصل آخر وهو أنه لا يلزم من قيام شعبة من شعب الإيمان بالعباد أن يسمى مؤمناً وإن كان ما قام به إيماناً ولا من قيام شعبة من“

شعب الكفر به أن يسمى كافرا وإن كان ما قام به كفرا كما أنه لا يلزم من قيام جزء من أجزاء العلم به أن يسمى عالما ولا من معرفة بعض مسائل الفقه والطب أن يسمى فقيها ولا طبيا ولا يمنع ذلك شعبه الإيمان إيمانا شعبة النفاق نفاقا وشعبة الكفر كفرا وقد يطلق عليه الفعل كقوله فمن تركها فقد كفر ومن حلف بغير الله فقد كفر . . . فمن صدر منه خلة من خلال الكفر فلا يستحق اسم كافر على الإطلاق وكذا يقال من ارتكب محرما إنه فعل فسوقا وإنه فسق بذلك المحرم ولا يلزمه اسم فاسق إلا بغلبة ذلك عليه .“ ﴿4﴾

”یہاں ایک اور اصول بھی ہے اور وہ یہ ہے کہ اگر کوئی شخص ایمان کی شاخوں میں سے کسی شاخ پر قائم ہو تو لازم نہیں ہے کہ اس پر لفظ مومن صادق آئے، اگرچہ جس چیز کے ساتھ وہ کھڑا ہو وہ ایمان ہی کیوں نہ ہو۔ اسی طرح اگر کوئی شخص کفر کی شاخوں میں سے کسی شاخ کے ساتھ کھڑا ہے تو لازم نہیں ہے کہ اسے کافر کہا جائے، اگرچہ جس کے ساتھ وہ کھڑا ہو وہ کفر ہی کیوں نہ ہو۔ جیسا کہ اگر کسی شخص کو علم کے اجزا میں سے ایک جز حاصل ہو جائے تو اسے عالم نہیں کہا جاسکتا۔ اسی طرح اگر کسی کو فقہ یا علم طب کے بعض مسائل کی معرفت ہو تو اس سے وہ فقیہ یا طبیب نہیں بن جاتا۔ لیکن یہ قاعدہ اور اصول اس بات میں مانع نہیں ہے کہ ہم اس شخص میں ایمان کی شاخ کو ایمان، نفاق کی شاخ کو نفاق اور کفر کی شاخ کو کفر کا نام دیں [یعنی اسم الفاعل کا اطلاق اس وقت کیا جائے گا جبکہ کوئی شخص اس فعل کو بار بار کرنے والا ہو یا اس کے جمیع اجزا کا احاطہ کرنے والا ہو]۔ بعض اوقات اس پر صرف فعل کا اطلاق ہوگا جیسا کہ آپ نے فرمایا جس نے جان بوجھ کر نماز ترک کی اس نے کفر کیا (یعنی کفر یہ فعل کیا ہے اور اس میں ایمان کی شاخوں کے ساتھ کفر کی ایک شاخ بھی وجود میں آگئی ہے) اور جس نے غیر اللہ کی قسم اٹھائی تو اس نے کفر کیا... پس جس سے کفر کی صفات میں سے کوئی صفت صادر ہو تو اس کو مطلق طور پر کافر کہنا جائز نہیں ہے [ہاں، مقید طور پر کافر مجازی یا کافر عملی کہا جاسکتا ہے]۔ اسی طرح جس نے کوئی حرام کام کیا تو اس نے اس حرام کام کے ارتکاب

کی وجہ سے فسق و فجور تو کیا ہے لیکن اس پر فاسق کے لفظ کا اطلاق درست نہیں ہے
 بلایہ کہ وہ اس حرام کام کو کثرت سے کرے۔“

چوتھا نکتہ

امام ابن تیمیہ رحمۃ اللہ علیہ نے عملی کفر کا یہ اصول بھی واضح کیا ہے کہ کتاب و سنت میں جن
 افعال کے مرتکبین کے اسلام یا ایمان کی نفی کی گئی ہے تو ہم بھی ان کے اسلام اور ایمان کی
 نفی کریں یعنی ہم انہیں مومن یا مسلم نہیں کہیں گے اور اس سے ہماری مراد ان کی تکفیر نہیں
 ہے بلکہ شرع کی اتباع میں ہم ایسا کریں گے اگرچہ ان اشخاص میں ایمان یا اسلام کی
 دوسری شاخیں موجود ہوں گی اور اس وجہ سے ان کو کافر حقیقی نہیں قرار دیا جائے گا۔ امام
 صاحب فرماتے ہیں:

”وهكذا الزانى والسارق والشارب والمرتد لا يسمي مؤمنا وإن
 كان معه إيمان كما أنه لا يسمي كافرا وإن كان ما أتى به من خصال
 الكفر وشعبه إذ المعاصي كلها شعب من شعب الكفر كما أن
 الطاعات كلها من شعب الإيمان. أن سلب الإيمان من تارك
 الصلاة أولى من سلبه عن مرتكب الكبيرة وسلب اسم الإسلام عنه
 أولى من سلبه عن من لم يسلم المسلمون من لسانه ويده فلا يسمي
 تارك الصلاة مسلما ولا مؤمنا وإن كان شعبة من شعب الإسلام
 والإيمان.“

”اسی طرح کا معاملہ زانی، چور، شرابی اور لٹیئرے وغیرہ کا بھی ہے (یعنی ان پر ان
 ناموں کا اطلاق اسی وقت درست ہوگا جب ان سے یہ افعال کثرت سے صادر
 ہوں اور اگر کبھی کبھار ہوں تو پھر یہ تو کہا جائے گا کہ فلاں نے زنا کیا یا چوری کی یا
 ڈاکہ ڈالا یا شراب پی لیکن انہیں زانی، شرابی، ڈاکو یا چور نہیں کہا جائے گا) پس
 انہیں (یعنی چور، زانی، شرابی اور لٹیئرے کو) نہ تو مومن کہا جائے گا (کیونکہ اللہ کے
 رسول ﷺ نے حدیث میں ان کے مومن ہونے کی نفی ہے) اگرچہ ان کے پاس
 ایمان موجود بھی ہوتا ہے اور نہ ہی انہیں کافر کہا جائے گا اگرچہ جن افعال کا انہوں

نے ارتکاب کیا ہے وہ کفر کی قسموں میں سے ایک قسم ہیں کیونکہ تمام کے تمام گناہ کفر کی مختلف شاخیں ہیں اور تمام قسم کی اطاعتیں ایمان کی شاخیں ہیں۔ گناہ کبیرہ کے مرتکبین سے ایمان کی نفی کے مقابلہ میں [جیسا کہ زانی، شرابی اور چور سے ایمان کی نفی کی گئی ہے] تارک صلاۃ سے ایمان کی نفی کرنا بلا دلی ثابت ہوتی ہے۔ اسی طرح جس کی زبان اور ہاتھ سے لوگ محفوظ نہ ہوں، اس سے اسلام کی نفی کے مقابلہ میں [جیسا کہ حدیث میں ثابت ہے] تارک صلاۃ سے اسلام کی نفی کرنا بلا دلی ثابت ہوتی ہے۔ پس تارک صلاۃ کو نہ تو مومن کہا جاسکتا ہے اور نہ ہی مسلمان، اگرچہ وہ ایمان اور اسلام کی شاخوں میں سے بعض شاخوں پر قائم ہو۔“

پانچواں نکتہ

جب کتاب و سنت سے یہ بات ثابت ہوگئی کہ ایک شخص میں ایمان و کفر اور توحید و شرک جمع ہو سکتے ہیں تو کیا کسی شخص کو روز آخرت عملی کفر کی موجودگی میں اس کا ایمان یا عملی شرک کی موجودگی میں اس کی توحید کام دے گی؟ اس بارے امام ابن تیمیہ رحمۃ اللہ علیہ کا کہنا یہ ہے کہ اس کی دو قسمیں بنتی ہیں:

❶ اگر تو کسی شخص کا عملی کفر ایسا ہے جو بقیہ ایمان کے لیے شرط کا درجہ نہیں رکھتا ہے تو بقیہ ایمان اس کو آخرت میں فائدہ دے گا۔

❷ اور اگر تو اس کا عملی کفر بقیہ ایمان کے لیے شرط کا درجہ رکھتا ہے تو اس کا بقیہ ایمان آخرت میں اس کے لیے نفع بخش نہ ہوگا۔

اس کو ایک مثال سے یوں سمجھیں کہ:

* ایک شخص نماز نہیں پڑھتا اور کفریہ فعل کا مرتکب ہوتا ہے تو کیا اسے اس کے روزوں یا صدقہ و زکوٰۃ وغیرہ جیسے دوسرے نیک اعمال کا فائدہ ہوگا؟

* یا کوئی حکمران 'ما أنزل اللہ' کے مطابق فیصلے نہیں کرتا ہے اور عملی طور پر کافر ہے تو کیا اسے اس کے نماز روزے کا اجر و ثواب ملے گا؟

* یا ایک شخص مسجد میں جا کر پانچ وقت نماز بھی پڑھتا ہے اور مندر میں جا کر بت کے سامنے ماتھا بھی ٹیکتا ہے تو کیا اس کی نماز اس کے لیے نفع بخش ہوگی؟

* یا ایک شخص نماز روزہ تو کرتا ہے لیکن اللہ کے نبی ﷺ کو گالی بھی دیتا ہے تو کیا اس کا نماز روزہ اس کے کام آئے گا؟

اس بارے امام ابن قیم رحمۃ اللہ علیہ فرماتے ہیں:

”نعم یبقی أن یقال فهل ینفعه ما معہ من الإیمان فی عدم الخلود فی النار فیقال ینفعه إن لم یکن المتروک شرطاً فی صحۃ الباقی واعتبارہ وإن کان المتروک شرطاً فی اعتبار الباقی لم ینفعه ولهذا لم ینفع الإیمان باللہ ووحدانیتہ وأنه لا إله إلا اللہ هو من أنکر رسالۃ محمد ولا تنفع الصلاة من صلاحها عمداً بغير وضوء فشعب الإیمان قد یتعلق ببعضها ببعض تعلق المشروط بشرطه وقد لا یكون كذلك.“

”پس اب یہ سوال پیدا ہوتا ہے کہ کیا کفر یہ فعل کے مرتکب کے پاس جو ایمان ہے وہ اسے دائمی جہنمی بنانے میں مانع ہوگا؟ تو اس کا جواب یہ ہے کہ وہ ایمان اس کے دائمی جہنمی ہونے میں رکاوٹ بن سکتا ہے بشرطیکہ جس فعل کو وہ ترک کر رہا ہے وہ بقیہ ایمان کی صحت کے لیے شرط اور معتبر نہ ہو۔ اگر تو جس فعل کو وہ ترک کر رہا ہے وہ بقیہ ایمان کے معتبر ہونے میں شرط ہو تو پھر بقیہ ایمان اس کو فائدہ نہ دے گا۔ پس یہی وجہ ہے کہ جس شخص نے محمد ﷺ کی نبوت کا انکار کر دیا تو اسے ایمان باللہ اور اللہ کی توحید یا لا الہ الا اللہ کچھ فائدہ نہ دے گا [کیونکہ یہاں اس نے ایک ایسے فعل کو ترک کیا ہے جو اس کے بقیہ ایمان کے لیے بھی ایک معتبر شرط کی حیثیت رکھتا تھا لہذا شرط کے مفقود ہونے سے مشروط بھی مفقود ہو گیا۔ پس بقیہ ایمان قابل فائدہ نہ رہا]۔ اسی طرح اس شخص کو اس کی نماز کوئی فائدہ نہ دے گی جو جانتے بوجھتے بغیر وضو کے نماز پڑھتا ہے۔ پس ایمان کی شاخوں میں بعض کا بعض سے تعلق بعض اوقات شرط اور مشروط کا ہوتا ہے اور بعض اوقات ایسا نہیں ہوتا۔“

حاکم بغیر ما أنزل اللہ کے بارے سلف صالحین کی رائے

ان اصولوں کی بنیاد پر ہم اپنے اصل موضوع کی طرف آتے ہیں کہ جمیع سلف

صالحین نے 'ما أنزل اللہ کے غیر کے مطابق فیصلہ کرنے کو عملی یا مجازی کفر قرار دیا ہے یعنی یہ ایسا کفر ہے جو ملت اسلامیہ سے اخراج کا باعث نہیں بنتا ہے جب تک کہ فاعل اس فعل کو حلال اور جائز نہ سمجھتا ہو۔

حضرت عبد اللہ بن عباس رضی اللہ عنہما سے ﴿ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ ﴾ کی تفسیر میں مروی ہے:

”من جحد ما أنزل الله فقد كفر ومن أقر به لم يحكم به فهو ظالم فاسق.“ ﴿4﴾

”جس نے جانتے بوجھے 'ما أنزل اللہ' کا انکار کیا تو اس نے کفر کیا اور جس نے 'ما أنزل اللہ' کو تو مان لیا لیکن اس کے مطابق فیصلہ نہ کیا تو وہ ظالم اور فاسق ہے۔“
علامہ البانی رحمۃ اللہ علیہ نے اس روایت کو 'جید' کہا ہے۔ ﴿4﴾
امام ابن جریر طبری رحمۃ اللہ علیہ فرماتے ہیں:

”إن الله تعالى عم بالخبر بذلك عن قوم كانوا يحكم الله الذي حكم به في كتابه جاحدين، فأخبر عنهم أنهم بتركهم الحكم على سبيل ما تركوه كافرين، وكذلك القول في كل من لم يحكم بما أنزل الله جاحدا به، هو بالله كافر؛ كما قال ابن عباس.“ ﴿5﴾

”بلاشبہ اللہ تعالیٰ نے اس حکم کے ذریعے اس خبر کو عام کیا ہے کہ اہل کتاب اللہ کے اس حکم کا جانتے بوجھے انکار کرنے والے تھے جس کو اللہ نے اپنی کتاب میں بیان کیا تھا۔ پس اللہ تعالیٰ نے ان کے بارے میں خبر دی ہے کہ جس طرح انہوں نے اللہ کے حکم کو چھوڑا ہے (یعنی انکار کے رستے سے) تو اس سے وہ کافر ہو گئے ہیں۔ پس اسی طرح کا معاملہ ہر اس شخص کا بھی ہے جو اللہ کے حکم کا جانتے بوجھے انکار کر دے تو اس کا یہ فعل اللہ کے انکار کے مترادف ہے جیسا کہ ابن عباس رضی اللہ عنہما کا قول ہے۔“

ابو العباس احمد بن ابی حفص قرطبی رحمۃ اللہ علیہ فرماتے ہیں:

”ومن لم يحكم بما أنزل الله فأولئك هم الكفرون يحتاج بظاهره من يكفر بالذنوب وهم الخوارج! ولا حجة لهم فيه لأن هذه الآيات

نزلت فی الیہود المحرفین کلام اللہ تعالیٰ کما جاء فی الحدیث
وہم کفار فیشارکہم فی حکمہا من یشارکہم فی سبب
نزولہا۔“ ﴿۸۰﴾

”اور جو اللہ کے حکم کے مطابق فیصلہ نہ کرے تو وہی لوگ کافر ہیں۔ اس آیت
مبارکہ کو خوارج نے اپنے اس موقف کی دلیل کے طور پر پیش کیا ہے جس کے ذریعے
وہ گناہ کبیرہ کے مرتکبین کی تکفیر کرتے ہیں حالانکہ اس آیت میں خوارچیوں کے
موقف کی کوئی دلیل نہیں ہے کیونکہ یہ آیات ان یہود کے بارے نازل ہوئی ہیں جو
اللہ کے کلام میں تحریف کرنے والے تھے جیسا کہ حدیث میں آیا ہے اور ایسے یہود
بلاشبہ کافر ہیں۔ پس ان یہود کے حکم میں وہ شخص ان کا شریک ہوگا جو ان کے
ساتھ سبب نزول (یعنی اللہ کی آیت کی تحریف) میں بھی شریک ہو۔“
امام ابن قیم رحمہ اللہ فرماتے ہیں:

”والصحيح: أن الحكم بغير ما أنزل الله يتناول الكافرين: الأصغر
والأكبر بحسب حال الحاكم فإنه إن اعتقد وجوب الحكم بما أنزل
الله في هذه الواقعة وعدل عنه عصيانا مع اعترافه بأنه مستحق
للعقوبة فهذا كفر أصغر وإن اعتقد أنه غير واجب وأنه مخير فيه مع
تيقنه أنه حكم الله فهذا كفر أكبر إن جهله وأخطأه فهذا مخطف له
حكم المخطفين.“ ﴿۸۱﴾

”صحیح قول یہ ہے کہ ما أنزل اللہ کے بغیر فیصلہ کرنا دو قسم کے کفر پر مشتمل ہوتا ہے:
کفر اصغر اور کفر اکبر [ان دونوں میں کسی ایک کا حکم] فیصلہ کرنے والے کے
حالات کے مطابق عائد ہوگا۔ پس اگر کوئی حکمران کسی مسئلہ میں ما أنزل اللہ کے
مطابق فیصلہ کو واجب سمجھتا ہے لیکن اپنے آپ کو گناہ گار بھی سمجھتا ہے تو اس حکمران
کا کفر، کفر اصغر ہے۔ اور اگر حکمران کا عقیدہ یہ ہو کہ ما أنزل اللہ کے مطابق فیصلہ
کرنا لازم نہیں ہے یا اختیاری معاملہ ہے، چاہے وہ اسے یقینی طور پر اللہ کا حکم ہی
سمجھتا ہو تو یہ کفر اکبر ہے۔ اور اگر حکمران نے کوئی فیصلہ جہالت [یعنی شرع حکم
سے عدم واقفیت] کی بنیاد پر کیا تو وہ خطا کار ہے اور اس کے لیے خطا کاروں کا حکم

ہے] یعنی اگر مجھ پر تھا تو ایک گناہ اجر و ثواب ملے گا ورنہ خطا کی جزا ہوگی]۔“
سمعی بن جریج رضی اللہ عنہ فرماتے ہیں:

”واعلم أن الخوارج يستدلون بهذه الآية ويقولون: من لم يحكم بما أنزل الله فهو كافر وأهل السنة قالوا: لا يكفر بترك الحكم وللاية تاويلان: أحدهما معناه ومن لم يحكم بما أنزل الله رداً ووجهاً فأولئك هم الكفرون والثاني معناه ومن لم يحكم بكل ما أنزل الله فأولئك هم الكفرون والكافر هو الذي يترك الحكم بكل ما أنزل الله دون المسلم.“ ◆

”یہ جان لیں کہ خوارج اس آیت مبارکہ سے استدلال کرتے ہیں اور کہتے ہیں: جو ما انزل اللہ کے مطابق فیصلہ نہیں کرتا وہ کافر ہے۔ جبکہ اہل سنت کا یہ قول ہے کہ صرف ما انزل اللہ کو ترک کر دینے سے کافر نہیں ہوگا [جب تک اس کا عقیدہ نہ رکھے]۔ اور اس آیت کے دو معنی ہو سکتے ہیں۔ ایک معنی تو یہ ہے کہ جو شخص ما انزل اللہ کے مطابق اس کا انکار اور رد کرتے ہوئے فیصلہ نہ کرے تو یہ کافر ہے اور دوسرا معنی یہ ہے کہ جو ما انزل اللہ کے مطابق کلی طور پر فیصلہ نہ کرے تو وہ کافر ہے کیونکہ کافر اپنی زندگی میں اللہ کے حکم کو کلی طور پر چھوڑ دیتا ہے جبکہ مسلمان کا معاملہ ایسا نہیں ہوتا ہے۔“

علامہ ابن جوزی رضی اللہ عنہ فرماتے ہیں:

”أن من لم يحكم بما أنزل الله جاحداً له وهو يعلم أن الله أنزله كما فعلت اليهود فهو كافر ومن لم يحكم به ميلاً إلى الهوى من غير جحود فهو ظالم فاسق.“ ◆

”جو ما انزل اللہ کے مطابق اس کا انکار کرتے ہوئے فیصلہ نہ کرے، جبکہ وہ یہ بات اچھی طرح جانتا ہو کہ اس حکم کو اللہ نے نازل کیا ہے جیسا کہ یہود کا معاملہ تھا تو وہ کافر ہے اور جو ما انزل اللہ کے مطابق اپنی خواہش نفس کی اتباع میں فیصلہ نہ کرے اور اس کا انکار کرنے والا نہ ہو تو وہ ظالم اور فاسق ہے۔“

ابن العربی رضی اللہ عنہ لکھتے ہیں:

”إن حکم بما عنده علی أنه من عند الله فهو تبدیل له یوجب الکفر
وإن حکم به هوی ومعصية فهو ذنب تدرکه المغفرة علی أصل
أهل السنة فی الغفران للمذنبین.“ ﴿١٧٦﴾

”اگر تو کوئی حکمران نے اپنی کسی رائے میں اس طرح فیصلہ کرے کہ اسے اللہ کی
طرف منسوب کرتا ہو تو یہ اللہ کی شریعت کو تبدیل کرنے کے مترادف ہے اور سبب
کفر ہے۔ اور اگر اس نے اپنی خواہش یا نافرمانی میں ’ما أنزل اللہ‘ کے بغیر فیصلہ کیا
تو یہ ایسا گناہ ہے جو قابل معافی ہے جیسا کہ گناہ گاروں کی مغفرت کے بارے اہل
سنت کا اصول ہے۔“

امام بیضاوی رحمۃ اللہ علیہ فرماتے ہیں:

”ومن لم یحکم بما أنزل الله مستهینا به منکرا له فأولئك هم
الکفرون.“ ﴿١٧٧﴾

”اور جس نے ’ما أنزل اللہ‘ کے مطابق اس کا انکار کرتے ہوئے اور اسے حقیر سمجھتے
ہوئے فیصلہ نہ کیا تو وہ لوگ کافر ہیں۔“
امام ابن کثیر رحمۃ اللہ علیہ فرماتے ہیں:

”ولهذا قال هناك ومن لم یحکم بما أنزل الله فأولئك هم الکفرون
لأنهم جحدوا حکم الله قصدا منهم وعنادا وعمدا.“ ﴿١٧٨﴾

”یہی وجہ ہے کہ اللہ تعالیٰ نے یہاں یہ کہا ہے کہ جو ’ما أنزل اللہ‘ کے مطابق فیصلہ
نہیں کرتا وہ کافر ہے کیونکہ اہل کتاب نے اللہ کے حکم کا جانتے بوجھتے، عمداً اور
سرکشی سے انکار کر دیا تھا۔“

ابو البرکات نسفی، شیخ ابو منصور ماتریدی رحمۃ اللہ علیہما کی اس مسئلے میں رائے بیان کرتے
ہوئے فرماتے ہیں:

”قال الشيخ أبو منصور رحمه الله: يجوز أن يحمل على الجحود
فی الثلاث فيكون كافرا ظالما فاسقا لأن الفاسق المطلق والظالم
المطلق هو الكافر وقيل ومن لم یحکم بما أنزل الله فهو كافر بنعمة

﴿۱۷﴾ اللہ ظالم فی حکمہ فاسق فی عملہ .“

”شیخ ابو منصور ماتریدی رحمۃ اللہ علیہ کا کہنا ہے کہ یہ جائز ہے کہ ’ما أنزل اللہ‘ کے مطابق فیصلہ نہ کرنے کو تینوں مقامات [کافرون، ظالمون اور فاسقون] پر انکار کے ساتھ فیصلہ نہ کرنے پر محمول کیا جائے۔ پس اس صورت میں فیصلہ نہ کرنے والا کافر، ظالم اور فاسق تینوں صفات کا حامل ہوگا کیونکہ مطلق طور پر فاسق اور ظالم سے مراد بھی کافر ہی ہوتی ہے۔ ایک قول یہ بھی ہے کہ جو ’ما أنزل اللہ‘ کے مطابق فیصلہ نہیں کرتا وہ اللہ کی نعمت کا کافر (یعنی ناشکرا) اور اپنے حکم میں ظالم اور اپنے عمل میں فاسق ہے۔“

امام رازی رحمۃ اللہ علیہ فرماتے ہیں:

”المسألة الثانية: قالت الخوارج: كل من عصى الله فهو كافر وقال جمهور الأئمة: ليس الأمر كذلك. أما الخوارج فقد احتجوا بهذه الآية وقالوا: إنها نص في أن كل من حكم بغير ما أنزل الله فهو كافر وكل من أذنب فقد حكم بغير ما أنزل الله فوجب أن يكون كافرا وذكر المتكلمون والمفسرون أجوبة عن هذه الشبهة... والخامس: قال عكرمة: قوله ومن لم يحكم بما أنزل الله إنما يتناول من أنكر بقلبه وجحد بلسانه أما من عرف بقلبه كونه حكم الله وأقر بلسانه كونه حكم الله إلا أنه أتى بما يصاده فهو حاكم بما أنزل الله ولكنه تارك له فلا يلزم دخوله تحت هذه الآية وهذا هو الجواب الصحيح والله أعلم.“

”[اس آیت میں] دوسرا مسئلہ یہ ہے کہ خوارج کا کہنا یہ ہے کہ جس نے بھی اللہ کی نافرمانی کی وہ کافر ہے۔ جبکہ جمہور ائمہ کا قول یہ ہے کہ ایسا معاملہ نہیں ہے۔ خوارج نے اپنے موقف کے حق میں اس آیت کو بیان کیا ہے اور کہا ہے کہ یہ آیت مبارکہ اس بارے نص ہے کہ جو شخص بھی ’ما أنزل اللہ‘ کے مطابق فیصلہ نہیں کرتا [چاہے وہ اپنی نجی زندگی میں ہی ’ما أنزل اللہ‘ کے مطابق فیصلہ نہ کرتا ہو اور

اللہ کا نافرمان ہو] تو وہ کافر ہے اور جس نے بھی کوئی گناہ کا کام کیا تو اس نے 'ما أنزل اللہ' کے مطابق فیصلہ نہیں کیا۔ پس ایسے شخص کا کافر ہونا لازم ٹھہرا۔ متکلمین اور مفسرین نے ان خوارج کے اس استدلال کے کئی ایک جوابات نقل کیے ہیں... [ان جوابات میں سے] پانچواں جواب یہ ہے کہ حضرت عکرمہ رضی اللہ عنہ نے کہا ہے: اللہ تعالیٰ کا قول کہ جو ما أنزل اللہ کے مطابق فیصلہ نہیں کرتا، اس کے بارے ہے جو اپنے دل سے اللہ کے حکم کا انکار کر دے اور اپنی زبان سے بھی منکر ہو جائے۔ پس جو شخص اپنے دل اور زبان سے اسے اللہ کا حکم مانتا ہو اور پھر بھی اس کے خلاف چلے تو یہ ما أنزل اللہ کے مطابق ہی فیصلہ کرنے والا ہے، اگرچہ وہ 'ما أنزل اللہ' کو چھوڑنے والا ضرور ہے۔ پس ایسا شخص اس آیت کے مفہوم میں داخل نہیں ہے اور یہی جواب صحیح ہے۔ واللہ اعلم۔“

ڈاکٹر وہبہ الزحلی رحمۃ اللہ علیہ فرماتے ہیں:

”والخلاصة: أن التكفير هو لمن استحله الحكم بغير ما أنزل الله وأنكر بالقلب حكم الله وجحد باللسان فهذا هو كافر أما من لم يحكم بما أنزل الله وهو مخطيء ومذنب فهو مقصر فاسق مؤاخذ

﴿١٥﴾

على رضاه الحكم بغير ما أنزل الله.“

”خلاصہ کلام یہی ہے کہ تکفیر اس شخص کی ہوگی جو ما أنزل اللہ کے غیر کے مطابق فیصلہ کرنے کو حلال سمجھتا ہو اور دل و زبان سے اللہ کے حکم کا انکاری بھی ہو تو پس ایسا شخص کافر ہے۔ اور جو شخص 'ما أنزل اللہ' کے مطابق فیصلہ نہیں کرتا تو وہ گناہ گار خطا کار اور فاسق ہے اور اس سے اس بات کا مواخذہ ہوگا کہ وہ ما أنزل اللہ کے غیر کے مطابق فیصلہ کرنے پر کیوں راضی تھا۔“

علامہ بدیع الدین راشدی رحمۃ اللہ علیہ فرماتے ہیں:

”ناظرین! اللہ کے نازل کردہ کے مطابق فیصلہ نہ کرنا کبیرہ گناہوں میں سے ہے، جسے امام ذہبی رحمۃ اللہ علیہ نے 'الکبائر' ص ۱۴۶، گناہ نمبر ۳۱ میں بیان کیا ہے۔ لیکن کبیرہ گناہ کے بسبب کسی مسلمان کو اسلام سے خارج نہیں کہہ سکتے جب تک کہ وہ اپنے اس کیے گئے فعل کے صحیح ہونے یا برحق ہونے کا عقیدہ نہیں

رکھتا۔“ ﴿۹۰﴾

علم دین کا معاملہ بہت ہی نازک ہے اور اسے لیتے ہوئے یہ خیال رکھنا چاہیے کہ ہم کہاں سے یہ دین لے رہے ہیں؟ کیونکہ آپ کا ارشاد ہے:

((اتَّخَذَ النَّاسُ رءُ وَّسًا جُهَالًا، فَسُئِلُوا فَأَفْتَوْا بِغَيْرِ عِلْمٍ، فَضَلُّوا
وَآضَلُّوا)) ﴿۹۱﴾

’[ایک ایسا وقت آنے والا ہے] جبکہ لوگ جہلا کو اپنا بڑا بنا لیں گے۔ ان جہلا سے سوال کیا جائے گا تو وہ بغیر علم کے فتوے جاری کریں گے پس خود بھی گمراہ ہوں گے اور دوسروں کو بھی گمراہ کریں گے۔‘

آخر میں ہم مسئلہ زیر بحث کی نزاکت واضح کرنے کے لیے مفتی مصر جناب مفتی محمد عبدہ رحمۃ اللہ علیہ کا ایک قول بیان کرتے ہوئے اپنی اس بحث کو ختم کرتے ہیں:

”إنه إذا صدر قول من قائل يحتمل الكفر من مائة وجه ويحتمل الإیمان من وجه واحد حمل على الإیمان ولا يجوز حمل على الكفر.“ ﴿۹۲﴾

’جس کسی شخص سے کوئی ایسا قول صادر ہو جائے جس میں سوا اعتبارات سے کفر کا احتمال ہو اور ایک پہلو سے ایمان کا احتمال ہو تو اس ایک ایمان والے پہلو کو ترجیح دی جائے گی اور اس کے اس قول کو کفر پر محمول نہ کیا جائے گا۔‘

مصادر و مراجع

۱۔ خلافت عثمانیہ میں اولاً ۱۸۵۰ء میں فرانسیسی قانون کے مطابق قانون تجارت اور ۱۸۵۷ء میں قانون ارضی نافذ ہوا۔ اس کے بعد فرانسیسی قانون کے نمونے پر قانون فوجدای بھی وضع کیا گیا۔ بعد ازاں اطالوی قانون زیادہ مفید نظر آیا، تو اس کے مطابق ترامیم کر لی گئیں۔ ۱۸۶۱ء میں تجارتی عدالتوں کا قانون اساسی نافذ ہوا۔ ۱۸۶۸ء میں بحری تجارت کا قانون اور ۱۸۸۰ء میں عدالت ہائے دیوانی کا قانون اساسی بنایا گیا، اور ۱۹۱۱ء میں اس کا تاملہ وضع ہوا۔ اور ۱۹۰۶ء میں قانون اجرا جاری ہوا۔ ان کے علاوہ دوسرے قوانین بھی وضع کیے گئے جیسے یتیموں کے مال کی تنظیم اور احکام صلح کا قانون اور شرعی

عدالتوں کا قانون اساسی وغیرہ۔ (رفیع اللہ شہاب پروفیسر، اسلامی ریاست کا عدالتی نظام، ص ۱۹۴، قانونی کتب خانہ، لاہور)

۲۔ یوسف القرضاوی الدکتور، أولویات الحركة الإسلامية، مؤسسة الرسالة، بیروت، ص ۱۱۰

۳۔ سید قطب فوق الاتهام، اگست ۲۰۰۹ء، مطبع، ص ۹-۱۰،

<http://www.ikhwanpress.com/>

۴۔ شیخ بن باز رحمۃ اللہ علیہ نے سید قطب رحمۃ اللہ علیہ کے صحابہ رضی اللہ عنہم کے بارے طعن کوسن کر کہا: یہ خبیث کلام ہے اور سید قطب کی ایسی کتابوں کو پھاڑ دینا چاہیے۔ انبیاء علیہم السلام کے بارے سید قطب کے غیر مناسب کلمات سن کر شیخ بن باز رحمۃ اللہ علیہ نے ان کے اس فعل کو ارتداد قرار دیا۔ اسی طرح استواء علی العرش کے بارے سید قطب رحمۃ اللہ علیہ کا کلام سن کر شیخ بن باز رحمۃ اللہ علیہ نے انہیں 'مسکین ضائع فی التفسیر' کا لقب دیا۔ علامہ البانی رحمۃ اللہ علیہ نے سید قطب کے بارے کہا: انہیں نہ تو دین اسلام کے اصولوں کا علم تھا اور نہ ہی فروعات کا اور وہ دین اسلام سے منحرف تھے۔ شیخ صالح العثیمین رحمۃ اللہ علیہ نے وحدت الوجود کے بارے سید قطب رحمۃ اللہ علیہ کا کلام سن کر کہا: سید قطب رحمۃ اللہ علیہ نے بہت بڑی بات کی ہے اور یہ اہل سنت و الجماعت کی مخالفت ہے۔ اسی طرح شیخ نے ایک دوسرے مقام پر سید قطب رحمۃ اللہ علیہ کی تفسیر کے بارے کلام کرتے ہوئے کہا: ان کی تفسیر کو پڑھنے کی نصیحت نہیں کی جاسکتی۔ محدث العصر شیخ حماد انصاری رحمۃ اللہ علیہ نے کہا: اگر سید قطب زندہ رہتے تو ان سے توبہ کروائی جاتی اور اگر وہ توبہ نہ کرتے تو ان کو ارتداد کی حد میں قتل کر دیا جاتا۔ شیخ صالح الفوزان رحمۃ اللہ علیہ نے کہا: سید قطب کو عالم کہنا جائز نہیں ہے، وہ صرف ایک مفکر ہیں اور اگر سید قطب کی جہالت مانع نہ ہوتی تو ہم ان کے الحادی کلام کی وجہ سے ان کی تکفیر کرتے۔ شیخ صالح الحمید ان رحمۃ اللہ علیہ نے کہا: ان کی کتابیں اہل سنت کے عقیدے کے مخالف مواد سے بھری پڑی ہیں اور سید قطب عالم دین نہیں تھے۔ شیخ عبد اللہ الدولیش رحمۃ اللہ علیہ نے سید قطب کی تفسیر میں ان کے بعض اقوال کے بارے فرمایا: یہ اہل اتحاد و ملحدین کا قول ہے جن کا کفر یہود و نصاریٰ کے کفر سے بڑھ کر ہے۔ علمائے ازہر نے سید قطب رحمۃ اللہ علیہ کی کتاب 'معالم فی الطریق' سے دور رہنے کی تلقین کی ہے۔ شیخ قرضاوی رحمۃ اللہ علیہ نے کہا: سید قطب صراط مستقیم اور اہل سنت کے منج سے دور ہیں۔ سعودی سلفی علماء میں سے شیخ ربیع المدخلی، شیخ ابن غدیان، شیخ محسن العباد، شیخ صالح آل الشیخ رحمۃ اللہ علیہ اور شیخ عبد اللہ عزام رحمۃ اللہ علیہ وغیرہ نے بھی سید قطب رحمۃ اللہ علیہ کے افکار و نظریات پر نقد کی ہے۔ (عصام بن عبد اللہ السنانی، براءة

علماء الأمة من تزكية أهل البدعة والمذمة، مكتبة الفرقان، عجمان، الطبعة الثانية، ۱۴۲۴ھ)

سلفی علماء میں سے شیخ سلیمان العودہ رحمۃ اللہ علیہ نے سید قطب رحمہ اللہ کا کسی قدر دفاع کیا ہے۔ انہوں نے بھی سید کی بعض اخطا کا اقرار کیا ہے مثلاً استواء علی العرش کی تاویلات باطلہ، جبکہ بعض اقوال کی ان کی طرف نسبت کو خطا قرار دیا ہے جیسا کہ وحدت الوجود کا قول اور بعض اقوال پر خاموشی اختیار کی ہے جیسا کہ صحابہ رضوان اللہ علیہم اجمعین کے بارے سید قطب رحمۃ اللہ علیہ کے نظریات وغیرہ۔

شیخ ربیع المدخلی رحمۃ اللہ علیہ نے 'أضواء إسلامية على عقيدة سيد قطب وفكره' نامی تنقیدی کتاب لکھی جبکہ ابو بلال عبدالقادر مرنیدی نے اس کا جواب 'الكشف الجلی عن ظلمات ربیع المدخلی' کے نام سے دیا ہے۔

۵- آل عمران: ۳: ۷۵

۶- ۱۸۷۵ء میں مصری حکومت نے ایک فرانسیسی وکیل استاذ مونوری، جو مصر میں مقیم تھے، کو مختلط عدالتوں کے لیے فرانسیسی قانون سازی کے طرز پر قوانین وضع کرنے کا کام سونپا۔ پس استاذ مونوری نے فرانسیسی قانون کو مد نظر رکھتے ہوئے مصر کے مدنی قوانین، بری و بحری تجارت کے قوانین، دعویٰ دائر کرنے کے قوانین، جرائم کی سزا اور ان کی تحقیق کے قوانین وضع کیے۔ یہ قانون 'مخلوط قانون مدنی' کے نام سے ۱۸۷۵ء میں جاری ہوا۔ (عبد الرحمن عبد العزيز القاسم، الإسلام وتقنين الأحكام في البلاد السعودية، مطبع المدنی، الطبعة الأولى، ۱۹۶۴ء، ص ۲۴۹)

۷- تکفیر کی تحریک سے ہماری مراد متعین طور پر مسلمان حکمرانوں یا مسلم معاشروں کی تکفیر کی تحریک ہے جبکہ توحید حاکمیت کی بناء پر تکفیر کی اصولی بحثیں کرنا جیسا کہ کتاب وسنت میں وارد ہوئی ہیں، وہ تقریباً ہر دور میں رہی ہیں اگرچہ ان اصولی احاث میں دلچسپی اور انہیں بیان کرنے والے علماء بھی بہت کم رہے ہیں۔

۸- مانع بن حماد الجھنی الدکتور، الموسوعة المیسرة، جماعات غالیة، جماعة التكفير والهجرة، دار الندوة العالمية، الرياض، الطبعة الرابعة، ۱۴۲۰ھ،

۱/ ۳۳۳-۳۳۸

۹- أيضاً

۱۰- حسن الهضیبی المرشد العالم الثانی للإخوان المسلمین، دعاة لا قضاة، دار

- التوزیع والنشر الإسلامية، القاهرة، مارچ ۱۹۷۷ء
- ۱۱۔ یوسف القرصاوی الدكتور، ظاهرة الغلو في التكفير، ص ۸، مكتبة وهبة، القاهرة، الطبعة الثالثة، ۱۹۹۰ء
- ۱۲۔ أحمد شاکر شیخ، عمدة التفسیر، دار الوفاء، الطبعة الثانية، ۱۴۲۶ھ، ۱۵۱/۴
- ۱۳۔ أيضاً: ۱۱۷۴/۴
- ۱۴۔ اسامہ بن لادن، اے اللہ! صرف تیرے لیے، طبع (ن)، سن اشاعت (ن)، ص ۸۵-۸۶
- ۱۵۔ ماہر بن ظافر القحطانی الشیخ، حوار مع أهل التكفير قبل التفجير، المكتبة الشاملة، بدون الناشر، بدون سنة الطبع، ص ۲
- ۱۶۔ عبد المحسن بن حمد العباد الشیخ، بذل النصيح والتذكير لبقايا المفتونين بالتكفير والتفجير، المكتبة الشاملة، بدون الناشر، ۲۰۰۵ء، ص ۱۵
- ۱۷۔ أيضاً: ص ۱۵
- ۱۸۔ عبد الیوم جالندھری مفتی، قوانین اسلامی ممالک، ص ۱۵۷، ادارہ علم و عمل، لاکل پور
- ۱۹۔ ہم نے اپنے پی ایچ ڈی کے مقالہ 'عصر حاضر میں اجتماعی اجتہاد: ایک تجزیاتی مطالعہ' کے ایک باب میں اس موضوع سے متعلق فریقین کے دلائل تفصیل سے جمع کر دیے ہیں اور ہماری رائے میں سعودی علماء کا یہ موقف راجح ہے کہ مجتہد فیہ اور اختلافی مسائل میں قانون سازی شرعاً جائز نہیں ہے چاہے کسی مروجہ فقہ کے مطابق ہی کیوں نہ ہو۔
- ۲۰۔ عبد العزیز بن عبد اللہ بن عبد الرحمن بن محمد بن عبد اللہ بن باز الشیخ، مجموع فتاوی ومقالات، الرئاسة العامة للبحوث العلمية والافتاء، الرياض، ۹/ ۱۰۰
- ۲۱۔ مجموعة من علماء السعودية، فتاوی فی التكفير والخروج علی ولاية الأمر، المكتبة الشاملة، بدون الناشر، بدون سنة الطبع، ص ۲۱
- ۲۲۔ أيضاً: ص ۲۵
- ۲۳۔ أيضاً: ص ۱۸-۱۹
- ۲۴۔ أيضاً: ص ۲۵

۲۵۔ ایضاً: ص ۳۰

۲۶۔ شیخ عبداللہ عزام رحمۃ اللہ علیہ نے جہاد افغانستان کے حق میں تو فتویٰ دیا لیکن وہ مسلمان ممالک میں مسلمان حکومتوں کے خلاف جہاد کے سخت مخالف تھے۔ شروع میں شیخ اسامہ بن لادن، شیخ عزام رحمۃ اللہ علیہ کے افکار سے متاثر تھے اور ان کے شاگرد بھی رہے۔ شیخ عبداللہ عزام رحمۃ اللہ علیہ نے ۱۹۸۴ء میں ’مکتب الخدمات للمجاهدین‘ نامی ادارے کی پشاور میں بنیاد رکھی اور اسامہ بن لادن رحمۃ اللہ علیہ کو افغان مجاہدین کی خدمت کی دعوت دی۔ اسامہ بن لادن رحمۃ اللہ علیہ نے اس دعوت کو قبول کیا۔ لیکن ۱۹۸۸ء میں شیخ عبداللہ عزام اور اسامہ بن لادن رحمۃ اللہ علیہ کے مابین اختلاف کا آغاز ہوا اور اسی سال بن لادن افغانستان چلے گئے جہاں انہوں نے ڈاکٹر ایمن الظواہری سے تعلق قائم کر کے ایک نئی جماعت کی بنیاد رکھی۔ ایمن الظواہری سے تعلق قائم ہونے کے بعد شیخ اسامہ بن لادن پر تکفیری فکر کے اثرات چھا گئے جبکہ شروع میں شیخ بن لادن بھی اپنے استاذ شیخ عبداللہ عزام رحمۃ اللہ علیہ کی طرح مسلمان حکمرانوں کی تکفیر یا ان کے خلاف خروج کے قائل نہ تھے۔ جہاد افغانستان کے مجاہد عظیم احمد شاہ مسعود رحمۃ اللہ علیہ، کہ جن کی مدح میں شیخ عبداللہ عزام رحمۃ اللہ علیہ نے ایک مضمون بھی لکھا، کو بھی مستند بیانات کے مطابق القاعدہ ہی نے شہید کروایا ہے۔ شیخ عبداللہ عزام اور اسامہ بن لادن رحمۃ اللہ علیہ کے ان اختلافات کی تفصیل شیخ عزام کی اہلیہ اور ان کے داماد شیخ عبداللہ انس الجوزاری نے بیان کی ہے۔ شیخ عبداللہ انس الجوزاری ۸۰ء کی دہائی میں شمالی افغانستان میں عرب مجاہدین کے قائد بھی رہے ہیں۔ (ترکی الدخیل، جریدة البینة الجديدة، الخميس، ۱۲ شعبان ۱۴۲۹ھ، العدد ۶۴۲، العراق)

اس ویب سائٹ ایڈریس پر بھی ایک انٹرویو موجود ہے:

Unknown, Qat o Masud Wasmatur Kubra fi Tareekh e Bin Ladin, Retrieved May 28, 2012 from

<http://www.alwatanvoice.com/arabic/news/2006/04/28/43591.html>

۲۷۔ ان علماء میں سے ایک عبدالمعصم مصطفیٰ حلیمہ ابولصیر طرطوسی ہیں۔ ان حضرت نے شیخ الازہر علامہ سید طبطبائی، مصری عالم دین سید رمضان بوطی اور شیخ یوسف قرضاوی کی تکفیر کی ہے۔ مسلمان علماء کی تکفیر کے سلسلے میں ان حضرت کی تحریر ’توافل زنادقة العصر‘ اور ’لماذا كفرت الشيخ يوسف القرضاوی‘ کا قابل مطالعہ ہیں۔ ان صاحب نے اپنے مقالہ ’ہیئۃ کبار العلماء والسیاسة‘ میں کبار سعودی علماء اور ’فتاویٰ اللجنة الدائمة‘ پر بھی انتہائی سطحی طعن کیا ہے۔ یہی وہ صاحب ہیں کہ

جن کی اتباع میں آج کا پاکستانی جہادی نوجوان شیخ بن باز، شیخ صالح العثیمین رحمۃ اللہ علیہ اور شیخ صالح الفوزان رحمۃ اللہ علیہ جیسے کبار علمائے اہل سنت کو سرکاری اور درباری مولوی قرار دیتا ہے۔ انہی اعلیٰ حضرت کی نادر تحقیقات کا خلاصہ یہ بھی ہے کہ محدث العصر علامہ البانی رحمۃ اللہ علیہ جہمیہ میں سے تھے۔ اپنی اس تحقیق کا اظہار انہوں نے اپنے مقالے 'مذاهب الناس فی الشیخ محمد ناصر الدین الألبانی' میں کیا ہے۔ ان صاحب کی کتاب 'زنادقة العصر' کے مطابق تقریباً آدھی سے زیادہ امت کافر قرار پاتی ہے جبکہ یہ خود لندن میں برطانوی حکومت کی زیر سرپرستی 'مستامن' کی اصطلاح کا حیلہ کر کے امن کی زندگی بسر کر رہے ہیں۔

یہی وجہ ہے کہ ۷/۷ کے لندن دھماکوں کا شروع میں طرطوسی صاحب نے شدت سے انکار کیا تھا اور اسے ایک شرمناک فعل قرار دیا۔ یہ بات واضح ہے کہ کوئی بھی شخص برطانیہ میں اس وقت تک داخل اور مقیم نہیں ہو سکتا جب تک کہ وہ ان کے آئین یا قانون کو سپریم لاء نہ مان لے اور اس بات کا اقرار نہ کر لے کہ وہ ان کے ملک میں قیام کے دوران ان کے قانون و آئین کا وفادار و فرمانبردار ہوگا۔ ان بنیادوں کو سامنے رکھیں اور ابوبصیر طرطوسی کے منہج تکلیف کو استعمال کریں تو سب سے پہلے خود ان صاحب کی تکلیف لازم آتی ہے کیونکہ مسلمان ممالک کے قوانین میں تو کفر اور اسلام دونوں موجود ہیں جس وجہ سے ان کا کفر علماء کے ہاں مشتبہ اور اختلافی امر ہے جبکہ برطانیہ اور امریکہ کے آئین یا قانون کے کفر اور طاغوت ہونے میں تو کسی کا بھی اختلاف نہیں ہے لہذا قطعاً طور پر ثابت شدہ کفریہ آئین و قانون کی وفاداری و تابعداری کا حلف اٹھانے والا اور انہیں سپریم لاء و اقتدار اعلیٰ ماننے کا اقرار کرنے والا کافر کیوں نہیں ہے؟ طرطوسی صاحب اپنے اس کفریہ فعل کی کوئی بھونڈی سی تاویل پیش کر سکتے ہیں لیکن سوال یہ ہے کہ پھر شیخ قرضاوی، ططاوی، بوٹی جیسے اہل علم یا مسلمان ممالک کے حکمرانوں کی تاویلات کیوں قابل قبول نہیں ہیں؟

(a)-Abd-al_Mun'em_Mustafa_Halima_Abu_Basi, Retrieved May 28, 2012 from <http://www.altartosi.com/index.html>

(b)-Abd-al_Mun'em_Mustafa_Halima_Abu_Basi, Retrieved May 28, 2012 from <http://www.abubaseer.bizland.com/index.htm>

(c)-Unknown, Retrieved May 28, 2012 from http://en.wikipedia.org/wiki/Abd-al_Mun'em_Mustafa_Halima_Abu_Basir

۲۹- محمد بن ابراہیم الشیخ، رسالۃ تحکیم القوانين، بدون الناشر، بدون سنۃ

الطبع، ص ۲-۳

۳۰- ابن أبی العز الحنفی، شرح الطحاویۃ فی العقیدۃ السلفیۃ، الرئاسة العامة

لإدارات البحوث العلمیۃ والإفتاء والدعوة والإرشاد، المملكة السعودیۃ العربیۃ،

ص ۳۰۴-۳۰۵

۳۱- سعید بن علی بن وهف القحطانی، قضیۃ التکفیر بین أهل السنۃ وفرق الضلال

فی ضوء الكتاب والسنة، رئاسة إدارات البحوث العلمیۃ والإفتاء والدعوة

والإرشاد، الرياض، ص ۷۳

۳۲- رسالۃ تحکیم القوانين : ص ۳

۳۳- شیخ محمد بن ابراہیم رحمۃ اللہ علیہ اس قسم کے عملی کفر کو اعتقادی کفر کی ایک قسم قرار دیتے ہیں کیونکہ ان کے

بقول اس کی وجہ یہ ہے کہ ایسا حکمران اور جج وضعی قوانین کو عملاً مصدر شریعت کا مقام دے رہا ہوتا ہے۔

شیخ محمد بن ابراہیم رحمۃ اللہ علیہ کے اس اصول کے مطابق تمام مسلمان ممالک کے حکمران، قانون وضع کرنے

والی اسمبلیاں، انہیں قانون وضع کرنے کا حق دینے والے عوام، ان قوانین کے مطابق فیصلہ کرنے والی

عدلیہ اور ججز، ان قوانین کا دفاع کرنے والے وکلاء، ان قوانین اور دساتیر پر اعتماد کا اظہار کرنے والی

سیاسی پارٹیاں اور ان قوانین کے مطابق عدالتوں سے فیصلے کروانے اور ان فیصلوں پر رضامندی کا اظہار

کرنے والے عوام الناس بھی کا فر قرار پاتے ہیں۔ یہی وجہ ہے کہ انہوں نے ان مسلمان ممالک سے

ہجرت کرنے کو فرض قرار دیا ہے جن میں وضعی قانون کے مطابق فیصلے ہوتے ہوں۔ قابل تعجب بات تو یہ

ہے کہ تکفیر کے قائلین شیخ محمد بن ابراہیم رحمۃ اللہ علیہ کے اس فتویٰ کو نقل نہیں کرتے۔ شیخ ایک سوال کے جواب

میں فرماتے ہیں:

”هل تجب الهجرة من بلاد المسلمين التي يحكم فيها بالقانون؟“

فأجاب: البلد التي يحكم فيها بالقانون ليست بلد إسلام تجب

الهجرة منها.“ (محمد بن ابراہیم الشیخ، فتاوی ورسائل،

۱۸۸/۶)

”سوال: کیا آپ ان ممالک اسلامیہ سے ہجرت کو فرض سمجھتے ہیں کہ جہاں قوانین

(انسانی) کے مطابق فیصلے ہوتے ہوں؟ جواب: جس ملک میں قوانین (انسانی) کے

مطابق فیصلے ہوتے ہوں وہ اسلامی ملک نہیں ہے اور اس سے ہجرت کرنا فرض ہے۔“

۳۴۔ بن باز الشیخ، مجلة الفرقان، الكويت، العدد ۲۸، ص ۱۲
 ۳۵۔ علاوہ ازیں شیخ محمد بن ابراہیم رحمہ اللہ کے اس فتویٰ کی بنیاد پر ان کے زمانے میں ہی ان میں اور بعض کبار سلفی علماء میں شدید وحشت کی کیفیت پیدا ہو گئی تھی اور یہاں تک بعض شیوخ اپنی تحریروں اور تقاریر میں ان کا پورا نام بھی نہ لیتے تھے بلکہ ’ابن ابراہیم‘ کہتے ہیں جو ایک نامناسب طرز عمل ہے لیکن اس سے سلفی علماء کے اس مسئلے میں شیخ محمد بن ابراہیم رحمہ اللہ سے اختلاف کی حساسیت کا اندازہ ہوتا ہے۔ (علی بن حسن بن علی الحلبي، صیحة النذیر بخطر التکفیر، بدون الناشر، الأردن، ۱۴۱۷ھ، ص ۹۹)

- ۳۶۔ فتاویٰ و رسائل الشیخ محمد بن ابراہیم: ۱ / ۶۵
 ۳۷۔ عبد الرحمن بن معلا اللویحق، الغلو فی الدین فی حياة المسلمین المعاصرة، مؤسسة الرسالة، الطبعة الأولى، ۱۹۹۲ء، ص ۲۹۱
 ۳۸۔ صالح بن فوزان الفوزان الشیخ، کتاب التوحید، بدون الناشر، بدون سنة الطبع، ص ۵۲
 ۳۹۔ صالح بن فوزان الفوزان الشیخ، أسئلة وأجوبة فی مسائل الإیمان والکفر، المكتبة الشاملة، بدون الناشر، بدون سنة الطبع، ص ۹
 ۴۰۔ البخاری محمد بن إسماعیل الإمام، الجامع المسند الصحيح المختصر من أمور رسول الله صلى الله عليه وسلم وسننه وأيامه‘ کتاب الحدود‘ باب ما یکره من لعن شارب الخمر، دار ابن کثیر، بیروت، الطبعة الثالثة، ۱۹۸۷ء، ۶ / ۲۴۸۹
 ۴۱۔ علی بن حسن الحلبي، التحذیر من فتنة الغلو فی التکفیر، دار المنهاج، الطبعة الأولى، ۲۰۰۵ء، ص ۶۶
 ۴۲۔ أيضاً: ص ۷۷-۷۸
 ۴۳۔ علی بن نايف الشحود، المفصل فی شرح آية الولاية والبراء، المكتبة الشاملة، بدون الناشر، الطبعة الثانية، ۲۰۰۷ء، ص ۲۸۸
 ۴۴۔ عبد الله بن عبد العزيز الجبرین الشیخ، تسهیل العقيدة الإسلامية، دار العصمیعی للنشر والتوزیع، الرياض، الطبعة الأولى، ۱۴۲۳ھ، ص ۲۴۲-۲۴۳

- ۴۵۔ التحذیر من فتنۃ التکفیر: ص ۸۹
- ۴۶۔ بندر بن نایف العتیبی، الحکم بغير ما أنزل الله، الرياض، الطبعة الثانية، ۱۴۲۹ھ، ص ۶۹
- ۴۷۔ عبد اللطيف بن عبد الرحمن بن حسن آل الشيخ، منهاج التأسيس والتأسيس في كشف شبهات داؤد بن جرجيس، دار الهداية، الرياض، ۱۴۰۸ھ، ص ۷۱
- ۴۸۔ عبد الرحمن بن ناصر السعدی الشیخ، تیسیر الکریم الرحمن فی تفسیر کلام المنان، المائدة: ۴۵، مؤسسة الرسالة، ۲۰۰۰ء، ص ۲۳۳
- ۴۹۔ عبد المحسن العباد الشیخ، شرح سنن أبي داؤد، المكتبة الشاملة، بدون الناشر، بدون سنة الطبع، ۳۳۲/۱۰
- ۵۰۔ تسهيل العقيدة الإسلامية: ص ۲۴۲
- ۵۱۔ تفصیل کے لیے کتاب 'أقوال العلماء المعتمدين في تحكيم القوانين' کا مطالعہ فرمائیں۔
- 52(a)-Abu Muaaviyah Al-Shami, Al-Sheikh Salman Alaudah Yaruddu Al-Sheikh Salman Alaudah, Retrieved May 28, 2012 from <http://www.muslim.net/vb/showthread.php?t=253876>
- 52(b)-Abu Rmaan, Safar ul Hawali walsalafiyyah Alislahiyyah, Retrieved May 28, 2012 from <http://www.alghad.com/?news=29778>
- ۵۳۔ جامعہ اشرفیہ، لاہور میں ۱۵ اپریل ۲۰۱۰ء بروز جمعرات ملک بھر سے تقریباً ڈیڑھ سو علمائے دیوبند کا دو روزہ اجلاس مولانا سلیم اللہ خان صاحب کی صدارت میں منعقد ہوا کہ جس میں پاکستان میں نفاذ شریعت کے لیے پرامن جدوجہد ہی کو صحیح لائحہ عمل قرار دیا گیا۔ (زاهد الراشدی مولانا، موجودہ صورت حال میں علمائے دیوبند کا اجتماعی موقف، ماہنامہ الشریعہ، مئی ۲۰۱۰ء، گوجرانوالہ، جلد ۲۱، شمارہ ۵، ص ۲-۳)
- ۵۴۔ مثلاً پروفیسر حافظ احمد سعید اور ان کے چھوٹے بھائی حامد کمال الدین رحمۃ اللہ علیہ کے باہمی اختلافات معروف ہیں اگرچہ دونوں بھائی سلمفی ہیں۔
- ۵۵۔ أبو حسام الدين الطرفاوى، الغلو فى التکفیر، المكتبة الشاملة، بدون الناشر، بدون سنة الطبع، ص ۵۱-۶۱

۵۶۔ عبدالرحمن بن عبد الحمید الامین، نثر اللؤلؤ والیاقوت لیبان حکم الشرع فی أعوان
وأنصار الطاغوت، مترجم ابوعلی سلفی مہاجر، ناشر (ن)، سن اشاعت (ن)، ص ۱۶-۱۷
۵۷۔ ابو عبدالرحمن عبداللہ عمر اثری، آسمانی قوانین سے اعراض، مترجم شیخ ابو جنید، ناشر (ن)، سن اشاعت
(ن)، ص ۴۱-۴۳
۵۸۔ اب اس ویب سائٹ کی ادارت طارق علی بروہی کی جگہ کسی اور نے سنبھال لی ہے اور اس میں کچھ
بہتری آ رہی ہے۔

59-Retrieved May 28, 2012 from http://www.asliahlesunnet.com/index.php?option=com_content&view=category&id=55:2009-10-15-03-50-08&Itemid=69&layout=default

60-Retrieved May 28, 2012 from http://www.asliahlesunnet.com/index.php?option=com_content&view=category&id=44&Itemid=58

۶۱۔ حامد کمال الدین، اداریہ، سہ ماہی 'ایقان' جنوری ۲۰۱۰ء، لاہور

۶۲۔ 'فتاویٰ اللجنة الدائمة' کی پانچویں جلد کے مقدمہ میں لجزہ کا جو منج تحقیق بیان کیا گیا ہے وہ
عدم تقلید اور کتاب و سنت کی اتباع کا ہے۔ یہ واضح رہے کہ اہل الحدیث مذاہب اربعہ اور دیگر ائمہ فقہاء
اور علماء کی اتباع اور ان سے رہنمائی لینے کے قائل ہیں لیکن تقلید جامد کے نہیں۔ اہل الحدیث، علماء کے
لیے اجتہاد اور عوام الناس کے لیے تقلید جامد یا تقلید شخصی یا تقلید مذموم کی بجائے اتباع [دلیل معلوم کرنے
کے بعد پیروی کرنے] کے قائل ہیں۔

۶۳۔ ابن تیمیہ أحمد بن عبد الحلیم الحرانی الإمام، مجموع الفتاوی، دار
الوفاء، الرياض، ۲۸ / ۵۲۱

۶۴۔ مثلاً حجاج بن یوسف کی حدود حرم اور بیت اللہ میں محصور عبداللہ بن زبیر رضی اللہ عنہما اور ان کے اصحاب
پر سنگ باری کو کفریہ فعل کا نام نہ دیا جائے تو اور اسے کیا کہا جائے گا؟ تاریخ کی مستند کتابوں میں یہ بات
موجود ہے کہ اس سنگ باری کے نتیجے میں بیت اللہ کی دیواریں بھی متاثر ہوئیں۔ (طبری ابن
جریر، تاریخ الرسل والملوک، ۳ / ۳۶۱، دار الکتب العلمیہ، بیروت) بنو امیہ
کے خلاف خروج میں ابن اشعث رضی اللہ عنہ کے ساتھ علماء اور قراء کی ایک بہت بڑی جماعت بھی شامل
تھی۔ اس جماعت کے معروف فقیہ عبدالرحمن ابی لیلی رضی اللہ عنہ نے اپنے ساتھیوں کو بنو امیہ کی افواج کے
خلاف لڑنے پر آمادہ کرنے کے لیے جو تقریر کی، اس میں انہوں نے بنو امیہ کے حکمرانوں پر 'المحلین

المحدثین المبتدعین، کا الزام لگایا۔ (ایضاً: ص ۶۳۵) اسی طرح نفس زکیہ رحمہ اللہ نے عباسی خلیفہ ابو جعفر المنصور کے خلاف خروج سے پہلے جو اسے خط لکھا تھا، اس خط کی ابتداء ہی قرآن کی آیت ﴿إِنَّ فِرْعَوْنَ عَلَا فِي الْأَرْضِ وَجَعَلَ أَهْلَهَا شِيَعًا يَسْتَضَعِفُ طَائِفَةٌ مِّنْهُمْ يُذَبِّحُ أَبْنَاءَهُمْ وَيَسْتَحْيِي نِسَاءَهُمْ إِنَّهُ كَانَ مِنَ الْمُفْسِدِينَ وَنُرِيدُ أَنْ نَمُنَّ عَلَى الَّذِينَ اسْتَضَعَفُوا فِي الْأَرْضِ وَنَجْعَلَهُمْ أئِمَّةً وَنَجْعَلَهُمُ الْوَارِثِينَ وَنَمَكِّنَ لَهُمْ فِي الْأَرْضِ وَنُرِيَ فِرْعَوْنَ وَهَامَانَ وَجُنُودَهُمَا مِنْهُمْ مَا كَانُوا يَحْذَرُونَ﴾ (القصص: ۴-۶) کے تھی۔ (ایضاً: ۴/ ۴۳۱)

نفس زکیہ رضی اللہ عنہا نے اپنے ایک خطبہ میں ابو جعفر المنصور کو طاغوت اور اللہ کا دشمن قرار دیا اور اسے فرعون سے تشبیہ دی اور اس پر یہ الزام بھی عائد کیا کہ اس نے حلال کو حرام اور حرام کو حلال بنا لیا ہے۔ (ایضاً: ص ۴۲۵) اسی وجہ سے علماء کی ایک جماعت کی رائے یہ ہے کہ بنو امیہ اور بنو عباس میں جو خروج ہوئے، اس کی وجہ اس وقت کے حکمرانوں کا صرف فسق و فجور نہیں تھا بلکہ ان حکمرانوں کی طرف سے شریعت اسلامیہ کو تبدیل کر دینا، حرام کو حلال بنانا اور کفر کا اظہار کرنا تھا۔ (النووی أبو زکریا یحییٰ بن شرف، المنہاج شرح صحیح مسلم، ۲۲۹/۱۲، دار إحياء التراث العربی، بیروت) یہ تو بنو امیہ کے زمانے کے قصے ہیں۔ بنو عباس میں سے ابو العباس سفاح نے بنو امیہ کے خاندان کو چن چن کر قتل کروایا بلکہ ان کی قبروں سے ان کی ہڈیاں نکال کر جلائی گئیں۔ فاطمی خلفاء کن باطنی عقائد کے حامل تھے وہ تاریخ کے کسی طالب علم سے مخفی نہیں ہے۔ اندلس کے مسلمان امراء معاصر عیسائی سلطنتوں کی مدد سے مدتوں اپنے مسلمان بھائیوں کی گردنیں اڑاتے رہے۔ بعض عثمانی سلاطین نے اپنی خلافت کو برقرار رکھنے کے لیے اپنے ہی بھائیوں کو قتل کروایا۔ برصغیر میں مغل حکومت کی دینداری اور خاص طور دین اکبری کے بارے تو مذہب کا ایک ادنیٰ سا طالب بھی وافر معلومات رکھتا ہے۔ واقعہ یہ ہے کہ بنو امیہ کے آخری دور میں ہی حکمرانوں میں اس قدر اخلاقی و دینی بگاڑ آچکا تھا کہ اس وقت سے لے کر عثمانی خلافت تک بادشاہ کا حکم وہی تقدس رکھتا تھا جو آج کل کی مسلمان ریاستوں میں آئین کو حاصل ہے۔ اگرچہ کہنے کو تو بنو عباس، سلطنت عثمانیہ اور مغل حکومتوں کے دور میں حنفی فقہ اور اندلس کی سلطنت میں مالکی یا ظاہری فقہ نافذ رہی لیکن اصل فیصلہ کن حیثیت ان فقہوں کی بجائے بادشاہ کے کلام کو تھی اور جب بادشاہ کسی کا خون حلال کرنا چاہتا تھا تو اس وقت اسے کوئی فقہی رائے، قاضی یا عدالت نہ روک سکتی تھی۔ تاریخ کے اوراق اس بات کے گواہ ہیں کہ ان ادوار میں اصل آئین بادشاہ کے الفاظ تھے۔ یہی وجہ ہے کہ بعض خلفاء مثلاً فاطمی سلاطین کی شیخ محمد بن عبد الوہاب رضی اللہ عنہ نے تکفیر بھی کی

ہے۔ (محمد بن عبد الوہاب الشیخ، کشف الشبهات، وزارة الشؤون الإسلامية والأوقاف والدعوة والإرشاد، المملكة العربية السعودية، ۱۴۱۸ھ، ص ۳۳)

۶۵۔ ابن أبی العز الحنفی، شرح الطحاویة فی العقیة السلفیة، المكتب الإسلامي، بیروت، الطبعة الرابعة، ۱۳۹۱ھ، ص ۷۷

۶۶۔ أيضاً: ص ۱۷۹

۶۷۔ تسهیل العقیة الإسلامیة: ص ۲۹۳-۲۹۷

۶۸۔ المائدة: ۵: ۴۴

۶۹۔ وهبة الزحیلی الدكتور، اصول الفقه الإسلامی، دار الفكر، دمشق، الطبعة الأولى، ۱۹۸۶ء، ص ۲۰۴

۷۰۔ یہی وجہ ہے کہ بعض شریک و کفریہ اعمال کی بنیاد پر شیخ محمد بن عبد الوہاب رحمۃ اللہ علیہ کی تکفیر سے معروف حنفی فقیہ ابن عابدین شامی رحمۃ اللہ علیہ نے اختلاف کیا ہے۔ علامہ ابن عابدین رحمۃ اللہ علیہ لکھتے ہیں:

”مطلب فی اتباع عبد الوہاب الخوارج فی زماننا كما وقع فی زماننا فی اتباع عبد الوہاب الذین خرجوا من نجد وتغلبوا علی الحرمین وانوا ینتحلون مذهب الحنابلة لكنهم اعتقدوا أنهم هم المسلمون وأن من خالف اعتقادهم مشرکون واستباحوا بذلك قتل أهل السنة وقتل علمائهم حتی کسر الله شوکتهم وخرّب بلادهم وظفر بهم عساكر المسلمين عام ثلاث وثلاثين ومائتين وألف.“ (رد المحتار علی در المختار، کتاب الجهاد، باب البغاة)

یہاں یہ حوالہ نقل کرنے سے ہمارا مقصود یہ نہیں ہے کہ ہمیں ابن عابدین شامی رحمۃ اللہ علیہ کے اس تبصرہ سے اتفاق ہے بلکہ مقصود کلام صرف یہی ہے کہ جہاں تکفیر کے مسئلہ میں تفصیل اور تطبیق (application) ہو گی وہاں افتراق و انتشار جنم لے گا اور امت کئی حصوں میں منقسم ہو کر باہم دست و گریبان ہو جائے گی۔ ۷۱۔ قادیانی جو غلام احمد قادیانی کو نبی مانتے ہیں، ان کی تکفیر پر جمع مسالک و مکاتب فکر کا اتفاق ہے لہذا ان کی تکفیر قطعی طور ثابت ہے۔

- ۷۲۔ ابن قیم الجوزیة الإمام، الصلاة وحکم تاركها، فصل فی نوعی الكفر، دار
ابن حزم، بیروت، ص ۷۲-۷۴
- ۷۳۔ أيضاً: ص ۷۸
- ۷۴۔ أيضاً: ص ۸۰
- ۷۵۔ أيضاً: ص ۸۰-۸۱
- ۷۶۔ أيضاً: ص ۸۱
- ۷۷۔ طبری ابن جریر الإمام، جامع البیان عن تأویل آی القرآن المعروف بتفسیر
الطبری: المائدة: ۴۴، مؤسسة الرسالة، الطبعة الأولى، ۲۰۰۰ء، ۱۰/۳۵۷
- ۷۸۔ ألبانی ناصر الدین، السلسلة الصحيحة، مكتبة المعارف، الطبعة الأولى،
۱۱۳/۶
- ۷۹۔ تفسیر الطبری: المائدة: ۴۵، ۱۰/۳۵۸
- ۸۰۔ القرطبی أبو العباس أحمد بن أبی حفص عمر بن إبراهيم، المفهم لما أشكل
من تلخیص کتاب مسلم، کتاب الحدود، باب إقامة الحد علی من ترفع إلینا من
زناة أهل الذمة، المكتبة الشاملة، ۱۶/۳۶
- ۸۱۔ مدارج السالکین، باب فی أجناس ما یتاب منه ولا یستحق العبد اسم التائب
حتى یتخلص منها، دار الكتاب العربی، بیروت، ۱/۳۳۶
- ۸۲۔ السمعانی أبو المظفر منصور بن محمد بن عبد الجبار، تفسیر السمعانی:
المائدة: ۴۴، دار الوطن، الرياض، الطبعة الأولى، ۱۹۹۷ء، ۲/۴۲
- ۸۳۔ الجوزی عبد الرحمن بن علی بن محمد، زاد المسیر فی علم التفسیر: المائدة
: ۴۴، دار الكتاب العربی، بیروت، الطبعة الثالثة، ۱۴۰۴هـ، ۱/۵۵۳
- ۸۴۔ ابن العربی محمد بن عبد الله أبوبکر، أحكام القرآن: المائدة: ۴۴، دار
الکتب العلمیة، بیروت، الطبعة الثالثة، ۲۰۰۳ء، ۲/۱۲۷
- ۸۵۔ البیضاوی عبد الله بن عمر بن محمد، أنوار التنزیل وأسرار التأویل المعروف
بتفسیر البیضاوی: المائدة: ۴۴، دار الفكر، بیروت، ۲/۳۲۸
- ۸۶۔ عماد الدین إسماعیل بن کثیر، تفسیر القرآن العظیم: المائدة: ۴۴، مؤسسة
قرطبة، الطبعة الأولى، ۲۰۰۰ء، ۵/۲۳۲

- ۸۷۔ النسفی أبو البرکات عبد الله بن أحمد بن محمود، مدارک التنزیل وحقائق التأویل المعروف بتفسیر النسفی، تفسیر نسفی: المائدة: ۴۴، دار الکلم الطیب، بیروت، الطبعة الأولى، ۱۹۹۸ء، ۱/۵۱
- ۸۸۔ الرازی محمد بن عمر بن الحسین، مفاتیح الغیب من القرآن الکریم المعروف بتفسیر الرازی: المائدة: ۴۴، دار إحياء التراث العربی، ۱۲/۳۶۵
- ۸۹۔ وهبة الزحیلی الدكتور، التفسیر المنیر فی العقيدة والشريعة والمنهج، المائدة: ۴۴، دار الفکر، دمشق، الطبعة الثانية، ۱۴۱۸ھ، ۶/۲۰۷
- ۹۰۔ بديع الدين شاه راشدى علامه، بديع التفاسير، جنوری ۱۹۹۸ء، ۷/۲۳۸
- ۹۱۔ البخاری محمد بن إسماعيل الجعفی الإمام، الجامع المسند الصحيح المختصر من أمور رسول الله صلى الله عليه وسلم وسننه وأيامه المسمى بصحيح البخارى، كتاب العلم، باب كيف يقبض العلم، دار ابن كثير، بيروت، الطبعة الثالثة، ۱۹۸۷ء، ۱/۵۰، رقم الحديث: ۱۰۰
- ۹۲۔ أحمد محمد بوقرين، التكفير مفهومه أخطاره وضوابطه، المكتبة الشاملة، ص ۴۷



باب دوم

توحید حاکمیت بطور اصطلاح

سلفی علماء کے اقوال کی روشنی میں

باب دوم

توحید حاکمیت بطور اصطلاح

سلفی علماء کے اقوال کی روشنی میں

بعض عرب علماء کا کہنا ہے کہ عرب حاکمیت کے لفظ سے نا آشنا تھے یہاں تک کہ سید ابوالاعلیٰ مودودی رحمۃ اللہ علیہ نے اس لفظ کو استعمال کیا اور ان سے سید قطب رحمۃ اللہ علیہ کے ذریعے یہ لفظ عربی زبان میں وارد ہوا۔ اس میں کوئی شک نہیں ہے کہ توحید حاکمیت ایک جدید اصطلاح ہے جو سید قطب رحمۃ اللہ علیہ کے دعوتی و فکری لٹریچر کے ذریعے عام ہوئی ہے۔

سلف صالحین نے جب قرآن و سنت میں غور کیا تو یہ بات سامنے آئی کہ قرآن و سنت میں تین طرح کی توحید کا بیان ہے:

❁ توحید ربوبیت

❁ توحید الوہیت یا توحید عبادت

❁ توحید اُسماء و صفات

توحید ربوبیت سے مراد اللہ تعالیٰ کو اس کے افعال میں یکتا قرار دینا ہے مثلاً اللہ تعالیٰ ہی پیدا کرتا ہے، وہی رزق دیتا ہے، وہی زندہ کرتا ہے، وہی مارتا ہے، وہی اسی کائنات کی تدبیر کر رہا ہے وغیرہ۔ توحید الوہیت سے مراد صرف اللہ ہی کی ذات کو عبادت کے لیے خاص کرنا ہے یعنی اللہ کی محبت، اس کے خوف، اس سے امید، اس کی اطاعت وغیرہ کے جذبات کے ساتھ اس کی عبادت کرنا اور نذر، نیاز، سجدہ، رکوع، طواف، دعا وغیرہ جیسی عبادات میں کسی کو بھی اللہ کے ساتھ شریک نہ کرنا۔ توحید اُسماء و صفات سے مراد قرآن و سنت میں جن اُسماء و صفات کا اثبات ہے ان کا اثبات کرنا اور جن عیوب و نقائص سے اللہ کی ذات کو پاک قرار دیا گیا ہے ان سے پاک قرار دینا ہے۔

مغرب میں سماجی علوم و فنون کی ترقی سے عالم اسلام بھی بہت حد تک متاثر ہوا۔ یورپ میں جب باقاعدہ قانون و آئین سازی کی تاریخ کا آغاز ہوا تو مسلمان ممالک

نے بھی اس مسئلے میں ان کی تقلید کی۔ عصر حاضر میں تقریباً تمام مسلمان ممالک میں انگریزی یا فرانسیسی یا اطالوی یا امریکن قوانین وغیرہ جزی طور پر نافذ ہیں۔ یہاں تک کہ مسلمانوں کی آخری خلافت، سلطنت عثمانیہ میں بھی سوائے مدنی قانون 'مجلسۃ الأحکام العدلیۃ' کے بقیہ تمام قوانین مثلاً فوجداری قانون، قانون تجارت، قانون اراضی وغیرہ فرانسیسی و یورپین قوانین سے ماخوذ تھے اور انہی کے مطابق عدالتوں میں فیصلے ہوتے تھے۔ پس تقریباً تمام مسلمان ممالک میں نہ تو سو فی صد غیر شرعی و مغربی قوانین نافذ ہیں اور نہ ہی مکمل اسلامی و شرعی قوانین، بلکہ یورپی اور اسلامی قوانین کا ایک ملغوبہ ہے جو اکثر و بیشتر مسلمان ممالک میں نافذ العمل ہے۔

مارچ ۱۹۲۴ء میں خلافت عثمانیہ کے سقوط کے بعد مسلمان امت میں خلافت کی بحالی کے لیے اسلامی تحریکوں کا آغاز ہوا۔ ان تحریکوں نے اپنے موقف میں زور پیدا کرنے کے لیے توحید حاکمیت کی اصطلاح استعمال کی تاکہ عوام الناس کو یہ باور کرایا جاسکے کہ غیر اللہ کے قوانین کا نفاذ شرک ہے لہذا انہیں یورپین و مغربی قوانین کے نفاذ کے خلاف اور اسلامی قوانین کی بحالی کے لیے اپنا تن من دھن لگا دینا چاہیے۔ شروع میں تو یہ اصطلاح توحید کی باقی اقسام کی طرح ایک قسم کے طور پر بیان ہوتی رہی لیکن آہستہ آہستہ اس کے استعمال میں یہ غلو پیدا ہوا کہ اسلامی تحریکوں کے بعض رہنماؤں نے یہ کہنا شروع کر دیا کہ 'لا إله إلا الله' کا معنی 'لا حاکم إلا الله' ہے ❖ جبکہ اس کا صحیح معنی 'لا معبود إلا الله' ہے جیسا کہ سلف صالحین نے بیان کیا ہے۔ 'لا حاکم إلا الله' کے اس معنی نے یہ متعین کر دیا کہ انسان کی تخلیق کا مقصد اولین روئے ارضی پر اللہ کی حاکمیت قائم کرنا ہے نہ کہ اس کی عبادت کرنا۔ بعض اوقات یہ بھی دیکھنے میں آیا ہے کہ کچھ تحریکی و جہادی رہنماؤں کے نزدیک سلف صالحین کی بیان کردہ توحید اُلُوہیت، توحید رُبوبیت اور توحید اُسْمَاء و صفات پس منظر میں چلی گئیں اور انہیں اسلام و کفر کا معیار صرف توحید حاکمیت ہی میں نظر آنے لگا۔

اس میں کوئی شک نہیں ہے کہ مسلمانوں کا اس بات پر اتفاق ہے کہ حاکم صرف اللہ ہی کی ذات ہے اور یہ کوئی نئی بحث نہیں ہے بلکہ اُصول فقہ کی قدیم و جدید کتابوں میں حکم کی اباحت کے ذیل میں 'حاکم' کے عنوان کے تحت اس موضوع پر مفصل مباحث موجود

ہیں۔ علاوہ ازیں عقائد کی کتب میں بھی یہ بات مختلف عنوانات کے تحت موجود ہے کہ غیر اللہ کے قانون کے مطابق فیصلے کرنا کفر، ظلم اور فسق ہے۔ اصل سوال اللہ کے حاکم ہونے یا نہ ہونے میں اختلاف کا نہیں ہے بلکہ سوال درحقیقت یہ ہے کہ سلف صالحین نے توحید کی جو تین اقسام بیان کی تھیں کیا وہ توحید حاکمیت کو بھی شامل تھیں یا نہیں؟ اگر نہیں تو سلف صالحین کا تصور توحید ناقص تھا؟ اور اگر ہیں تو ایک نئی اصطلاح وضع کرنے کی ضرورت کیوں پیش آئی؟ ذیل میں ہم اس موضوع پر اہل سنت کے علماء کے اقوال کی روشنی میں بحث کر رہے ہیں۔

پہلا موقف

توحید حاکمیت کی اصطلاح استعمال کرنے کے بارے میں سلفی علماء کے تین موقف ہیں۔ بعض علماء کا کہنا یہ ہے کہ اس اصطلاح کا استعمال جائز ہے کیونکہ 'لا مشاحۃ فی الإصطلاح'۔ ایسے علماء کی تعداد بہت ہی کم ہے جن میں نمایاں نام شیخ عبدالرحمن بن عبدالخالق یوسف رحمۃ اللہ علیہ کا ہے جنہوں نے اپنی کتاب 'الصراط' میں توحید حاکمیت کی اصطلاح استعمال کی ہے۔

دوسرا موقف

دوسرا موقف سلفی علماء کی ایک معتد بہ جماعت کا ہے کہ توحید کی تین ہی اقسام ہیں۔ توحید حاکمیت بھی دراصل توحید الوہیت یا توحید ربوبیت ہی کا ایک پہلو ہے۔ لہذا نئی اصطلاح وضع کرنے کی ضرورت نہیں ہے۔ سلف کی اصطلاحات جامع و مانع ہیں، انہی پر اکتفا کرنا چاہیے۔ سابقہ مفتی اعظم سعودی عرب شیخ بن باز رحمۃ اللہ علیہ فرماتے ہیں:

”لیست أقسام التوحید أربعة وإنما هی ثلاثة كما قال أهل العلم وتوحید الحاکمیة داخل فی توحید العبادة. فمن توحید العبادة الحکم بما شرع الله، والصلاة والصیام والزکاة والحج والحکم بالشرع کل هذا داخل فی توحید العبادة.“

”توحید کی اقسام چار نہیں ہیں بلکہ تین ہی ہیں جیسا کہ اہل علم کا کہنا ہے۔ توحید حاکمیت دراصل توحید عبادت (الوہیت) میں داخل ہے۔ پس توحید عبادت

(اُلُوہیت) میں یہ بھی شامل ہے کہ اللہ کی نازل کردہ شریعت کے مطابق فیصلے کیے جائیں۔ نماز، روزہ، حج، زکوٰۃ اور اللہ کی شریعت کے مطابق فیصلے کرنا یہ توحید عبادت میں داخل ہے۔“

شیخ عبداللہ بن الغنیمان اور شیخ عبدالعزیز بن عبداللہ الراجحی رحمۃ اللہ علیہما نے بھی یہی موقف بیان کیا ہے۔

تیسرا موقف

یہ موقف بھی سلفی علماء کی ایک بڑی جماعت کا ہے۔ اس موقف کے مطابق توحید حاکمیت کی اصطلاح وضع کرنا ہی بدعت اور گمراہی ہے لہذا اس سے اجتناب لازم ہے۔ یہ موقف شیخ صالح العثیمین رحمۃ اللہ علیہ، علامہ البانی رحمۃ اللہ علیہ اور شیخ صالح الفوزان رحمۃ اللہ علیہ وغیرہ کا ہے۔ شیخ صالح العثیمین رحمۃ اللہ علیہ سے جب توحید کی چوتھی قسم توحید حاکمیت کے بارے سوال ہوا تو انہوں نے جواب دیا:

”السؤال: ما تقول عفا الله عنك في من أضاف للتوحيد قسماً رابعاً سماه توحيد الحاكمية؟ الجواب: نقول: إنه ضال، وجاهل، لأن توحيد الحاكمية هو توحيد الله عز وجل فالحاكم هو الله فإذا قلت التوحيد ثلاثة أنواع كما قاله العلماء، توحيد الربوبية، فإن توحيد الحاكمية داخل في توحيد الربوبية، لأن توحيد الربوبية هو توحيد الحكم والخلق والتدبير لله عز وجل وهذا قول محدث منكر، وكيف توحيد الحاكمية؟ ما يمكن أن توحيد الحاكمية المعنى أن يكون حاكم الدنيا كلها واحد أم ماذا؟ فهذا قول محدث مبتدع منكر، ينكر على صاحبه، ويقال له: إن أردت الحكم فالحكم لله وحده، وهو داخل في توحيد الربوبية، لأن الرب هو الخالق المالك المدبر للأموال كلها، فهذه بدعة وضلالة، نعم.“

”سوال: آپ اس شخص کے بارے کیا کہتے ہیں جس نے توحید کی چوتھی قسم توحید حاکمیت بنا لی ہے۔ جواب: ہم کہتے ہیں: وہ گمراہ اور جاہل ہیں۔ توحید حاکمیت

سے مراد اللہ کی توحید ہی ہے۔ پس حاکم صرف اللہ ہی ہے۔ پس اگر آپ یہ کہتے ہیں کہ توحید کی تین اقسام ہیں جیسا کہ علما نے کہا ہے: توحید ربوبیت (توحید اُلوہیت اور توحید اسماء و صفات)۔ توحید حاکمیت، توحید ربوبیت کا حصہ ہے کیونکہ توحید ربوبیت ہی توحید حکم، توحید علق اور توحید تدبیر وغیرہ ہے۔ (توحید حاکمیت کو علیحدہ قسم بنانا) ایک بدعی اور منکر قول ہے۔ توحید حاکمیت کیسے ہوگی؟ یہ عملاً ممکن نہیں ہے کہ حاکمیت ایک ہی ہو جائے یعنی ساری دنیا کا حاکم ایک ہی ہو؟ یا پھر توحید حاکمیت سے مراد کیا ہے؟ توحید حاکمیت کا قول ایک بدعتی اور منکر کا قول ہے۔ اس قول کے صاحب کا انکار کیا جائے گا اور اس سے کہا جائے گا کہ اگر اس سے تیری مراد حکم ہے تو حکم دینے کا اختیار تو اللہ ہی کی ذات کو ہے اور وہ توحید ربوبیت میں داخل ہے کیونکہ رب سبحانہ و تعالیٰ ہی خالق مالک اور تمام امور کا مدبر ہے۔ پس توحید حاکمیت کی علیحدہ قسم بنانا بدعت اور گمراہی ہے۔ جی ہاں!“

شیخ صالح العثیمین رحمۃ اللہ علیہ نے اس بحث کو اجاگر کیا ہے کہ توحید حاکمیت سے کیا مراد ہو سکتی ہے۔ توحید حاکمیت کا ایک مفہوم تو یہ ہو سکتا ہے کہ حاکم اور شارع اللہ ہی کی ذات ہے یعنی حکم دینے کا اختیار صرف اللہ ہی کو ہے۔ اس پہلو سے یہ توحید ربوبیت میں داخل ہے کیونکہ حکم جاری کرنا اللہ کا ایک فعل ہے اور اس کے اس فعل میں اس کے ساتھ کسی کو شریک نہیں ٹھہرانا چاہیے۔ توحید حاکمیت کا ایک دوسرا مفہوم شیخ بن باز رحمۃ اللہ علیہ نے بیان کیا ہے کہ بندے اپنے افعال میں اللہ ہی کو حاکم قرار دیں۔ اس اعتبار سے یہ توحید اُلوہیت میں داخل ہے۔ یہ دونوں پہلو ہی مطلوب ہیں لہذا توحید حاکمیت ایک پہلو سے توحید ربوبیت اور دوسرے پہلو سے توحید اُلوہیت میں داخل ہے۔

علامہ البانی رحمۃ اللہ علیہ کا کہنا یہ ہے کہ بعض افراد نے اپنی سیاسی تعبیرات کو شرعی معنی پہنانے کے لیے توحید حاکمیت کی اصطلاح وضع کی ہے۔ ایک جگہ فرماتے ہیں:

”الحاکمۃ فرع من فروع توحید الألوہیة والذین یدندنون بہذہ الکلمۃ المحدثۃ فی العصر الحاضر، یتخذون سلاحاً لیس لتعلیم المسلمین التوحید الذی جاء به الأنبياء والرسل کلہم وإنما سلاحا سیاسياً.“

”حاکمیت‘ توحید اُلُوہیت کے فروعات میں سے ایک فرع ہے۔ جو لوگ عصر حاضر میں اس بدعتی کلمے کو لیے پھرتے ہیں وہ اس اصطلاح کے ذریعے مسلمانوں کو اس توحید کی تعلیم نہیں دینا چاہتے جسے تمام انبیاء و رسل لے کر آئے بلکہ یہ لوگ اس اصطلاح کو سیاسی اسلحے کے طور پر استعمال کرتے ہیں۔“

شیخ عبدالعزیز الراجھی رحمۃ اللہ علیہ کا کہنا ہے کہ توحید حاکمیت میں غلو نے توحید اُلُوہیت کو پس پشت ڈال دیا ہے۔ ایسی جماعتیں یا گروہ بھی وجود میں آگئے ہیں جو توحید اُلُوہیت کو نظر انداز کرتے ہوئے توحید حاکمیت کا تکرار کر رہے ہیں، جس کی وجہ سے توحید کے صحیح تصور میں عدم توازن پیدا ہو رہا ہے۔ شیخ فرماتے ہیں:

”توحید الحاکمیة هل هو من أقسام توحید الربوبیة أم الألوہیة؟
الجواب: توحید الحاکمیة نوع فرد من أفراد توحید العبادة، وجعله من توحید الحاکمیة هذا غالت بعض الجماعات، بعض الجماعات غالوا فی توحید الحاکمیة، وبعض الجماعات صیروہ فرداً، توحید الحاکمیة من أنواع توحید العبادة، یجب أن تفرد الله بالدعاء والذبح والنذر والحکم تتحاکم إلى شرعه، لماذا تخصص لو یأتی واحد یقول: توحید الدعاء ویجعله توحیداً، توحید النذر، توحید الطواف، توحید الصلاة، توحید الركوع، توحید السجود، توحید الحاکمیة کلها توحید العبادة داخله فی مسمى توحید العبادة، وحد الله أی: أن توحد الله فی الركوع والسجود والذبح والنذر والحاکمیة وغيرها. هذا الأصح، لكن غالی بعض الناس أو الجماعات الذین معرفون الآن فغالوا فی توحید الحاکمیة وصاروا لا یتکلمون إلا عن توحید الحاکمیة ویکفرون الحکام، لأنهم لم یحکموا بالشریعة ولكن لا یتکلمون فی الشرك لا یتکلمون فی الدعاء لغير الله ولا فی الذبح ولا فی النذر مع أن هذا شرك، القبور عندهم وأمامهم وبین أیدیهم یذبح لها وینذر لها ولا یتکلمون ولا یتکلموا إلا فی

توحید الحاکمیت لہذا؟ الحاکمیت فرد من الأفراد أنكر الشرك فى الدعاء والذبح والنذر كما أنك تنكر على الحكام عدم الحكم بما أنزل الله لما ذا تخصص؟ فرد من أفراد العبادة . نعم .“

”سوال: توحید حاکمیت، توحید ربوبیت کی قسم ہے یا توحید اُلوہیت کی؟ جواب: توحید حاکمیت، توحید عبادت (اُلوہیت) کے افراد میں سے ایک فرد ہے۔ توحید حاکمیت کو ایک مستقل قسم قرار دیتے ہوئے بعض جماعتوں نے غلو کیا ہے۔ بعض جماعتوں نے توحید حاکمیت میں غلو کیا ہے جبکہ بعض جماعتیں اسے ایک فرد قرار دیتی ہیں۔ توحید حاکمیت، توحید عبادت (اُلوہیت) کی ایک قسم ہے۔ یہ بات واجب ہے کہ انسان اپنی دعا، ذبح، نذر اور حکم میں اللہ ہی کی شریعت کی طرف اپنا مقدمہ لے جاتے ہوئے اپنے ان افعال میں توحید کو برقرار رکھے۔ (میں کہتا ہوں) توحید حاکمیت ہی کو خاص کیوں کیا جاتا ہے۔ اگر کوئی شخص یہ کہے: توحید دعا اور اس کو توحید کی ایک مستقل قسم قرار دے یا توحید نذر، توحید طواف، توحید نماز، توحید رکوع، توحید سجود [یعنی نذر، طواف، نماز، رکوع اور سجود صرف اللہ ہی کے لیے ہیں تو توحید کی یہ قسمیں بنانے میں بھی کیا حرج ہے؟] توحید حاکمیت تمام کی تمام توحید عبادت (اُلوہیت) کے مفہوم میں داخل ہے۔ اللہ کی توحید اختیار کرو یعنی رکوع، سجود ذبح، نذر اور حاکمیت وغیرہ میں۔ یہ بات صحیح ہے لیکن بعض افراد اور معروف جماعتوں نے توحید حاکمیت میں غلو کیا ہے۔ یہ لوگ توحید حاکمیت کے علاوہ کچھ بیان ہی نہیں کرتے اور مسلمان حکمرانوں کی تکفیر کرتے ہیں کیونکہ یہ حکام شریعت کے مطابق فیصلے نہیں کرتے۔ یہی لوگ غیر اللہ کے لیے دعا کرنے، غیر اللہ کے لیے ذبح کرنے اور غیر اللہ کے لیے نذر ماننے کے بارے میں فتوے نہیں دیتے حالانکہ یہ بھی شرک ہے اور ان حضرات کے سامنے اور اردگرد قبریں ہیں، ان کے سامنے غیر اللہ کے لیے ذبح کیا جاتا ہے اور نذریں مانی جاتی ہیں (لیکن پھر بھی یہ حضرات اس توحید پر توجہ نہیں دیتے)۔ غیر اللہ سے دعا کرنے، ذبح کرنے اور نذر ماننے کے شرک کا بھی اسی طرح انکار ہوگا جس طرح حکام کے اللہ کی نازل کردہ شریعت کے مطابق فیصلے نہ کرنے کا آپ انکار کرتے ہیں۔ توحید حاکمیت، توحید عبادت کے افراد میں سے ایک فرد ہے۔ جی ہاں!“

اسی طرح شیخ صالح الفوزان رحمۃ اللہ علیہ فرماتے ہیں:

”یا فضیلة الشیخ وفقکم اللہ ما حکم من یقول: معنی لا إله إلا الله
 ہی: لا حاکمیت إلا اللہ؟ الشیخ: ما شاء اللہ! هذا أخذ جزء جزء
 قليل من معنی لا إله إلا الله و ترك الأصل الذی هو التوحید
 والعبادة. لا إله إلا الله معناها: لا معبود بحق إلا الله. فهی
 تنفی الشرك وتثبت التوحید، والحاکمیت جزء من معنی لا إله إلا الله
 ولكن الأصل هو التوحید، الأصل فی لا إله إلا الله هو التوحید
 ﴿وما أمروا إلا ليعبدوا إلهها واحدا﴾ ﴿وما أمروا إلا ليعبدوا الله
 مخلصين له الدين﴾ ﴿وما خلقت الجن والانس إلا ليعبدون﴾
 لكن هذه فتنة هؤلاء الذين يقولون هذه المقالة، إما أنهم جهال
 يفسرون كلام الله وكلام رسوله، هو ليس عندهم علم، إنما هم
 أصحاب ثقافة عامة، ويسمونهم 'مفكرين' لكن ليس لهم فقه فی
 دين الله، وعدم الفقه فی دين الله آفة... على كل حال هو تفسير
 ناقص جدا، ولا ينفع حتى لو حکم، لو قامت المحاكم على تحکيم
 الشريعة فی المخاصمات بين الناس والأعراض والحدود، وترك
 أمر الشرك والأضرحة قائما، فهذا لا ينفع ولا يفيد شيئا ولا يعتبروا
 مسلمين بذلك حتى يزيلوا الشرك ويهدموا الأوثان، النبي ﷺ بدأ
 بهدم الأوثان قبل أن يأمر الناس بالصلاة والصيام والزكاة والحج،
 تعلمون أنه أقام فی مكة ثلاثة عشر سنة، يأمر بالتوحید وينهى عن
 الشرك، حتى إذا تمهدت العقيدة وقامت العقيدة ووجد من
 المسلمين من يؤازر الرسول ﷺ على أمر الجهاد، نزلت عليه شرائع
 الإسلام: الصلاة والصيام والحج وبقية شرائع الإسلام، البناء لا
 يقوم إلا على الأساس، لا بد من الأساس أولا ثم البناء

ولذلك شهادة أن لا إله إلا الله وأن محمدا رسول الله هي أول أركان الإسلام والنبي ﷺ يقول فليكن أول ما تدعوهم إليه: شهادة أن لا إله إلا الله وأن محمدا رسول الله، نعم، بعضهم كتب كتاب يقول فيه: إن الله خلق الخلق ليحققوا الحاكمية في الأرض، هذا مخالف لقوله تعالى ﴿وما خلقت الجن والإنس إلا ليعبدون﴾ يعنى ما راح للآية هذه، بل خلقهم من أجل يحققوا الحاكمية، يا سبحان الله! الله تعالى يقول: وما خلقت الجن والإنس إلا ليعبدون وأنت تقول ليحققوا الحاكمية؟ نعم؛ من أين جاء بهذا التفسير؟ وفى

الحقيقة هم مكفرين لا مفكرين، فانتبه! ﴿

سوال: شیخ صاحب اللہ آپ کو توفیق دے، اس شخص کا حکم بیان کریں جو 'لا إله إلا الله' کا معنی یہ بیان کرتا ہو کہ اس سے مراد یہ ہے کہ حاکمیت اللہ کے علاوہ کسی کی نہیں ہے؟ جواب: ماشاء اللہ! یہ کلمہ توحید 'لا إله إلا الله' کا ایک جزء بلکہ بہت ہی قلیل جزء ہے۔ اس تفسیر کے ذریعے کلمہ توحید کے اصل مقصود کو چھوڑ دیا گیا ہے اور وہ ہے توحید اور عبادت۔ 'لا إله إلا الله' کا معنی ہے کوئی حقیقی معبود اللہ کے سوا نہیں ہے۔ یہ تصور شرک کی نفی بھی کرتا ہے اور توحید کو ثابت بھی کرتا ہے۔ حاکمیت 'لا إله إلا الله' کا ایک جزء ہے جبکہ اس کلمے کی اصل، توحید ہے۔ 'لا إله إلا الله' میں اصل مفہوم توحید کا ہے جیسا کہ ارشاد باری تعالیٰ ہے: اور نہیں انہیں حکم دیا گیا مگر یہ کہ وہ ایک ہی معبود کی عبادت کریں۔ اسی طرح ارشاد ہے: اور انہیں نہیں حکم دیا گیا مگر اس کا کہ وہ اللہ کی عبادت کریں اس کے لیے اپنے دین کو خالص کرتے ہوئے۔ اسی طرح ارشاد ہے: اور میں نے نہیں پیدا کیا جنوں اور انسانوں کو مگر اس لیے کہ وہ میری عبادت کریں۔ 'لا إله إلا الله' کی حاکمیت کے ذریعے تفسیر کرنا درحقیقت ان لوگوں کا فتنہ ہے جو اس قسم کی باتیں کرتے ہیں۔ یا تو یہ لوگ جاہل ہیں، اللہ اور اس کے رسول ﷺ کے کلام کی تفسیر کرتے ہیں، حالانکہ ان کے پاس اس کا علم نہیں ہے۔ یہ لوگ درحقیقت تہذیب و کلچر کے میدان کے لوگ ہیں اور 'مفکرین' کہلاتے ہیں لیکن ان کے پاس اللہ کے

دین کی سوجھ بوجھ موجود نہیں ہے۔ جبکہ اللہ کے دین کی سوجھ بوجھ نہ ہونا ایک آفت ہے... بہر حال یہ ایک بہت ہی ناقص تفسیر ہے۔ اگر اللہ کی حاکمیت قائم کر بھی دی جائے تو پھر بھی یہ تفسیر بے فائدہ ہوگی۔ اگر عدالتیں لوگوں کے مابین جھگڑوں، حدود و عزت کے مسائل میں اللہ کی نازل کردہ شریعت کے مطابق فیصلے کرنے بھی لگ جائیں اور حال یہ ہو کہ معاشرے میں شرک موجود ہو، مزار قائم ہوں تو یہ توحید حاکمیت کوئی فائدہ نہ دے گی اور لوگ اس توحید کی وجہ سے مسلمان نہیں ہو جائیں گے جب تک کہ وہ شرک کی جڑ نہ کاٹ دیں اور بتوں کو گرا دیں۔ اللہ کے نبی ﷺ نے لوگوں کو نماز، روزہ، حج اور زکوٰۃ کا حکم دینے سے پہلے اپنی دعوت کا آغاز بتوں کو گرانے سے کیا۔ آپ لوگ جانتے ہیں کہ آپ نے تیرہ سال مکہ میں قیام کیا۔ اس دوران آپ توحید کا حکم دیتے تھے اور شرک سے روکتے تھے یہاں تک کہ جب عقیدہ درست و صحیح ہو گیا اور مسلمانوں میں جہاد کے حکم پر آپ کی مدد کرنے والے میسر آ گئے تو نماز، روزہ، حج اور بقیہ شریعت نازل ہونا شروع ہوئی۔ عمارت اپنی بنیاد پر قائم ہوتی ہے۔ پہلے بنیاد کو پکڑیں پھر عمارت تعمیر کریں۔ یہی وجہ ہے کہ 'لا إله إلا الله محمد رسول الله' کی گواہی دینا اسلام کا پہلا رکن ہے۔ ان میں سے کسی نے ایک کتاب لکھی ہے جس میں کہا ہے: اللہ نے اپنی مخلوق کو اس لیے پیدا کیا ہے کہ وہ زمین میں اللہ کی حاکمیت قائم کریں۔ یہ قول آیت مبارکہ ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ کے خلاف ہے۔ یعنی اس شخص کو یہ آیت مبارکہ راس نہ آئی۔ (اس کا کہنا یہ ہے) بلکہ ان کو اس لیے پیدا کیا کہ وہ حاکمیت کو ثابت کریں۔ سبحان اللہ! اللہ تعالیٰ فرماتے ہیں: "میں نے جنوں اور انسانوں کو اپنی عبادت ہی کے لیے پیدا کیا ہے، اور تم یہ کہتے ہو کہ اس لیے پیدا فرمایا تاکہ اللہ کی حاکمیت ثابت کریں۔ جی ہاں! یہ تفسیر کہاں سے لے آئے ہیں؟ درحقیقت یہ لوگ تکفیری ہیں نہ کہ مفکرین۔ ان سے خبردار رہیں!"

شیخ عبدالسلام بن برجس آل عبدالکریم فرماتے ہیں:

"فمن ثم وضع توحيد الحاكمية قسيماً لأقسام التوحيد المعروفة الثلاثة هو من الأمور التي أدخلها بعض من انحرف في مسائل

التكفير فى هذا العصر كجماعة الإخوان المسلمين و غيرهم و هو

ليس فى شىء .” ۹

”توحید حاکمیت کو توحید کی تین معروف اقسام کی طرح ایک مستقل قسم ان لوگوں نے قرار دیا ہے جنہوں نے عصر حاضر میں مسئلہ تکفیر میں اہل سنت کے منہج سے انحراف کیا ہے جیسا کہ الاخوان المسلمون وغیرہ ہیں۔ توحید کی اس قسم کی کوئی حقیقت نہیں ہے۔“

شیخ ابو عبد المعز محمد علی فرکوس الجزائری فرماتے ہیں:

”هل شرح سيد القطب ل”لا إله إلا الله“ يعد أفضل شروحات كلمة التوحيد؟ الجواب: . . . فتفسير سيد قطب وأخيه محمد قطب لمعنى لا إله إلا الله بالحاكمة أى لا حاكم إلا الله تفسير قاصر غير صحيح فكيف يكون الأفضل؟ فهو مخالف لما عليه تفسير السلف الصالح لمعنى لا إله إلا الله و هو لا معبود بحق إلا الله ويدل عليه قوله تعالى ﴿ذلك بأن الله هو الحق وأن ما يدعون من دونه هو الباطل وأن الله هو العلى الكبير﴾ وقوله تعالى ﴿ولقد بعثنا فى كل أمة رسولا أن اعبدوا الله واجتنبوا الطاغوت﴾ وقوله تعالى ﴿واعبدوا الله والا تشرکوا به شیئا﴾ وقوله تعالى ﴿وما خلقت الجن والإنس إلا ليعبدون﴾ وقوله ﷺ ((أمرت أن أقاتل

الناس حتى يشهدوا أن لا إله إلا الله)).“ ۱۰

”سوال: کیا سید قطب کی ’لا إله إلا الله‘ کی تفسیر کلمہ توحید کی افضل ترین شرح ہے؟ جواب: ... سید قطب اور ان کے بھائی محمد قطب نے ’لا إله إلا الله‘ کی تفسیر حاکمیت کے ساتھ کی ہے یعنی ’لا إله إلا الله‘ سے مراد ’لا حاکم إلا الله‘ ہے، یہ تفسیر ایک ناقص اور غیر صحیح تفسیر ہے چہ جائیکہ کہ اس کو افضل قرار دیا جائے۔ ان دونوں بھائیوں کی یہ تفسیر اس معنی کے خلاف ہے جو سلف صالحین نے ’لا إله إلا الله‘ کا بیان کیا ہے اور وہ معنی یہ ہے کہ اس سے مراد ’لا

معبود بحق إلا اللہ ہے۔ یعنی اللہ کے سوا کوئی حقیقی معبود نہیں ہے۔ سلف کی اس تفسیر پر درج ذیل آیات اور احادیث شاہد ہیں: ارشاد باری تعالیٰ ہے: یہ اس وجہ سے کہ اللہ سبحانہ و تعالیٰ ہی حقیقی معبود ہے اور جن کو یہ اللہ کے سوا پکارتے ہیں وہ معبودان باطلہ ہیں اور بلاشبہ اللہ تعالیٰ ہی عظیم اور بڑا ہے۔ اسی طرح ارشاد باری تعالیٰ ہے: اور ہم نے ہر امت میں ایک رسول بھیجا تا کہ تم اللہ کی عبادت کرو اور طاغوت سے بچو۔ اسی طرح ارشاد ہے: اللہ ہی کی عبادت کرو اور اس کے ساتھ کسی کو شریک نہ ٹھہراؤ۔ اسی طرح ارشاد ہے: اور نہیں میں نے پیدا کیا جنوں اور انسانوں کو مگر اس لیے کہ وہ میری عبادت کریں۔ اسی طرح حدیث مبارکہ میں ہے: مجھے یہ حکم دیا گیا ہے کہ میں لوگوں سے قتال کروں یہاں تک کہ وہ لا إله إلا اللہ کی گواہی دیں۔“

شیخ ربيع ◀ اور شیخ ابراہیم الرحلی ▶ نے بھی تقریباً یہی موقف بیان کیا ہے۔

خلاصہ کلام

اس میں کوئی شک نہیں ہے کہ توحید حاکمیت کی اصطلاح سلف صالحین کے دور میں نہیں تھی اور یہ جدید دور کی اصطلاح ہے۔ اب سوال یہ ہے کہ کیا اس اصطلاح کا استعمال جائز ہے یا غیر صحیح یا بدعت؟ جیسا کہ یہ تینوں موقف سلفی علماء میں پائے جاتے ہیں۔ یہ بات درست ہے کہ نئی اصطلاح وضع کرنے میں کوئی حرج نہیں ہے جبکہ اس کی ضرورت ہو۔ لیکن بغیر کسی وجہ و ضرورت کے نئی نئی اصطلاحات کا استعمال انتشار ذہنی کا باعث بن سکتا ہے۔ لہذا جب توحید حاکمیت، توحید الوہیت یا ربوبیت میں شامل ہے اور ان کی ایک فرع یا فرد ہے تو اسے علیحدہ بیان کرنے کی بجائے انہی دو اقسام کے ذیل میں بیان کرنا چاہیے جیسا کہ شیخ بن باز رحمۃ اللہ علیہ کا موقف ہے۔

پس علیحدہ سے توحید حاکمیت کی اصطلاح کا استعمال غیر ضروری اور درست نہیں ہے لیکن اگر کوئی شخص مجرد اسے بطور اصطلاح استعمال کرے تو اس پر بدعتی یا گمراہ ہونے کا فتویٰ نہیں لگایا جائے گا۔ شیخ عبداللہ الغنیمان رحمۃ اللہ علیہ فرماتے ہیں:

”وجعله قسم رابعا ليس له وجه، لأنه داخل في الأقسام الثلاثة، و التقسيم بلا مقتضى يكون زيادة كلام لا داعي له، والأمر سهل فيه

علی کل حال؛ إذ جعل قسماً مستقلاً فهو مرادف؛ ولا محذور
فیہ۔ ﴿۱۴﴾

’اور توحید حاکمیت کو چوتھی قسم بنانے کی کوئی ضرورت نہیں ہے کیونکہ یہ پہلی تین
اقسام میں داخل ہے۔ بغیر ضرورت کے کوئی تقسیم کرنا زیادتی کلام ہے جس کی وجہ
یہاں موجود نہیں ہے۔ بہر حال معاملہ آسان ہی ہے۔ اگر کسی نے چوتھی قسم بنا بھی
لی تو یہ ایک مترادف اصطلاح ہے جس میں کوئی مانع نہیں ہے۔‘

لیکن اگر کوئی شخص توحید حاکمیت کی اصطلاح کو ایسے مقاصد کے لیے استعمال کرتا
ہے کہ اس سے کئی ایک مزید بدعتی افکار جنم لیتے ہوں یا توحید کا صحیح تصور مسخ ہو رہا ہو یا
توحید کی اقسام کی مساوی اہمیت میں عدم توازن پیدا کیا جا رہا ہو یا دین کے کسی شعبے میں
اس اصطلاح کے ذریعے غلو پیدا کیا جا رہا ہو تو ایسے حالات میں توحید کے صحیح تصور کی
حفاظت کی خاطر بلاشبہ اس اصطلاح کے استعمال سے روکا جائے گا اور اس کو استعمال
کرنے والوں پر بدعتی یا گمراہ کا فتویٰ لگانا جائز ہوگا جیسا کہ شیخ صالح العثیمین رحمۃ اللہ علیہ،
علامہ البانی رحمۃ اللہ علیہ اور شیخ صالح الفوزان رحمۃ اللہ علیہ وغیرہ کا موقف ہے۔ سلفی علماء کے دو مختلف
موقفوں میں ہمیں تطبیق کی یہی صورت نظر آتی ہے کہ عام حالات میں توحید حاکمیت کی
اصطلاح کے استعمال کا جواز درست معلوم ہوتا ہے لیکن بعض متعین حالات میں نہیں۔
واللہ اعلم بالصواب!

مصادر و مراجع

1-Dr.Ahmed bin Abdul Karim Najeeb, Altawheed fil Hakmiyyah,Retrieved
ed 06 June2012 from <http://www.saaidd.net/Doat/Najeeb/f112.htm>

۲-ابن أبی العز الحنفی، شرح الطحاویة فی العقیدة السلفیة، المکتب الإسلامی،
بیروت، الطبعة الرابعة، ۱۳۹۱ھ، ص ۷۷

3-Sheikh Muhammad Ali Ferkous, Sharh o Syed Qutab La Ilaha Illallah,
Retrieved 06 June 2012 from <http://www.ferkous.com/rep/Ba27.php>

۴-بن باز الشیخ، مجموع الفتاوی، الرئاسة العامة للبحوث العلمیة والإفتاء،

المملكة السعودية العربية ، ٣٠ / ٣٢٨

٥- محمد صالح العثيمين الشيخ، لقاء الباب المفتوح، المكتبة الشاملة، ١٥٠ / ١٢، لقاءات كان يعقدها الشيخ بمنزله كل خميس، بدأت في أواخر شوال ١٤١٢ هـ وانتهت في الخميس ١٤ صفر عام ١٤٢١ هـ، عدد اللقاءات ٢٣٦ لقاء ورقم الجزء هو رقم اللقاء-

6-Abou Ishaq, Halil Hakmiyyah Qismun Rabayun, Retrieved 06 June 2012 from <http://www.driouch1.com/t7523-topic>

7-Abu Malik, Fatawa Kibarohlil Ilme fil Hakmiyyah, Retrieved 06 June 2012 from <http://www.muslim.net/vb/archive/index.php/t-328512.html> ml8-Ibid

9-Abu Malik, Fatawa Kibarohlil Ilme fil Hakmiyyah, Retrieved 06 June 2012 from <http://www.muslim.net/vb/archive/index.php/t-328512.html>

10-Sheikh Muhammad Ali Ferkous, Sharh o Syed Qutab La Ilaha Illallah Retrieved 06 June 2012 from <http://www.ferkous.com/rep/Ba27.php>

11-Sheikh Rabee Al-Madkhali, Al-tawheed Awwalan, Retrieved 06 June 2012 from http://rabee.net/show_book.aspx?pid=5&bid=158&gid=0

12-Abu Malik, Fatawa Kibarohlil Ilme fil Hakmiyyah, Retrieved 06 June 2012 from <http://www.muslim.net/vb/archive/index.php/t-328512.html>

13-Sheikh Abdullah Al-Ghunaymaan, Haqeeqat e Tawheed Al-Hakmiyyah Retrieved 06 June 2012 from <http://islamqa.com/ar/r ef/11745>



باب سوم
تکفیر کی شرعی بنیادیں

باب سوم

تکفیر کی شرعی بنیادیں

ہمارے علم کی حد تک اس وقت تین بڑی بنیادیں ہیں کہ جن کی وجہ سے حکمرانوں کی تکفیر کی جاتی ہے۔

آیت تکمیل

تکفیر کی پہلی بنیاد یہ آیت مبارکہ ہے:

﴿وَمَنْ لَّمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ﴾[❖]

”جو لوگ اللہ کی نازل کردہ شریعت کے مطابق فیصلے نہیں کرتے، وہی کافر ہیں۔“

اس آیت کے بارے ہم مفصل گفتگو سابقہ صفحات میں کر چکے ہیں، یہاں ہم اس سے متعلقہ کچھ مزید اجماحت کا تذکرہ بطور خلاصہ نقل کر رہے ہیں۔ جو لوگ حکمرانوں کی تکفیر کے قائل ہیں ان کے بقول حکمران چونکہ غیر اللہ کے قانون کو نافذ کرتے ہیں لہذا دائرہ اسلام سے خارج ہیں۔

ہمارے نزدیک حکمرانوں کی تکفیر میں اس آیت سے کیا جانے والا استدلال ائمہ اہل سنت کے منج کے خلاف ہے۔ ائمہ اہل سنت نے ہر حال میں اس فعل کے مرتکب کو کافر قرار نہیں دیا ہے۔ احادیث مبارکہ میں بہت سے کبیرہ گناہوں پر بھی کفر کا اطلاق کیا گیا ہے اور ان گناہوں کے مرتکبوں کے لیے کافر کا لفظ استعمال کیا گیا ہے۔ مثلاً آپ کا فرمان ہے: ((سَبَابُ الْمُسْلِمِ فُسُوقٌ وَقِتَالُهُ كُفْرٌ))[❖] اور ((من حلف بغير الله فقد كفر))[❖] اور ((مَنْ آتَى كَاهِنًا أَوْ عَرَا فَا فَصَدَقَهُ بِمَا يَقُولُ فَقَدْ كَفَرَ بِمَا أَنْزَلَ عَلَى مُحَمَّدٍ))[❖] اور ((بَيْنَ الْعَبْدِ وَبَيْنَ الْكُفْرِ تَرْكُ الصَّلَاةِ))[❖] اور ((إِذَا قَالَ الرَّجُلُ لِأَخِيهِ يَا كَافِرُ فَقَدْ بَاءَ بِهَا أَحَدُهُمَا))[❖] اور ((لَا تَرْجِعُوا بَعْدِي كَفَارًا يَضْرِبُ بَعْضُكُمْ رِقَابَ بَعْضٍ))[❖] اور ((لَا يَزْنِي الزَّانِي حِينَ يَزْنِي وَهُوَ مُؤْمِنٌ))[❖] وغیرہ جیسی احادیث مبارکہ۔

ایسی تمام روایات کی توجیہ و تاویل میں ائمہ اہل سنت کا کہنا یہ ہے کہ بعض اوقات کفر کا لفظ معصیت کے معنی میں بھی استعمال ہو جاتا ہے۔ اسی لیے اہل سنت کا کہنا یہ ہے کہ مذکورہ بالا کام کرنے والا شخص ایسا کافر نہیں ہے کہ وہ دائرہ اسلام سے خارج ہو جائے اور دائمی جہنمی ہو۔

اہل سنت کی ایک جماعت اس کو 'کفر دون کفر' قرار دیتی ہے اور کہتے ہیں کہ ایسے شخص کا کفر 'عملی کفر' ہے۔ ائمہ ثلاثہ امام مالک، امام شافعی، امام احمد رضی اللہ عنہم اور محدثین کا قول یہی ہے۔ جبکہ اہل سنت کا دوسرا گروہ یہ کہتا ہے کہ یہ کفر مجازی ہے نہ کہ حقیقی۔ امام ابوحنیفہ رضی اللہ عنہ اور اہل الرائے کا یہی قول ہے۔ لہذا ایسے شخص کو عملی کافر کہیں یا مجازی کافر، بہر حال اس بات پر جمیع اہل سنت کا اتفاق ہے کہ ایسا شخص کافر حقیقی نہیں ہے کہ جس سے وہ دائرہ اسلام سے خارج ہو یا آخرت میں دائمی جہنم کا مستحق ہو۔

اہل سنت و الجماعت یہ کہتے ہیں کہ جس کو اللہ تعالیٰ اور اس کے رسول صلی اللہ علیہ وسلم نے کافر کہا ہے تو ہماری کیا مجال ہے کہ ہم اسے کافر نہ کہیں لیکن وہ 'عملی کافر' یا 'مجازی کافر' ہے نہ کہ 'حقیقی کافر' کہ جو دائرہ اسلام سے خارج، واجب القتل اور دائمی جہنمی ہو۔ اس کے برعکس خوارج اور معتزلہ کا اس بات پر اتفاق ہے کہ ان احادیث کی وجہ سے گناہ کبیرہ کا مرتکب دائرہ اسلام سے خارج ہو جاتا ہے۔ ابن ابی العز رضی اللہ عنہ 'عقیدہ طحاویہ' کی شرح میں لکھتے ہیں:

”أن أهل السنة متفقون كلهم على أن مرتكب الكبيرة لا يكفر كفراً ينقل عن الملة بالكلية كما قالت الخوارج . . . وأهل السنة أيضاً متفقون على أنه يستحق الوعيد المرتب على ذلك الذنب كما وردت به النصوص . . . ثم بعد هذا الاتفاق تبين أن أهل السنة اختلفوا خلافاً لفظياً، لا يترتب عليه فساد، وهو: أنه هل يكون الكفر على مراتب، كفراً دون كفر؟ كما اختلفوا: هل يكون الإيمان على مراتب، إيماناً دون إيمان؟ وهذا الاختلاف نشأ من اختلافهم في مسمى 'الإيمان': هل هو قول وعمل يزيد وينقص، أم لا؟ بعد

اتفاقہم علی أن من سماه الله تعالى ورسوله كافرا نسيمه كافرا؛ إذ الممتنع أن يسمى الله سبحانه وتعالى الحاكم بغير ما أنزل الله كافرا؛ ويسمى رسوله من تقدم ذكره كافرا ولا نطلق عليهما اسم 'الكافر'. ولكن من قال: إن الإيمان قول وعمل يزيد وينقص قال: هو كفر عملي لا اعتقادي؛ والكفر عنده على مراتب؛ كفر دون كفر؛ كالإيمان عنده. ومن قال: إن الإيمان هو التصديق ولا يدخل العمل في مسمى الإيمان؛ والكفر هو الجحود؛ ولا يزيدان ولا ينقصان قال: هو كفر مجازي غير حقيقي؛ إذ الكفر الحقيقي هو الذي ينقل عن الملة. “



”جمع اہل سنت کا اس بات پر اتفاق ہے کہ کبیرہ گناہ کا مرتکب ایسا کفر نہیں کرتا کہ جس کی وجہ سے وہ ملت اسلامیہ سے کئی طور پر خارج ہو جائے جیسا کہ خوارج کا قول ہے... اہل سنت کا اس بات پر بھی اتفاق ہے کہ مرتکب کبیرہ اپنے اس گناہ کبیرہ پر اس وعید کا مستحق ہے جو خصوص میں وارد ہوئی ہے... پھر اس اتفاق کے بعد یہ بات واضح ہو جاتی ہے کہ اہل سنت کا اس مسئلے میں باہمی اختلاف لفظی اختلاف ہے اور اس سے کوئی فساد پیدا نہیں ہوتا۔ اہل سنت کا باہمی اختلاف اس میں ہے کہ کیا کفر کے بھی مختلف درجات ہیں مثلاً کفر دون کفر وغیرہ جیسا کہ اہل سنت کا اس مسئلے میں بھی اختلاف ہے کہ کیا ایمان کے بھی مختلف درجات ہیں مثلاً ایمان دون ایمان؟ اور ان کے اس اختلاف کی بنیاد ایمان کے ’مسمی‘ یعنی تعریف میں ان کا اختلاف ہے۔ کیا ایمان قول و عمل کا نام ہے جو گھٹتا ہے اور بڑھتا ہے یا ایسا نہیں ہے؟ اہل سنت کا اس بات میں بھی اتفاق ہے کہ جس کو اللہ اور اس کے رسول ﷺ نے کافر کہا ہے تو ہم بھی اسے کافر ہی کہیں گے کیونکہ یہ ناممکن امر ہے کہ اللہ سبحانہ و تعالیٰ اپنی نازل کردہ شریعت کے مطابق فیصلہ نہ کرنے والے کو کافر قرار دیں یا اللہ کے رسول ﷺ بعض افعال کے مرتکبین کو کافر کہیں، جیسا کہ پہلے احادیث گزر چکی ہیں؛ تو ہم ان افعال کے مرتکبین پر لفظ کافر کا اطلاق نہ کریں۔ پس جس کا کہنا یہ ہے کہ ایمان قول و عمل کا نام ہے اور یہ گھٹتا بڑھتا ہے تو

اس کے نزدیک یہ ’کفر عملی‘ ہے نہ کہ اعتقادی، اور ان علماء کے ہاں ایمان کی طرح کفر کے بھی کئی درجات ہیں جیسا کہ کفر دون کفر ہے۔ اور جن علماء کا کہنا یہ ہے کہ ایمان، تصدیق کا نام ہے اور عمل ایمان کے مسما یعنی تعریف میں داخل نہیں ہے اور کفر، انکار کا نام ہے اور یہ دونوں کم یا زیادہ نہیں ہوتے تو انہوں نے کہا: یہ مجازی کفر ہے نہ کہ حقیقی، جبکہ حقیقی کفر وہ ہے جو ملت اسلامیہ سے خارج کر دے۔“

ابن ابی العزائمی رضی اللہ عنہ نے اس بحث کو بھی خوب اچھی طرح نکھارا ہے کہ ’حکم بغیر ما انزل اللہ‘ ہر صورت میں ملت اسلامیہ سے خارج کرنے والا نہیں ہوتا۔ امام صاحب کا کہنا یہ ہے کہ اگر کوئی حکمران من جملہ شریعت اسلامیہ کے بارے میں یہ عقیدہ رکھتا ہو کہ اللہ تعالیٰ نے شریعت اسلامیہ کے مطابق فیصلے کرنے کو واجب قرار نہیں دیا ہے یا وہ شریعت اسلامیہ کو تیتن کے ساتھ شریعت اسلامیہ سمجھتے ہوئے اس کا استہزاء و مذاق اڑاتا ہو تو اس صورت میں وہ ایسے کفر کا مرتکب ہوگا کہ جس سے وہ دائرہ اسلام سے خارج ہو جائے اور اگر کوئی حکمران شریعت اسلامیہ کے مطابق فیصلے کرنے کو واجب سمجھتے ہوئے، اس کے مطابق فیصلے نہ کرے تو وہ کافر حقیقی نہیں بلکہ مجازی یا عملی کافر ہے۔ اور اسی طرح وہ قاضی یا حکمران جو اپنے اجتہاد میں خطا کی بنیاد پر اللہ کے احکام کے مطابق فیصلے نہ کرے تو یہ مجتہد خطی اور عند اللہ ماجور ہے۔ امام صاحب لکھتے ہیں:

”وهنا أمر يجب أن يتفطن له وهو: أن الحكم بغير ما أنزل الله قد يكون كفرا ينقل عن الملة وقد يكون معصية كبيرة أو صغيرة ويكون كفرا: إما مجازيا وإما كفرا أصغر على القولين المذكورين. وذلك بحسب حال الحاكم: فإنه إن اعتقد أن الحكم بما أنزل الله غير واجب، وأنه مخير فيه، أو استهان به مع تيقنه أنه حكم (الله) فهذا كفر أكبر. وإن اعتقد وجوب الحكم بما أنزل الله وعلمه في هذه الواقعة وعدل عنه مع اعترافه بأنه مستحق للعقوبة، فهذا عاص ويسمى كفرا مجازيا أو كفرا أصغر. ومن جهل حكم الله فيها مع بذل جهده واستفراغ وسعه في معرفة الحكم وأخطأ فهذا منخطى له

﴿﴾ ”أجر على اجتهداه وخطؤه مغفور.“

”یہاں ایک اہم نکتے کو سمجھنا ضروری ہے اور وہ یہ ہے کہ اللہ کی نازل کردہ شریعت کے مطابق فیصلہ نہ کرنا بعض اوقات ایک ایسا کفر ہوتا ہے جو ملت اسلامیہ سے خارج کر دیتا ہے اور بعض اوقات یہ گناہ کبیرہ یا گناہ صغیرہ ہوتا ہے اور ان دو صورتوں میں اس کو مجازی کفر یا کفر اصغر کہیں گے اور اس کا فیصلہ حکمران کے حالات کے مطابق ہو گا۔ اگر کسی حکمران کا یہ عقیدہ ہے کہ اللہ کی نازل کردہ شریعت کے مطابق فیصلہ کرنا غیر واجب ہے یا اختیاری ہے یا اس نے کسی حکم شرعی کو تین کے ساتھ اللہ کا حکم سمجھتے ہوئے اس کا مذاق اڑایا تو یہ تمام صورتیں کفر اکبر ہیں۔ اور اگر کسی حکمران نے کسی واقعے میں اللہ کی نازل کردہ شریعت کے مطابق فیصلہ کو تو واجب سمجھا لیکن اس نے اس شرعی حکم کے ساتھ اس مقدمے کا فیصلہ نہ کیا جبکہ وہ اس بات کا معترف بھی ہو کہ وہ اپنے اس عمل کی بنا پر سزا کا مستحق ہے تو ایسا حکمران گناہ گار ہے اور اس کے کفر کو مجازی کفر یا کفر اصغر کہیں گے۔ اسی طرح جو حکمران اپنی مقدور بھر کوشش اور طاقت صرف کرنے کے باوجود اللہ کا حکم معلوم نہ کر سکا اور اپنے اجتہاد میں خطا کی بنا پر اللہ کے حکم کے مطابق اس نے فیصلہ نہ کیا تو یہ حکمران مجتہد غلطی ہے اور اسے اپنے اجتہاد کا ثواب ملے گا اور اس کی خطا قابل معافی ہے۔“

یہ واضح رہے کہ شیخ کے قول ”إن الحكم بما أنزل الله غير واجب“ وأنہ مخیر فیہ“ سے مراد مکمل شریعت کے بارے میں ایسا عقیدہ رکھنا ہے، کیونکہ بعض شرعی احکام میں تو اختیار خود شریعت نے دیا ہے۔ اباحت شرعی حکم ہی کی ایک قسم ہے اور کئی ایک شرعی احکام میں تخییر اللہ سبحانہ و تعالیٰ ہی کی طرف سے ابتداءً موجود ہے۔

دوسری اہم بات یہ ہے کہ ”أو استهان به مع يقينه أنه حكم الله“ کے مطابق اہل سنت کے نزدیک شرعی احکام کا مذاق و استہزاء اس وقت ملت اسلامیہ سے خارج کرے گا جبکہ حکمران کو اس بات کا یقین ہو کہ جس کا وہ مذاق اڑا رہا ہے وہ ایک شرعی حکم ہے۔ بعض اوقات یہ بھی ہوتا ہے کہ حکمران کسی حکم شرعی کا مذاق اس بنا پر اڑا رہا ہوتا ہے کہ وہ اسے اللہ کا حکم نہیں سمجھ رہا ہوتا ہے۔ پس اس صورت میں حکمران کی تکفیر میں اس کی

جہالت مانع ہوگی۔ ہمارے موجودہ حکمرانوں کی اکثریت احکام شریعہ سے جاہل بلکہ اجہل ہے۔ لہذا ان حالات میں اگر کسی حکمران کے منہ سے کوئی ایسا جملہ نکل جائے تو اسے پہلے تنبیہ کی جائے۔ اللہ کا حکم اس پر واضح کیا جائے اور اس کے استہزاء پر اس کا جو دینی مقام (status) ہوگا وہ بھی مفتیان کرام کو واضح کرنا چاہیے۔ اس سب کے باوجود بھی اگر حکمران اپنے کفریہ فعل پر مُصر ہو تو پھر یہ دیکھا جائے گا کہ حکمران کسی تاویل کا سہارا تو نہیں لے رہا ہے اور اس تاویل کی وجہ سے اس شرعی حکم کو منسوخ یا مباح یا عارضی و وقتی حکم تو نہیں سمجھ رہا ہے۔ اگر وہ کسی تاویل کا سہارا لے رہا ہے تو اس کی تاویل کا علمی جواب دیا جائے گا۔

حکمران کی تاویل کے علمی جواب کے بعد بھی اگر وہ حکمران کسی شرعی حکم کا استہزاء کرے یا اس کے مطابق فیصلہ نہ کرنے پر اصرار کرے تو اب جمیع مکاتب فکر کے اکابر علماء کی ایک جماعت اس پر کفر کا فتویٰ لگائے نہ کہ گلی گلی پھرنے والے مفتی حضرات یا جذباتی نوخیز نوجوان۔ اگر حکمران کی تکفیر پر جمیع مکاتب فکر کے علماء کا اتفاق نہ ہو تو پھر ہر عالم دین کو اپنی اجتہادی رائے کے مطابق فیصلہ دینے کا اختیار ہوگا لیکن ایسے حکمران کو قطعی کافر یا قطعی دائمی جہنمی کہنا جائز نہیں ہوگا کیونکہ اس حکمران کی تکفیر اب ایک اجتہادی اور اختلافی مسئلہ ہے اور اجتہادی و اختلافی مسائل میں عموماً علم ظنی حاصل ہوتا ہے۔ پس حکمران کی تکفیر میں علماء کے اختلاف سے شبہ پیدا ہو گیا ہے اور شبہ کی وجہ سے علم ظن حاصل ہوا۔

اگر کسی حکمران نے کسی شرعی حکم کا مذاق اڑایا بھی ہے یا کسی غیر شرعی حکم کے مطابق قانون سازی کی بھی ہے تو اس کی تکفیر میں جہالت، تاویل یا خوف مانع ہے یا نہیں؟ تکفیر سے پہلے اس کو دیکھنا ہوگا۔ علماء کی یہ ذمہ داری ہے کہ پہلے ایسے حکمران کی جہالت دور کریں، اس کی تاویل باطل کا جواب دیں، اس کو وعظ و نصیحت کریں۔ امر بالمعروف و نہی عن المنکر کا فریضہ سرانجام دیں اور اس شرعی حکم کے انکار کے نتائج و عواقب سے ڈرائیں اور اگر پھر بھی وہ حکمران اپنے کفر پر اڑا رہے تو ان بنیادی تقاضوں کو پورا کرنے کے بعد ہی اکابر علماء کا اجتماعی و اتفاقی فتویٰ ہی اس حکمران کی قطعی تکفیر کی بنیاد بن سکتا ہے۔ تکفیر کی یہی وہ کڑی شرائط ہیں کہ جن کی وجہ سے بعض اہل علم مثلاً حضرت عبداللہ بن عباس رضی اللہ عنہما

وغیرہ نے ﴿وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكٰفِرُونَ﴾ کو مطلق طور پر 'کفر دون' کفر پر محمول کیا ہے یعنی ایسا کفر جو حقیقی کفر نہیں ہے۔ امام حاکم رحمۃ اللہ علیہ نقل فرماتے ہیں:

”قال ابن عباس رضى الله عنهما: إنه ليس بالكفر يذهبون إليه إنه ليس كفرا ينقل عن الملة ﴿وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكٰفِرُونَ﴾ كفر دون كفر.“

”حضرت عبد اللہ بن عباس رضی اللہ عنہما نے کہا: جس کو وہ اختیار کرتے ہیں وہ کفر نہیں ہے۔ بے شک وہ ایسا کفر نہیں ہے جو ملت اسلامیہ سے خارج کر دے۔ اور آیت مبارکہ ﴿وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكٰفِرُونَ﴾ میں کفر دون کفر یعنی ایسا کفر جو کفر حقیقی نہیں ہے، کا ذکر ہے۔“

امام حاکم اور امام ذہبی رحمۃ اللہ علیہما نے اس روایت کو صحیح قرار دیا ہے۔ ﴿تفسیر طبری میں یہ قول عطاء اور طاؤس رضی اللہ عنہما سے بھی مروی ہے۔ حضرت عبد اللہ بن عباس رضی اللہ عنہما کے قول کا مفہوم یہ ہے کہ تقریباً ناممکن ہے کہ ایک مسلمان حکمران جانتے بوجھتے اللہ کے حکم کا مذاق اڑائے یا اس کو غیر ضروری سمجھے۔ جب بھی کوئی مسلمان حکمران اللہ کی نازل کردہ شریعت کے مطابق فیصلہ نہیں کرے گا تو یا تو اس میں جہالت مانع ہوگی یا کوئی اور ایسا دنیاوی عذر مثلاً دشمن کا ڈر یا خوف وغیرہ ہوگا جو اس کے اس کفریہ فعل کو کفر حقیقی کے درجے سے نکال کر کفر مجازی اور کفر عملی میں داخل کر دے گا۔

آیت ولایت

مسلمان حکمرانوں کی تکفیر کی دوسری بڑی بنیاد یہ آیت مبارکہ ہے:

﴿يٰۤاَيُّهَا الَّذِيْنَ اٰمَنُوْا لَا تَتَّخِذُوْا الْيَهُودَ وَالنَّصٰرٰى اَوْلِيَاۗءَ بَعْضُهُمْ اَوْلِيَاۗءُ بَعْضٍ وَّمَنْ يَتَوَلَّهٖمْ فَاِنَّهٗ مِنْهُمْ﴾

”اے اہل ایمان! تم یہود و نصاریٰ کو دوست نہ بناؤ، وہ ایک دوسرے کے دوست ہیں اور جو کوئی تم میں سے ان سے دوستی رکھے گا تو وہ بھی انہی میں سے ہے۔“

اس آیت مبارکہ سے حکمرانوں کی تکفیر پر ظاہری استدلال درست نہیں ہے۔ پہلی

بات تو یہ ہے کہ اس سے اگلی آیت میں یہ بات بالکل واضح طور موجود ہے کہ یہ خطاب اعتقادی منافقین سے ہے؛ کیونکہ اگلی آیت مبارکہ کے الفاظ ہیں:

﴿فَتَرَى الَّذِينَ فِي قُلُوبِهِمْ مَرَضٌ يُسَارِعُونَ فِيهِمْ يَقُولُونَ نَحْشَىٰ أَنْ تُصِيبَنَا دَائِرَةٌ ۗ﴾ ﴿۱۴﴾

”پس آپ دیکھتے ہیں کہ جن لوگوں کے دلوں میں نفاق کی بیماری ہے وہ انہی یہود و نصاریٰ میں گھتے چلے جاتے ہیں اور وہ کہتے ہیں ہمیں اندیشہ ہے کہ ہم پر کوئی گردشِ دوراں نہ آجائے۔“

اسی طرح اس سے اگلی دو آیات میں بھی منافقین ہی کا تذکرہ ہے۔ ارشادِ باری تعالیٰ ہے:

﴿وَيَقُولُ الَّذِينَ آمَنُوا هَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ أَنَّهُمْ لَمَعَكُمْ حَبِطَتِ أَعْمَالُهُمْ فَأَصْبَحُوا خُسِرِينَ . يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ أَذِلَّةَ عَلَى الْمُؤْمِنِينَ أَعِزَّةَ عَلَى الْكَافِرِينَ ۗ﴾ ﴿۱۵﴾

”اور اہل ایمان (ایک دوسرے سے) کہتے ہیں: کیا یہ ہیں وہ لوگ جنہوں نے اللہ کے بارے میں سخت قسمیں کھا کر کہا تھا کہ وہ لازماً تمہارے (یعنی مسلمانوں کے) ساتھ ہیں۔ ان کے اعمال ضائع ہو گئے اور وہ خسارہ پانے والوں میں سے ہو گئے۔ اے ایمان والو! اگر کوئی تم میں سے اپنے دین سے پھر جائے گا (مثلاً منافق ہو جائے) تو اللہ تعالیٰ ایسی قوم کو لائیں گے جو اللہ سے محبت کرتی ہوگی اور اللہ اس سے محبت کرتے ہوں گے اور یہ قوم اہل ایمان کے لیے نرم اور کافروں پر سخت ہوگی۔“

اسی لیے امام المفسرین امام ابن جریر طبری رحمۃ اللہ علیہ نے لکھا ہے کہ اس میں کوئی شک نہیں ہے کہ یہ آیات منافقین ہی کے بارے میں نازل ہوئی تھیں۔ امام ابن جریر طبری رحمۃ اللہ علیہ فرماتے ہیں:

”غیر اُنہ لا شک أن الآیة نزلت فی منافق کان یوالی یهودا أو نصاری
خوفا علی نفسه من دوائر الدهر لأن الآیة التی بعده هذه تدل علی

ذٰلِكَ وَذٰلِكَ قَوْلُهُ ﴿فَتَرَى الَّذِيْنَ فِيْ قُلُوْبِهِمْ مَّرَضٌ يُسَارِعُوْنَ فِيْهِمْ يَقُوْلُوْنَ نَحْشَى اَنْ تُصَيَّبَنَا دَاۓِرَةٌ﴾. ﴿١٦﴾

”اس میں کوئی شک نہیں ہے کہ یہ آیت مبارکہ ایسے منافق کے بارے میں نازل ہوئی ہے جو اپنے بارے میں آنے والے زمانے کے حالات کے خوف سے کسی یہودی یا عیسائی کو قلبی دوست بنا لیتا تھا۔ اس آیت مبارکہ کے بعد والی آیت اس بات پر دلالت کر رہی ہے اور وہ یہ آیت ہے: ﴿فَتَرَى الَّذِيْنَ فِيْ قُلُوْبِهِمْ مَّرَضٌ يُسَارِعُوْنَ فِيْهِمْ يَقُوْلُوْنَ نَحْشَى اَنْ تُصَيَّبَنَا دَاۓِرَةٌ﴾۔

پس اب ہم اس آیت کے قطعی و ظنی مفہوم کی تفسیح کی طرف آتے ہیں۔ اگر تو حکمران اعتقادی منافق ہوں یعنی وہ یہود و نصاریٰ کے مذہب کو باطل نہیں سمجھتے یا اپنے مذہب کی حقانیت کا انہیں یقین نہیں ہے اور پھر بھی یہود و نصاریٰ سے دوستی لگاتے ہیں تو ان کی تکفیر جائز ہے۔ لیکن قابل غور بات یہ ہے کہ آپ کے زمانے کے اعتقادی منافقین کے عقیدے کے بارے میں تو بذریعہ وحی آپ کو علم ہو جاتا تھا لیکن آج کل کے اعتقادی منافق کے نفاق کے بارے میں علم کا کوئی ذریعہ ہمارے پاس نہیں ہے۔ یہی وجہ ہے کہ امام ابن تیمیہ رحمۃ اللہ علیہ اور بعض سلف صالحین کا کہنا یہ ہے کہ اعتقادی نفاق صرف آپ کے زمانے میں تھا، اس کے بعد عملی نفاق ہے جس کا احادیث میں تذکرہ ہے۔ کیونکہ آپ کے زمانے میں عقیدے کا نفاق بذریعہ آیات قرآنیہ معلوم ہوتا تھا اور آج ہمارے پاس کوئی ایسا آلہ نہیں ہے کہ جس کے ساتھ ہم کسی کے باطن میں جھانک کر یا کسی کا دل چیر کر معلوم کر سکیں کہ اس میں نفاق ہے یا نہیں۔ پس ہمارے حکمرانوں پر عملی نفاق کا فتویٰ تو لگے گا کیونکہ ان میں عملی نفاق کی ساری نشانیاں پائی جاتی ہیں لیکن اعتقادی نفاق کا نہیں۔ یہ بھی واضح رہے کہ بلاشبہ آج بھی اعتقادی منافق ہو سکتے ہیں لیکن بحث یہ ہو رہی ہے کہ کسی کے اعتقادی نفاق کو معلوم کرنے کا کوئی ذریعہ ہمارے پاس نہیں ہے الا یہ کہ وہ شخص خود بتلائے کہ میں اعتقادی منافق ہو۔ پس جب کوئی حکمران یا عامی اپنے اسلام کا اظہار کر رہا ہو تو اس کو اعتقادی منافق قرار دینا ناممکن، نا قابل فہم اور خلاف نصوص ہے۔ اللہ تعالیٰ کا

ارشاد ہے:

﴿وَلَا تَقُوْلُوْا لِمَنْ اَلْفَىٰ اِلَيْكُمْ السَّلَامَ كَلْتُمْ مُّؤْمِنًا﴾ ﴿١٧﴾

”جو تمہارے سامنے اپنے سلام (یعنی السلام علیکم کہے یا کلمہ شہادت) کو ظاہر کرے تو اس کو یہ نہ کہو: تم مومن نہیں ہو۔“

خلاصہ کلام یہ ہے کہ یہ آیت مبارکہ ان مسلمانوں کی تکفیر کے بارے میں صریح ہے جو حربی یہود و نصاریٰ سے دوستی رکھتے ہیں اور وہ مسلمان عقیدے کے منافق بھی ہوں۔ اگر کوئی مسلمان حکمران حربی یہود و نصاریٰ سے دوستی تو رکھتا ہے لیکن ان کے مذہب کو باطل اور مذہب اسلام کو حقیق سمجھتا ہے تو ایسی دوستی اگرچہ حرام اور ممنوع تو ہے لیکن اس کی بنیاد پر کفر کا فتویٰ نہیں لگایا جائے گا۔ امام رازی الشافعی اور امام ابن عادل رحمہم اللہ لکھتے ہیں:

”موالاة الکافر تنقسم ثلاثة أقسام. الأول: أن یرضی بکفره ویصوبه، ویوالیه لأجله، فهذا کافر، لأنه راض بالکفر ومصوب له. الثانی: المعاشرة الجمیلة بحسب الظاهر، وذلك غیر ممنوع منه. الثالث: الموالاة: بمعنی الرکون إلیهم والمعونة والنصرة إما بسبب القرابة وإما بسبب المحبة مع اعتقاد أن دینه باطل فهذا منهی عنه ولا یوجبہ الکفر.“

”کافر سے تعلق ولایت تین قسم پر ہے: پہلی قسم تو یہ ہے کہ کوئی مسلمان اس کے کفر پر راضی ہو اور اس کے کفر کی تصویب کرتا ہو اور اسی وجہ سے اس سے قلبی تعلق رکھتا ہو تو ایسا شخص بھی کافر ہے کیونکہ یہ کفر پر راضی بھی ہے اور کفر کی تصدیق بھی کرتا ہے۔ دوسری قسم اس تعلق کی ہے کہ جس میں کسی کافر سے ظاہری طور پر اچھے طریقے سے معاشرت اختیار کرنا مقصود ہو اور ایسا تعلق ممنوع نہیں ہے۔ تیسری قسم اس تعلق کی ہے کہ جس میں کافروں پر اعتقاد ان کی اعانت اور نصرت ہو اور اس کا سبب یا تو قربت داری ہو یا پھر ان کی محبت ہو لیکن ساتھ ہی ساتھ یہ عقیدہ بھی ہو کہ ان کا دین باطل ہے تو ایسا تعلق اگرچہ ممنوع ہے لیکن موجب کفر نہیں ہے۔“

دوسری بات یہ ہے کہ مسلمان ممالک کے حکمرانوں کی اکثریت یہود و نصاریٰ سے دوستیاں اس وجہ سے کرتی ہے کہ وہ ان سے ڈرتے ہیں۔ یعنی یہود و نصاریٰ کی ٹیکنالوجی کا ڈر، آسائش پسندی، کاہلی و سستی، موت کا خوف اور دنیا و مال کی محبت وغیرہ ایسے امور

ہیں کہ جن کی وجہ سے مسلمان حکمران حربی یہود و نصاریٰ سے دوستی کرتے ہیں۔ پس اس صورت میں یہ حکمران فاسق و فاجر اور عملی منافق تو قرار پائیں گے لیکن ایسے کافر نہیں کہ جس کی وجہ سے وہ ملت اسلامیہ سے خارج ہوں۔ اللہ سبحانہ و تعالیٰ نے مسلمانوں کو کفار سے اپنے بچاؤ کی تدبیر کے طور پر ان سے ظاہری دوستی کی اجازت دی ہے۔ ارشاد باری تعالیٰ ہے:

﴿لَا يَتَّخِذُ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً﴾ ﴿١٩﴾

”پس اہل ایمان، اہل ایمان کو چھوڑتے ہوئے کافروں کو دوست نہ بنائیں اور جو کوئی بھی ایسا کرے گا تو اس کا اللہ سے کوئی تعلق نہیں ہے سوائے اس کے کہ تم (یعنی اہل ایمان) ان کافروں (کی اذیت) سے بچنا چاہو کچھ بچنا۔“

حکمرانوں کے دلوں میں کافروں اور یہود و نصاریٰ کا جو خوف بیٹھا ہوا ہے اس کے بارے میں تو یہ بحث ہو سکتی ہے کہ وہ ہونا چاہیے یا نہیں لیکن اس آیت مبارکہ کا یہ استثناء بہر حال یہود و نصاریٰ سے دوستی کی بنیاد پر حکمرانوں کی تکفیر میں ایک مانع ضرور ہے۔ اس آیت مبارکہ میں ’تقاة‘ سے مراد سلف صالحین نے تقیہ اور خوف دونوں لیے ہیں۔ امام شافعیؒ مالکیؒ فرماتے ہیں کہ اگر دشمن کے خوف کے سبب سے کوئی مسلمان ان سے تعلق ولایت کا اظہار کرے تو یہ جائز ہے۔ وہ ﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَى أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾ کے تحت لکھتے ہیں:

”وبين في موضع آخر: أن محل ذلك، فيما إذا لم تكن الموالاة بسبب خوف وتقية وإن كانت بسبب ذلك فصاحبها معذور وهو قوله تعالى: ﴿لَا يَتَّخِذُ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً﴾.“ ﴿٢٠﴾

”ایک اور جگہ اللہ تعالیٰ نے اس بات کو واضح کیا ہے کہ یہود و نصاریٰ سے یہ تعلق ولایت کسی خوف یا بچاؤ کے سبب سے نہ ہو اور اگر یہود و نصاریٰ سے تعلق ولایت

کسی سبب کے تحت ہو تو ایسا شخص معذور ہے اور اللہ سبحانہ و تعالیٰ کا قول ہے: ”پس اہل ایمان، اہل ایمان کو چھوڑتے ہوئے کافروں کو دوست نہ بنائیں اور جو کوئی بھی ایسا کرے گا تو اس کا اللہ سے کوئی تعلق نہیں ہے سوائے اس کے کہ تم (یعنی اہل ایمان) ان کافروں (کی اذیت) سے بچنا چاہو کچھ بچنا۔“
امام نسفی رحمۃ اللہ علیہ نے بھی یہی معنی بیان فرمایا ہے۔ وہ لکھتے ہیں:

”﴿إِلَّا أَنْ تَتَّقُوا مِنْهُمْ تُقَاةً﴾ إِلَّا أَنْ تَخَافُوا مِنْ جَهْتِهِمْ أَمْرًا يَجِبُ اتِّقَاؤُهُ أَى إِلَّا أَنْ يَكُونَ لِلْكَافِرِ عَلَيْكَ سُلْطَانٌ فَتَخَافُهُ عَلَى نَفْسِكَ وَمَالِكَ فَحِينَئِذٍ يَجُوزُ لَكَ إِظْهَارُ الْمُوَالَاةِ وَإِبْطَانُ الْمَعَادَاةِ.“^{۱۱}

”﴿إِلَّا أَنْ تَتَّقُوا مِنْهُمْ تُقَاةً﴾ کا معنی یہ ہے کہ تمہیں ان کی طرف سے کسی ایسے امر کا اندیشہ ہو کہ جس سے بچنا لازم ہو یعنی یہ کہ کسی کافر کو تم پر غلبہ حاصل ہو اور تمہیں اس کافر سے اپنے جان اور مال کا خوف لاحق ہو تو اس وقت تمہارے لیے یہ جائز ہے کہ تم کافر سے دوستی کا اظہار کرو اور اس سے دشمنی کو چھپا لو۔“
امام بیضاوی رحمۃ اللہ علیہ نے بھی یہی معنی بیان کیا ہے کہ خوف کے وقت دشمن کافر سے تعلق ولایت کا اظہار جائز ہے۔ وہ لکھتے ہیں:

”منع عن موالاتهم ظاهرا وباطنا في الأوقات كلها إلا وقت المخافة فإن إظهار الموالاتة حينئذ جائز.“^{۱۲}

”اللہ تعالیٰ نے جمع حالات میں کفار سے ظاہری یا باطنی تعلق ولایت قائم کرنے سے منع فرمایا ہے سوائے خوف کی حالت کے، کیونکہ اس حالت میں کافر سے تعلق ولایت کا اظہار جائز ہے۔“

یہ واضح رہے کہ ﴿يَا أَيُّهَا الَّذِينَ آمَنُوا﴾ میں اصلاً مراد اعتقادی منافقین ہیں جیسا کہ آیت کے سیاق و سباق سے واضح ہے اور اس آیت کا قطعی مفہوم یہی ہے، لیکن تبعاً اس خطاب میں مسلمان بھی شامل ہیں۔ پس اگر اعتقادی منافق یہود و نصاریٰ سے دوستی رکھے تو اس کی تکفیر ہوگی جیسا کہ ہم بیان کر چکے ہیں اور اگر کوئی مسلمان حربی یہود و نصاریٰ سے دوستی رکھے تو پھر ﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾^{۱۳} سے مراد تحذیر میں شدت (یعنی ڈرانے اور دھمکانے میں مبالغہ) ہے۔ جیسا کہ قرآن کی آیت ﴿فَمَنْ

شَرِبَ مِنْهُ فَلَيْسَ مِنِّي ﴿۱۶﴾ اور حدیث مبارکہ ((مَنْ حَمَلَ عَلَيْنَا السَّلَاحَ فَلَيْسَ مِنَّا)) ﴿۱۷﴾ میں اصل مقصود شدت تحذیر ہے نہ کہ ملت سے اخراج۔ امام رازی رحمۃ اللہ علیہ فرماتے ہیں:

”﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾ قال ابن عباس: يريد كأنه مثلهم

وهذا تغليظ من الله وتشديد في وجوب مجانبة المخالف في الدين

و نظيره قوله ﴿وَمَنْ لَّمْ يَطْعَمْهُ فَإِنَّهُ مِنِّي﴾. ﴿۱۸﴾

”﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾ کا معنی حضرت عبد اللہ بن

عباس رضی اللہ عنہ نے یہ بیان کیا ہے کہ گویا کہ وہ شخص انہی کفار کی مانند ہوگا۔ اور یہ

اللہ کی طرف سے دین اسلام کی مخالفت کرنے والے کفار سے کنارہ کشی کے

وجوب کے بارے میں ایک سختی اور شدت کا اسلوب ہے اور اس کی مثال اللہ تعالیٰ

کا قول ﴿وَمَنْ لَّمْ يَطْعَمْهُ فَإِنَّهُ مِنِّي﴾ ہے۔“

﴿۱۹﴾ امام بیضاوی رحمۃ اللہ علیہ نے بھی یہی معنی بیان کیا ہے۔

امام نسفی رحمۃ اللہ علیہ کا رجحان بھی اسی قول کی طرف ہے۔ امام صاحب رحمۃ اللہ علیہ فرماتے ہیں:

”من جملتهم وحكمه حكمهم وهذا تغليظ من الله وتشديد في

وجوب مجانبة المخالف في الدين. ﴿۲۰﴾

”یعنی وہ شخص من جملہ انہی میں سے ہے اور اس کا حکم وہی ہے جو ان کا حکم ہے

اور یہ اللہ کی طرف سے دین اسلام کی مخالفت کرنے والے کفار سے کنارہ کشی کے

وجوب کے بارے میں ایک سختی اور شدت کا اسلوب ہے۔“

ابن عاشور مالکی رحمۃ اللہ علیہ نے تو اس بات پر امت کا اجماع نقل کیا ہے کہ اگر کوئی شخص

کسی کافر یا غیر مسلم سے تعلق ولایت تو رکھتا ہے اور ان کی مدد کرتا ہے لیکن ان کے مذہب

کو صحیح نہیں سمجھتا اور اسلام کو دین حق سمجھتا ہے تو ایسا شخص گمراہ اور ضال تو ہے لیکن بالاتفاق

کافر نہیں ہے۔ ان کا کہنا یہ بھی ہے کہ ﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾ سے

مراد یا تو تحذیر و تشدید ہے یا پھر کافر کے دین کو صحیح سمجھتے ہوئے اس کے ساتھ ولایت کا

تعلق قائم کرنے پر یہ وعید ہے اور مختلف علماء نے اس آیت کی ان دو میں سے کوئی ایک

تاویل کی ہے۔ وہ فرماتے ہیں:

”وَمَنْ يَتَوَلَّاهُمْ مِنْكُمْ فَإِنَّهُ مِنْهُمْ“ من شرطية تقتضى أن كل من يتولاهاهم يصير واحدا منهم... وقد تأولها المفسرون بأحد تأويلين: إما بحمل الولاية في قوله ومن يتولاهم على الولاية الكاملة التي هي الرضى بدينهم و الطعن في دين الإسلام ولذلك قال ابن عطية: ومن تولاهم بمعتقده ودينه فهو منهم في الكفر والخلود في النار وأما بتاويل قوله: فإنه منهم على التشبية البليغ أى فهو كواحد منهم فى استحقاق العذاب قال ابن عطية: من تولاهم بأفعاله من العصد ونحوه دون معتقدهم ولا إخلال بالإيمان فهو منهم فى المقت والمذمة الواقعة عليهم... وقد اتفق علماء السنة على أن ما دون الرضا بالكفر وموالاتهم عليه من الولاية لا يوجب الخروج من الريقة الإسلامية ولكنه ضلال عظيم وهو مراتب فى القوة بحسب قوة الموالاة و باختلاف أحوال المسلمين.“ ﴿١٦٩﴾

”وَمَنْ يَتَوَلَّاهُمْ مِنْكُمْ فَإِنَّهُ مِنْهُمْ“ میں ’من’ شرطیہ ہے جو اس بات کا متقاضی ہے کہ جس نے بھی ان کفار سے تعلق ولایت قائم کیا وہ انہی میں سے ایک ہوگا... لیکن مفسرین نے اس آیت کی دو میں سے کوئی ایک تاویل کی ہے۔ یا تو اللہ تعالیٰ کے قول ﴿وَمَنْ يَتَوَلَّاهُمْ﴾ میں ولایت سے مراد ولایت کاملہ یعنی کافروں کے دین پر راضی ہو جانا اور دین اسلام پر طعن کرنا ہے۔ اسی لیے ابن عطیہ رحمہ اللہ نے کہا ہے: جس نے کفار سے تعلق ولایت اپنے عقیدے اور دین کی وجہ سے رکھا تو ایسا مسلمان کفر اور دائمی جہنمی ہونے کے اعتبار سے انہی کفار کی مانند ہے۔ اس آیت کی دوسری تاویل یہ کی گئی ہے کہ یہ تشبیہ بلیغ ہے [تشبیہ بلیغ اس کو کہتے ہیں کہ جس میں حرف تشبیہ محذوف ہو] یعنی مراد یہ ہے کہ مسلمان عذاب کا مستحق ہونے میں انہی کفار جیسا ہے۔ ابن عطیہ رحمہ اللہ نے کہا ہے: جس مسلمان نے ان کفار سے تعلق اپنے افعال مثلاً ان کی مدد و نصرت وغیرہ کے

ذریعے رکھا لیکن ان کے جیسا اس کا عقیدہ نہیں ہے اور نہ ہی ان افعال کی وجہ سے اس کا ایمان غائب ہوا ہو تو ایسا مسلمان اللہ کے اس غصے اور مذمت کا مستحق ہے جو ان کفار کے بارے میں وارد ہوئی ہے... علمائے اہل سنت کا اس بات پر اتفاق ہے کہ جب تک کفر پر رضامندی کے بغیر اور کفار سے کسی معاہدے کی بنا پر اس سے تعلق ولایت ہو تو ایسا تعلق اسلام کے دائرے سے اخراج کا باعث نہیں ہے لیکن ایک بڑی گمراہی ضرور ہے اور اس گمراہی کے مراتب بھی کفار سے تعلق ولایت کی شدت اور مسلمانوں کے احوال و ظروف کے اعتبار سے مختلف ہوں گے۔“

یہ بھی ضمناً واضح رہے کہ حربی کفار اور حربی یہود و نصاریٰ کے ساتھ تعلق ولایت جائز نہیں ہے لیکن ان کے ساتھ معاہدات اور معاملات وغیرہ جائز ہیں۔ یہی وجہ ہے کہ اللہ کے رسول ﷺ نے یہود و نصاریٰ کے ساتھ معاہدات کیے اور صحابہ رضی اللہ عنہم نے ان کے ساتھ تجارت کی۔ اسی طرح مدینہ کے یہودیوں کے ساتھ آپ کا قرض کا معاملہ چلتا رہتا تھا یہاں تک کہ آپ کی وفات ہوئی اور آپ ایک یہودی کے مقروض تھے۔ ﴿۱۶﴾

غیر حربی کفار اور یہود و نصاریٰ کے ساتھ احسان و حسن سلوک بھی جائز ہے۔ جیسا کہ ارشاد باری تعالیٰ ہے:

﴿لَا يَنْهٰكُمُ اللّٰهُ عَنِ الَّذِيْنَ لَمْ يُقَاتِلُوْكُمْ فِى الدِّيْنِ وَاَنْتُمْ يُخْرَجُوْكُمْ مِّنْ دِيَارِكُمْ اَنْ تَسْرِوْهُمْ وَاَنْتَسِبُوْا اِلَيْهِمْ اِنَّ اللّٰهَ يُحِبُّ الْمُقْسِبِيْنَ﴾ ﴿۱۶﴾

”اللہ سبحانہ و تعالیٰ تمہیں منع نہیں کرتا کہ تم ان کافروں سے حسن سلوک کرو یا انصاف کرو جنہوں نے تم سے دین کے معاملے میں جنگ نہیں کی اور نہ ہی تمہیں تمہارے گھروں سے نکالا ہے۔ بے شک اللہ تعالیٰ انصاف کرنے والوں کو پسند کرتا ہے۔“

لیکن غیر حربی کفار اور یہود و نصاریٰ کے ساتھ تعلق ولایت رکھنے کے بارے میں علماء کے دو اقوال ہیں۔ ایک قول تو یہ ہے کہ غیر حربی کفار کے ساتھ بھی تعلق ولایت رکھنا حرام ہے۔ اس قول کے دلائل وہ تمام آیات ہیں کہ جن میں کفار کے ساتھ تعلق ولایت قائم کرنے سے مسلمانوں کو منع کیا گیا ہے۔ ارشاد باری تعالیٰ ہے:

﴿يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّن دُونِكُمْ لَا يَأْلُونَكُمْ خَبَالًا وَدُّوا مَا عَنِتُّمْ قَدْ بَدَتِ الْبَغْضَاءُ مِنْ أَفْوَاهِهِمْ وَمَا تُخْفِي صُدُورُهُمْ أَكْبَرُ﴾ ﴿٣١﴾

”اے اہل ایمان! تم اپنے علاوہ [کافروں کو] رازدان نہ بناؤ جبکہ وہ تمہاری خرابی و تباہی میں کوئی کمی نہیں کرتے اور وہ چاہتے ہیں (وہ چیز) جو تمہیں مشقت میں ڈالے۔ تحقیق ان کا بغض ان کی باتوں سے ظاہر ہو گیا ہے اور جو ان کے سینے چھپاتے ہیں وہ تو اس سے بھی بڑا ہے (جسے وہ ظاہر کرتے ہیں)۔“

ایک اور جگہ ارشاد ہے:

﴿يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا مِّنَ الَّذِينَ أُوتُوا الْكِتَابَ مِن قَبْلِكُمْ وَالْكَفَّارَ أَوْلِيَاءَ﴾ ﴿٣٢﴾

”اے اہل ایمان! نہ تم ان کافروں اور اہل کتاب کو قلبی دوست بناؤ جنہوں نے تمہارے دین کو مذاق اور کھیل تماشہ بنا لیا۔“

ایک اور جگہ ارشاد ہے:

﴿يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ مِن دُونِ الْمُؤْمِنِينَ أُرِيدُونَ أَن تَجْعَلُوا لِلَّهِ عَلَيْكُمْ سُلْطَانًا مُّبِينًا﴾ ﴿٣٣﴾

”اے اہل ایمان! تم اہل ایمان کو چھوڑ کر کافروں کو قلبی دوست نہ بناؤ۔ کیا تم چاہتے ہو کہ تم اللہ کے لیے اپنے خلاف کوئی واضح دلیل بناؤ۔“

ایک اور جگہ ارشاد ہے:

﴿يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَى الْإِيمَانِ وَمَن يَتَوَلَّهُمْ مِنكُمْ فَأُولَئِكَ هُمُ الظَّالِمُونَ﴾ ﴿٣٤﴾

”اے اہل ایمان! اپنے آباء و اجداد اور بھائیوں کو قلبی دوست نہ بناؤ اگر وہ کفر کو ایمان پر ترجیح دیں۔ اور جو کوئی تم میں سے ان سے تعلق و لایت رکھے گا تو وہی لوگ ظالم ہیں۔“

ایک اور جگہ ارشاد ہے:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾ ﴿١٦٦﴾

”اے نبی ﷺ! آپ ہرگز نہ پائیں گے اس قوم کو جو اللہ اور یوم آخرت پر ایمان رکھتی ہے کہ وہ ان لوگوں سے محبت کرتے ہوں جو اللہ اور اس کے رسول ﷺ کے مخالفین ہوں، چاہے وہ ان کے آباء و اجداد یا بیٹے یا بھائی یا خاندان والے ہی کیوں نہ ہوں۔“

ایک اور جگہ ارشاد ہے:

﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تَلْقَوْنَ إِلَيْهِم بِالْمَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ﴾ ﴿١٦٧﴾

”اے اہل ایمان! تم میرے اور اپنے دشمنوں کو قلبی دوست نہ بناؤ۔ تم ان کی طرف محبت و الفت کا پیغام بھیجتے ہو حالانکہ وہ اس کا انکار کر چکے جو ان کے پاس حق بات آچکی۔ وہ رسول ﷺ اور تمہیں صرف اس وجہ سے نکالتے ہیں کہ تم اپنے رب اللہ پر ایمان لائے ہو۔“

ایک اور جگہ ارشاد ہے:

﴿إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِّنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تُوَلُّوهُمْ وَمَنْ يَتَوَلَّهُمْ فَاُولَٰئِكَ هُمُ الظَّالِمُونَ﴾ ﴿١٦٨﴾

”سو اس کے نہیں اللہ تعالیٰ تم کو منع کرتا ہے کہ تم ان کفار سے قلبی تعلق رکھو جنہوں نے تم سے دین کے معاملے میں قتال کیا اور تمہیں، تمہارے گھروں سے نکالا اور تمہارے نکالنے پر مدد کی۔ اور جو کوئی ان کفار سے تعلق و ولایت قائم کرے گا تو وہی لوگ ظالم ہیں۔“

ایک اور جگہ ارشاد ہے:

﴿قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذَا قَالُوا لِقَوْمِهِمْ إِنَّا بُرَاءُ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمْ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدَهُ﴾ ﴿۳۹﴾

”تمہارے لیے حضرت ابراہیم علیہ السلام اور ان کے ساتھیوں کی زندگی میں بہترین نمونہ ہے جبکہ انہوں نے اپنی قوم سے کہا: ہم تم سے اور جن کی تم اللہ کے علاوہ عبادت کرتے ہو، بری ہیں۔ ہم نے تمہارا انکار کیا اور ہمارے اور تمہارے مابین دشمنی اور بغض ہمیشہ ہمیشہ کے لیے ظاہر ہو گیا یہاں تک کہ تم اللہ وحدہ لا شریک پر ایمان لاؤ۔“

جبکہ دوسرا قول یہ ہے کہ اس مسئلے میں تفصیل ہے۔ ہمارا رجحان اسی رائے کی طرف ہے۔ اس قول کے قائلین کا کہنا یہ ہے کہ جن آیات میں کفار اور یہود و نصاریٰ سے تعلق ولایت قائم کرنے سے منع کیا گیا ہے، انہی آیات میں اس بات کی طرف اشارہ ہے کہ ان کفار اور یہود و نصاریٰ سے مراد حربی کافر دین اسلام کے دشمن اسلام سے نفرت و بغض کا اظہار کرنے والے اور اسلام کا مذاق اڑانے والے ہیں۔ آیت مبارکہ ﴿يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَى الْإِيمَانِ وَمَنْ يَتَوَلَّهُمْ مِنْكُمْ فَاُولَئِكَ هُمُ الظَّالِمُونَ﴾ ﴿۴۵﴾ میں جن کافر رشتہ داروں سے تعلق ولایت رکھنے سے منع کیا گیا ہے وہ اللہ اور اس کے رسول ﷺ کی مخالفت کرنے والے کفار ہیں، جیسا کہ دوسری آیت اس کی وضاحت کر رہی ہے۔ ارشاد باری تعالیٰ ہے: ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾ ﴿۴۶﴾

اسی طرح آیت قرآنی ﴿يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا مِّنَ الَّذِينَ أُوتُوا الْكِتَابَ مِنْ قَبْلِكُمْ وَالْكَافِرَ أَوْلِيَاءَ﴾ ﴿۴۷﴾ میں دین کا مذاق اڑانے والے کفار و اہل کتاب اور آیت قرآنی ﴿يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّنْ دُونِكُمْ لَا يَأْلُونَكُمْ خَبَالًا وَدُّوا مَا عَنِتُمْ قَدْ بَدَأَ الْبَغْضَاءَ مِنْ أَفْوَاهِهِمْ وَمَا تُخْفِي صُدُورُهُمْ أَكْبَرُ﴾ ﴿۴۸﴾ میں دین اسلام

سے بغض کا اظہار کرنے اور مسلمانوں کو نقصان پہنچانے کی سازشیں کرنے والے کفار اور آیت قرآنی ﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تَلْقَوْنَ إِلَيْهِمْ بِالْمُودَةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَيَأْكُمُ أَنْ تُوْمِنُوا بِاللَّهِ رَبِّكُمْ﴾ ﴿١٦٠﴾ میں مسلمانوں سے جنگ اور ان پر ظلم کرنے والے کفار اور آیت قرآنی ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾ ﴿١٦١﴾ میں اللہ اور اس کے رسول کے دشمن کفار اور آیت قرآنی ﴿إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِّنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تُوَلُّوهُمْ وَمَنْ يَتَوَلَّهُمْ فَاُولَٰئِكَ هُمُ الظَّالِمُونَ﴾ ﴿١٦٢﴾ میں حربی کفار اور ان کے معاونین اور آیت قرآنی ﴿فَدَكَانَتْ لَكُمْ أُسُوَّةً حَسَنَةً فِي إِبْرَاهِيمَ وَالَّذِينَ مَعَهُ إِذَا قَالُوا لِقَوْمِهِمْ إِنَّا بُرَاءُ مِنْكُمْ وَمِمَّا تَعْبُدُونَ مِن دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ أَبَدًا حَتَّىٰ تُؤْمِنُوا بِاللَّهِ وَحَدَهُ﴾ ﴿١٦٣﴾ میں ہر ایسے مشرک سے کہ جس کا شرک صریح اور اکبر ہو اور وہ تصور توحید و وحدانیت ہی کا انکاری ہوئے سے تعلق ولایت رکھنے سے منع کیا گیا ہے۔ ایسے کفار اگر قریبی رشتہ دار بھی ہوں تو پھر بھی ان سے تعلق ولایت رکھنا جائز نہیں ہے۔ ارشاد باری تعالیٰ ہے:

﴿يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَىٰ الْإِيمَانِ وَمَنْ يَتَوَلَّهُمْ مِنْكُمْ فَاُولَٰئِكَ هُمُ الظَّالِمُونَ﴾ ﴿١٦٤﴾

یہ وہ کفار تھے جو تصور توحید کے سرے ہی سے قائل نہ تھے جیسا کہ ان کا آپ پر اعتراض ہی یہ تھا کہ آپ توحید کی دعوت کیوں دیتے ہیں؟ اللہ تعالیٰ ان کافروں کے اعتراض کو نقل کرتے ہوئے لکھتے ہیں:

﴿أَجْعَلِ الْآلِهَةَ الْهَاءَ وَاحِدًا إِنَّ هَذَا لَشَيْءٌ عَجَابٌ﴾ ﴿١٦٥﴾

”کیا اُس (محمد ﷺ) نے تمام معبودوں کو ایک ہی معبود بنا دیا ہے۔ بے شک یہ

تو ایک بہت ہی عجیب بات ہے۔“

اس طرح وہ فلاسفہ دہریے اور سیکولر طبقہ جو سرے سے خدا کے وجود کا ہی قائل نہیں ہے، ان سے بھی کسی قسم کا تعلق ولایت رکھنا قرآن کی درج بالا آیات کے منشا کے خلاف ہو گا۔ اہل کتاب کی اکثریت ایسی ہے جو تصور توحید اور اللہ کی وحدانیت کے عقیدے کے قائل ہیں اور اپنے مذہب کو دین توحید کا نام بھی دیتے ہیں لیکن تاویلات باطلہ کے ذریعہ شرک صریح اور کفر اکبر میں مبتلا ہو جاتے ہیں اور اسی طرح کا معاملہ بعض مسلمانوں کا بھی ہے۔ ایسے افراد بلاشبہ مشرک ہیں لیکن ان مشرکین سے تعلق ولایت رکھنے سے منع نہیں کیا گیا ہے کیونکہ یہ تصور توحید کو نظری طور پر مانتے ہیں اگرچہ بعد ازاں اس میں عملاً تاویلات کر لیتے ہیں۔ اس کی دلیل قرآن کی وہ آیت ہے کہ جس میں اہل کتاب کی عورتوں سے شادی کی اجازت دی گئی ہے۔ ارشاد باری تعالیٰ ہے:

﴿الْيَوْمَ أَحَلَّ لَكُمْ الطَّيِّبَاتِ وَطَعَامَ الَّذِينَ أُوتُوا الْكِتَابَ حَلَّ لَكُمْ
وَطَعَامِكُمْ حَلَّ لَهُمْ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ
الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أُجُورَهُنَّ﴾

”آج کے دن تمہارے لیے تمام پاکیزہ چیزیں حلال کر دی گئی ہیں اور اہل کتاب کا کھانا بھی تمہارے لیے حلال ہے اور تمہارا کھانا ان کے لیے حلال ہے اور مومن پاکدامن عورتیں تمہارے لیے حلال ہیں اور اہل کتاب کی پاکدامن عورتیں بھی تمہارے لیے حلال ہیں جبکہ تم انہیں ان کا حق مہر دے دو۔“

جب اہل کتاب کی عورت کو بیوی بنانے کی قرآن نے اجازت دی ہے تو بیوی کے بارے میں تو یہ ممکن نہیں ہے کہ اس سے تعلق ولایت قائم نہ ہو۔ پس اس سے معلوم ہوا کہ تعلق ولایت قائم نہ کرنے کا حکم ہر کافر کے بارے میں نہیں ہے۔

خلاصہ کلام یہ کہ مذکورہ بالا آیات کی روشنی میں ہر اس شخص سے تعلق ولایت رکھنا حرام ہے جو دین اسلام کا مذاق اڑاتا ہو جیسا کہ بعض کفار نے آپ کی تصاویر چھاپ کر آپ کا مذاق اڑانے کی کوشش کی یا وہ مسلمانوں پر ظلم کرنے والا ہو یا وہ مسلمانوں سے جنگ کرنے والا ہو یا اللہ اور اس کے رسول ﷺ کا دشمن ہو یا دین اسلام کے خلاف اپنے بغض کا اظہار کرنے والا ہے یا مسلمانوں کے خلاف لڑنے والے کفار کا معاون ہو یا وہ

شرک اکبر اور شرک صریح میں مبتلا ہو اور تصور وحدانیت کا سرے سے ہی انکاری ہو وغیرہ۔ ایسے تمام افراد سے تعلق ولایت یعنی دلی محبت رکھنا کسی طور بھی جائز نہیں ہے۔

عقیدۃ الولاء والبراء

مسلمان حکمرانوں کی تکفیر کی تیسری بڑی بنیاد عقیدۃ الولاء والبراء ہے جس کا کسی حد تک تذکرہ سابقہ صفحات میں ہو چکا ہے یہاں ہم اس کی مزید وضاحت بیان کر رہے ہیں۔ اللہ سبحانہ و تعالیٰ نے قرآن مجید میں صریح الفاظ میں اللہ اور اس کے رسول ﷺ اور اہل ایمان کے دشمنوں سے قلبی محبت رکھنے، ان کو رازدان بنانے اور ان کو اپنا قریبی دوست بنانے وغیرہ سے منع فرمایا ہے۔

۱ آیت مبارکہ ﴿يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّن دُونِكُمْ لَا يَأْلُونَكُمْ خَبَالًا وَدُّوا مَا عَنِتُّمْ قَدْ بَدَتِ الْبَغْضَاءُ مِنْ أَفْوَاهِهِمْ وَمَا تَخْفَىٰ صُدُورُهُمْ أَكْبَرُ﴾ ﴿۵۱﴾ کے تحت کسی مسلمان کے لیے یہ حرام ہے کہ وہ کسی حربی کافر کو اپنا رازدان بنائے۔

۲ آیت مبارکہ ﴿يَا أَيُّهَا الَّذِينَ آمَنُوا لَا تَتَّخِذُوا الْكٰفِرِينَ أَوْلِيَاءَ مِن دُونِ الْمُؤْمِنِينَ أُرِيدُونَ أَن تَجْعَلُوا لِلّٰهِ عَلَيْكُمْ سُلْطٰنًا مُّبِينًا﴾ ﴿۵۲﴾ کے تحت ایک مسلمان کے لیے کسی حربی کافر کو اپنا قلبی دوست بنانا حرام ہے۔

۳ ﴿يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُوعًا وَلَعِبًا مِّنَ الَّذِينَ أُوتُوا الْكِتَابَ مِن قَبْلِكُمْ وَالْكَفَّارَ أَوْلِيَاءَ﴾ ﴿۵۳﴾ کے تحت مذہب اسلام کا مذاق اڑانے والے یہود و نصاریٰ اور کفار سے تعلق ولایت رکھنا، ان کے ساتھ ایسے گھل مل کر رہنا جیسے مسلمانوں کے ساتھ رہا جاتا ہے، ایک مسلمان کے لیے حرام ہے۔

۴ ﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوِّكُمْ أَوْلِيَاءَ تُلْقُونَ إِلَيْهِم بِالْمُودَّةِ وَقَدْ كَفَرُوا بِمَا جَاءَكُمْ مِّنَ الْحَقِّ يُخْرِجُونَ الرَّسُولَ وَيَاكُم أَن تُوْمِنُوا بِاللّٰهِ رَبِّكُمْ﴾ ﴿۵۴﴾ کے تحت حربی کفار سے تعلق ولایت یا ان کی مسلمانوں کے خلاف مدد یا جاسوسی کرنا کسی بھی مسلمان کے لیے حرام ہے۔

5] مسلمانوں کے لیے اپنے ان باپ، دادا سے بھی تعلق ولایت یعنی اہل ایمان جیسا تعلق رکھنا اور مواخات حرام ہے جو اللہ اور اس کے رسول ﷺ کے دشمن ہوں جیسا کہ ارشاد باری تعالیٰ ہے: ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾ 54 ایک اور جگہ ارشاد ہے: ﴿يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَى الْإِيمَانِ وَمَنْ يَتَوَلَّهُمْ مِنْكُمْ فَأُولَئِكَ هُمُ الظَّالِمُونَ﴾ 55 ہاں! ایسے کافر والدین سے حسن سلوک جائز ہے جیسا کہ بعض روایات میں اشارہ ہے۔ اُم المؤمنین حضرت صفیہ رضی اللہ عنہا نے اپنے والد ابوسفیان رضی اللہ عنہ کے بارے میں جبکہ انہوں نے اسلام قبول نہیں کیا تھا، آپ سے سوال کیا تو آپ نے ان سے حسن سلوک کی اجازت دی تھی۔ 56

6] مسلمانوں کے لیے حربی کفار سے کسی قسم کا بھی قلبی تعلق، محبت یا مودت رکھنا حرام ہے۔ ارشاد باری تعالیٰ ہے: ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾ 57

7] مسلمانوں کے لیے حربی کفار سے کسی قسم کا حسن سلوک کرنا بھی حرام ہے سوائے اس کے وہ مسلمانوں کے خلاف جنگ ترک کر دیں یا اسلام قبول کر لیں۔ ارشاد باری تعالیٰ ہے: ﴿لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ. إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تُوَلُّوهُمْ وَمَنْ يَتَوَلَّهُمْ فَأُولَئِكَ هُمُ الظَّالِمُونَ﴾ 58

8] اگر کوئی مسلمان کسی کافر سے اس بنا پر تعلق ولایت رکھتا ہے کہ وہ اس کافر کے باطل دین پر دل سے راضی ہے یا دین اسلام کو حق دین نہیں سمجھتا تو اس عقیدے کے ساتھ یہود

و نصاریٰ سے تعلق ولایت رکھنا موجب کفر ہے۔ ارشاد باری تعالیٰ ہے: ﴿يَا أَيُّهَا الَّذِينَ آمَنُوا لَا تَتَّخِذُوا الْقَوْمَ الَّذِينَ كَفَرُوا أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَاِنَّهُ مِنْهُمْ﴾ ﴿۱۶﴾ اسی طرح ارشاد فرمایا: ﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَاِنَّهُ مِنْهُمْ﴾ ﴿۱۶﴾

۹] مسلمانوں پر یہ واجب ہے کہ ایسے مشرکین اور کفار سے اعلان برات کریں جو نظری طور پر تصور توحید کے قائل نہیں ہیں اور مسلمانوں کی طرف سے دعوت و تبلیغ کے بعد بھی اپنے کفر اور شرک پر مصرر ہیں۔ مسلمانوں پر یہ بھی واجب ہے کہ اللہ کا پیغام پہنچانے اور کوئی حجت باقی نہ رہ جانے کے بعد ان مشرکین اور کفار کے ساتھ اپنے دل میں بغض، نفرت اور عداوت رکھیں یہاں تک کہ وہ اپنے کفر اور شرک سے باز آجائیں۔ ارشاد باری تعالیٰ ہے: ﴿قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَاءُ مِنْكُمْ وَمِمَّا تَعْبُدُونَ مِن دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ أَبَدًا حَتَّىٰ تُؤْمِنُوا بِاللَّهِ وَحَدَهُ﴾ ﴿۱۷﴾

۱۰] اگر کوئی مسلمان مذکورہ بالا احکامات پر عمل نہیں کرتا اور حربی کفار کے دین کو غلط اور اپنے دین کو حق سمجھتے ہوئے ان کے ساتھ تعلق ولایت قائم کرتا ہے تو ایسا شخص گمراہ فاسق و فاجر اور ضال تو ہے لیکن دائرہ اسلام سے خارج نہیں ہے اور اس پر تقریباً تمام علمائے اہل سنت کا اتفاق ہے۔ ابن عاشور مالکی رحمۃ اللہ علیہ فرماتے ہیں:

”وقد اتفق علماء السنة على أن ما دون الرضا بالكفر وممالاتهم عليه من الولاية لا يوجب الخروج من الرتبة الإسلامية ولكنه ضلال عظيم وهو مراتب في القوة بحسب قوة الموالاة وباختلاف أحوال المسلمين.“ ﴿۱۸﴾

”علمائے اہل سنت کا اس بات پر اتفاق ہے کہ جب تک کفر پر رضامندی کے بغیر اور کفار سے کسی معاہدے کی بنا پر اس سے تعلق ولایت ہو تو ایسا تعلق اسلام کے دائرے سے اخراج کا باعث نہیں ہے لیکن ایک بڑی گمراہی ضرور ہے اور اس گمراہی کے مراتب بھی کفار سے تعلق ولایت کی شدت اور مسلمانوں کے احوال و

ظروف کے اعتبار سے مختلف ہوں گے۔“

مذکورہ بالا آیات میں سے کوئی ایک آیت بھی ایسی نہیں ہے جو حربی کفار کے ساتھ دوستی رکھنے والے مسلمانوں کو کافر قرار دیتی ہے بلکہ ان آیات سے یہی واضح ہوتا ہے کہ ایسے فعل کے مرتکب مسلمان گمراہ، ایک حرام فعل کے مرتکب اور ظالم ہیں۔ اگر یہ بات مان بھی لی جائے کہ محض کفار سے دوستی رکھنے سے ایک مسلمان کافر ہو جاتا ہے تو پھر یہ سوال پیدا ہوتا ہے کہ کفر میں داخل ہونے کے بعد وہ کیا چیز ہے جو انہیں اسلام میں داخل کرے گی؟ ظاہری بات ہے کہ وہ کلمہ شہادت ہے اور اس کلمے کا ورد تو وہ بدستور کر رہے ہیں لہذا کفر میں داخل ہونے کے بعد پھر مسلمان ہو گئے ہیں۔ دوسری اور اہم تر بات یہ ہے کہ غیر شرعی قانون وضع کرنا یا ان کو نافذ کرنا یا ان کے مطابق فیصلے کرنا یا حربی کفار سے دوستیاں کرنا وغیرہ یہ مقتدر طبقے سے متعلق ایک محدود جماعت کا تو جرم ہے لیکن ایک عام سکیورٹی اہلکار یا سرکاری ملازم کا اس سے کوئی تعلق نہیں ہوتا سوائے اس کے کہ اسے سرکار کی خدمت کے عوض دو وقت کی روٹی میسر ہو۔

مصادر و مراجع

۱۔ المائدة: ۵ : ۴۴

۲۔ البخاری محمد بن إسماعیل الجعفی، الجامع المسند الصحيح المختصر من أمور رسول الله صلى الله عليه وسلم وسننه وأيامه، كتاب الإيمان، باب خوف المؤمن من أن يحبط عمله وهو لا يشعر، دار طوق النجاة، الطبعة الأولى، ۱۴۲۲ھ، ۱/۱۹، رقم الحديث: ۴۸

۳۔ الترمذی محمد بن عیسیٰ أبو عیسیٰ، سنن الترمذی، أبواب النذور والأیمان، باب ما جاء فی کراهیة الحلف بغير الله، مكتبة ومطبعة مصطفى البابي الحلبي، مصر، الطبعة الثانية، ۱۹۷۵ء، ۴/۱۱۰، رقم الحديث: ۱۵۳۵

۴۔ أحمد بن حنبل الإمام، مسند أحمد، مؤسسة الرسالة، الطبعة الأولى، ۲۰۰۱ء، ۳۳۱/۱۵

۵۔ أبو داؤد سليمان بن أشعث، سنن أبي داؤد، كتاب السنة، باب في رد الإرجاء،

- المکتبۃ العصریۃ، بیروت، ۲۱۹/۴
- ۶- صحیح البخاری، کتاب الأدب، باب من کفر أخاه بغير تأویل فهو كما قال،
۲۶/۸
- ۷- صحیح البخاری، کتاب الفتن، باب قول النبی صلی اللہ علیہ وسلم وسلم لا
ترجعوا بعدی کفاراً، ۵۰/۹
- ۸- صحیح البخاری، کتاب المظالم والغصب، باب النهی بغير إذن صاحبه،
۱۳۶/۳
- ۹- ابن أبی العز الحنفی، شرح الطحاویۃ فی العقیدۃ السلفیۃ، الرئاسة العامة
لإدارات البحوث العلمیۃ والإفتاء والدعوة والإرشاد، الرياض، ۱۳۱۴ھ، ص
۳۰۴-۳۰۱
- ۱۰- أيضاً: ص ۳۰۴-۳۰۵
- ۱۱- الحاکم أبو عبد اللہ محمد بن عبد اللہ، المستدرک علی الصحیحین، دار
الکتب العلمیۃ، بیروت، الطبعة الأولى، ۱۹۹۰ء، ۲/ ۳۴۲
- ۱۲- أيضاً
- ۱۳- المائدة: ۵ : ۵۱
- ۱۴- المائدة: ۵ : ۵۲
- ۱۵- المائدة: ۵ : ۵۳-۵۴
- ۱۶- الطبری محمد بن جریر بن زید بن کثیر الإمام، جامع البیان فی تأویل القرآن
المعروف بتفسیر الطبری : المائدة : ۵۱، الطبعة الأولى، مؤسسة الرسالة،
۳۹۹/۱۰، ۲۰۰۰ء
- ۱۷- النساء: ۴ : ۹۴
- ۱۸- ابن عادل الحنبلی أبو حفص سراج الدین عمر بن علی، اللباب فی علوم
الکتاب: آل عمران: ۲۸، دار الکتب العلمیۃ، بیروت، الطبعة الأولى، ۱۹۹۸ء،
۵/ ۱۴۳؛ الرازی فخر الدین محمد بن عمر، مفاتیح الغیب المعروف بتفسیر
الرازی: آل عمران: ۲۸، دار الکتب العلمیۃ، بیروت، ۲۰۰۰ء، ۱۱/۸
- ۱۹- آل عمران: ۳ : ۲۸

- ۲۰۔ الشنقیطی محمد الأمين بن محمد المختار، أضواء البيان في إيضاح القرآن بالقرآن: المائدة: ۵۱، دار الفكر، بيروت، ۱۹۹۵ء، ۱/۴۱۳
- ۲۱۔ النسفی أبو البركات عبد الله بن أحمد بن محمود، مدارك التنزيل وحقائق التأويل المعروف بتفسير النسفی: آل عمران: ۲۸، دار الكلم الطيب، بيروت، الطبعة الأولى، ۱۹۹۸ء، ۱/۲۴۸
- ۲۲۔ البيضاوی أبو الخير ناصر الدين عبد الله بن عمر بن محمد، أنوار التنزيل وأسرار التأويل المعروف بتفسير البيضاوی: آل عمران: ۲۸، دار الفكر، بيروت، ۲۶/۲
- ۲۳۔ المائدة: ۵: ۵۱
- ۲۴۔ البقرة: ۲: ۲۴۹
- ۲۵۔ صحيح البخارى، كتاب الديات، باب قول الله تعالى ومن أحياها، ۴/۹، رقم الحديث: ۶۸۷۴
- ۲۶۔ تفسير الرازى: المائدة: ۵۱، ۱۵/۱۲
- ۲۷۔ تفسير البيضاوى: المائدة: ۵۱، ۲/۳۳۴
- ۲۸۔ تفسير النسفی: المائدة: ۵۱، ۱/۴۵۳
- ۲۹۔ ابن عاشور المالکی محمد الطاهر بن محمد بن محمد الطاهر، التحرير والتنوير: المائدة: ۵۱، مؤسسة التاريخ العربی، بيروت، الطبعة الأولى، ۲۰۰۰ء، ۵/۱۳۰
- ۳۰۔ صحيح البخارى، كتاب الرهن، باب من رهن درعه، ۱۴۲/۳، رقم الحديث: ۲۵۰۹
- ۳۱۔ الممتحنة: ۶۰: ۸
- ۳۲۔ آل عمران: ۳: ۱۱۸
- ۳۳۔ المائدة: ۵: ۵۷
- ۳۴۔ النساء: ۴: ۱۴۴
- ۳۵۔ التوبة: ۹: ۲۳
- ۳۶۔ المجادلة: ۵۸: ۲۲

تکفیر کی شرعی بنیادیں

۳۷۔ الممتحنة : ۶۰ : ۱

۳۸۔ الممتحنة : ۶۰ : ۹

۳۹۔ الممتحنة : ۶۰ : ۴

۴۰۔ التوبة : ۹ : ۲۳

۴۱۔ المجادلة : ۵۸ : ۲۲

۴۲۔ المائة : ۵ : ۵۷

۴۳۔ آل عمران : ۳ : ۱۱۸

۴۴۔ الممتحنة : ۶۰ : ۱

۴۵۔ المجادلة : ۶۰ : ۲۲

۴۶۔ الممتحنة : ۶۰ : ۹

۴۷۔ الممتحنة : ۶۰ : ۴

۴۸۔ التوبة : ۹ : ۲۳

۴۹۔ ص : ۳۸ : ۵

۵۰۔ المائة : ۵ : ۵

۵۱۔ آل عمران : ۳ : ۱۱۸

۵۲۔ النساء : ۴ : ۱۴۴

۵۳۔ المائة : ۵ : ۵۷

۵۴۔ الممتحنة : ۶۰ : ۱

۵۵۔ المجادلة : ۵۸ : ۲۲

۵۶۔ التوبة : ۹ : ۲۳

۵۷۔ ابن هشام عبد الملك بن هشام بن أيوب المعافري، السيرة النبوية، دار

الجيل، بيروت، ۱۴۱۱ھ، ۵/۵۰

۵۸۔ المجادلة : ۵۸ : ۲۲

۵۹۔ الممتحنة : ۶۰ : ۸-۹

۶۰۔ الممتحنة : ۶۰ : ۱۳

۶۱۔ المائة : ۵ : ۵۱

132

تکفیر کی شرعی بنیادیں

۶۲۔ الممتحنة : ۶۰ : ۴

۶۳۔ التحرير والتتوير : المائدة : ۵۱ ، ۵ / ۱۳۱

باب چہارم
خروج کی شرعی بنیادیں

باب چہارم

خروج کی شرعی بنیادیں

مذہبی طبقات اور حلقوں کا اس بات پر اتفاق ہے کہ معاصر حکمران فاسق و فاجر، ظالم اور کرپٹ ہیں۔ صدر آصف علی زرداری کی www.youtube.com ویب سائٹ پر ایسی ویڈیوز موجود ہیں کہ جن کے بارے ناقدین کا دعویٰ ہے کہ وہ شراب پی رہے ہیں۔ اسی ویب سائٹ پر یوسف رضا گیلانی کی بھی ایسی ویڈیوز موجود ہیں کہ جن میں انہیں شیریں رحمان کے ساتھ غیر شرعی حرکات کرتے دکھایا گیا ہے۔ اسی طرح کی ویڈیوز سلمان تاثیر اور بلاول بھٹو زرداری کی غیر شرعی حرکات کے بارے میں بھی موجود ہیں۔ ہر شخص اس ویب سائٹ پر ان حضرات کے نام پر یہ ویڈیوز تلاش کر کے دیکھ سکتا ہے۔ علاوہ ازیں ان کے فسق و فجور، ظلم و ستم اور کرپشن کے بارے اخباری کالم نگاروں اور ٹیلی ویژن اینکر پرسنز نے اس قدر مواد الیکٹرانک اور پرنٹ میڈیا میں جمع کر دیا ہے کہ کسی صاحب بصیرت کے لیے اس دعوے کا انکار ممکن نہیں ہے۔

فاسق حکمرانوں کے خلاف خروج

پس ایسے حکمرانوں کو وعظ و نصیحت اور امر بالمعروف و نہی عن المنکر واجب ہے لیکن اللہ کے رسول ﷺ کے فرامین کے مطابق کسی فاسق و فاجر مسلمان حکمران کے خلاف خروج حرام ہے کیونکہ اس میں مسلمانوں کا اجتماعی ضرر اور فتنہ و فساد ہے۔ اگرچہ فاسق و فاجر حکمران کی حکمرانی میں بھی اجتماعی ضرر اور فتنہ ہوتا ہے لیکن وہ اس کے خلاف خروج کے ضرر اور فتنہ سے کم ہوتا ہے۔ ہاں اگر کسی پُر امن طریقے مثلاً احتجاجی سیاست وغیرہ سے ان حکمرانوں کی معزولی اور ان کی جگہ اہل عدل کی تقرری ممکن ہو تو پھر ان کی معزولی اور امامت کے اہل افراد کی اس منصب پر تقرری بھی امت مسلمہ کا ایک فریضہ ہو گی۔ فاسق و فاجر حکمرانوں کے خلاف خروج کے عدم جواز کے لیے اہل علم کی جماعت کی طرف سے درج ذیل دلائل نقل کیے جاتے ہیں۔

احادیث مبارکہ اور خروج

آپ کا ارشاد ہے:

① ((ألا من ولي عليه وال فرآه يأتي شيئاً من معصية الله فليكره ما يأتي من معصية الله ولا ينزع عن يدا من طاعة)) ②

”خبردار! جس پر بھی کوئی امیر مقرر ہوا اور وہ اس امیر میں اللہ کی معصیت پر مبنی کوئی کام دیکھے تو وہ امیر کے گناہ کو تو ناپسند کرے لیکن اس کی اطاعت سے ہاتھ نہ کھینچے۔“

② ((من كره من أميره شيئاً فليصبر عليه فإنه ليس من أحد من الناس يخرج من السلطان شراً فمات عليه إلا مات ميتة جاهلية)) ③

”جسے اپنے امیر میں کوئی برائی نظر آئے تو وہ اس پر صبر کرے کیونکہ کوئی بھی شخص جب حکمران کی اطاعت سے ایک بالشت برابر بھی نکل جاتا ہے اور اسی عدم اطاعت پر اس کی موت واقع ہو جاتی ہے تو وہ جاہلیت کی موت مرتا ہے۔“

③ ((ومن خرج على أمتي يضرب برها وفاجرها ولا يتحاش عن مؤمنها ولا يفى لذي عهد عهده فليس مني ولست منه)) ④

”اور جو شخص بھی میری امت پر خروج کرے اور اس کے نیک و بدکار دونوں کو مارے اور امت کے مومنین کو بھی اذیت دینے سے نہ بچے اور نہ ہی کسی ذمی کے عہد کا لحاظ کرے تو نہ تو ایسے شخص کا مجھ سے کوئی تعلق ہے اور نہ ہی میرا اس سے کوئی تعلق۔“

④ ((مَنْ حَمَلَ عَلَيْنَا السَّلَاحَ فَلَيْسَ مِنَّا)) ⑤

”جس نے ہم (مسلمانوں) پر ہتھیار اٹھائے تو وہ ہم میں سے نہیں ہے۔“

⑤ ((سباب المسلم فسوق وقتاله كفر)) ⑥

”کسی مسلمان کو گالی دینا فسق و فجور ہے اور اس کا قتل کفریہ فعل ہے۔“

⑥ ((إذا التقى المسلمان بسيفيهما فالقاتل والمقتول في النار)) ⑦

”جب دو مسلمان آپس میں اپنی تلواروں (ہتھیاروں) سے آمنے سامنے ہوں تو قاتل و مقتول دونوں آگ میں ہوں گے۔“

﴿ لا ترجعوا بعدی کفاراً یضرب بعضکم رقاب بعض ﴾ ۹

”تم میرے بعد کافر مت بن جانا کہ ایک دوسرے کی گردنیں مارنے لگ جانا۔“

﴿ عن عدیسة بنت إهبان بن صیفی الغفاری قالت: جاء علی بن أبی

طالب إلى أبی فدعاه للخروج معه، فقال له أبی: إن خلیلی وابن

عمک عهد إلى إذا اختلف الناس أن اتخذ سیفا من خشب فقد

اتخذته فإن شئت خرجت به معک قالت: فترکه ﴾ ۱۰

”عدیسة بنت اہبان رضی اللہ عنہا فرماتی ہیں کہ حضرت علی رضی اللہ عنہ میرے والد صاحب کے پاس

آئے اور انہیں اپنے ساتھ (حضرت معاویہ رضی اللہ عنہ کے بالمقابل جنگ میں) نکلنے کی

دعوت دی۔ تو میرے والد نے حضرت علی رضی اللہ عنہ سے کہا: بے شک میرے خلیل اور آپ

کے چچا زاد (محمد صلی اللہ علیہ وسلم) نے مجھ سے یہ عہد لیا تھا کہ جب مسلمانوں میں باہمی اختلاف

ہو جائے تو تم لکڑی کی ایک تلوار بنا لینا۔ پس میں نے لکڑی کی ایک تلوار بنالی ہے۔ اگر

آپ چاہتے ہیں تو میں اس تلوار کے ساتھ آپ کے ساتھ جانے کو تیار ہوں۔ عدیسة

بنت اہبان رضی اللہ عنہا فرماتی ہیں: اس بات پر حضرت علی رضی اللہ عنہ نے میرے والد کو ان کی

حالت پر چھوڑ دیا۔“

﴿ علامہ البانی رحمۃ اللہ علیہ نے اس روایت کو ’حسن صحیح‘ کہا ہے۔ ۱۱

﴿ کسروا فیہا قسیکم وقطعوا أوتارکم واضربوا بسیوفکم الحجارة

فإن دخل علی أحدکم فلیکن کخیر ابنی آدم ﴾ ۱۲

”قتلوں کے زمانے میں اپنی کمانیں توڑ دو۔ اور ان کی تانتوں کو ٹکڑے ٹکڑے کر

دو۔ اور اپنی تلواریں پتھروں پر دے مارو۔ پس اگر تم میں کسی ایک پر کوئی چڑھائی

کرے تو وہ آدم کے دو بیٹوں میں سے بہترین کی مانند ہو جائے۔“

﴿ علامہ البانی رحمۃ اللہ علیہ نے اس روایت کو ’صحیح‘ کہا ہے۔ ۱۳ حدیث کا مفہوم یہ ہے کہ اس

بھائی کی مانند ہو جانا کہ جس نے قتل ہونا تو پسند کر لیا تھا لیکن اپنے بھائی کو قتل کرنے سے

انکار کر دیا تھا جیسا کہ ارشاد باری تعالیٰ ہے:

﴿لَئِنْ أَسْأَلْتُ إِلَىٰ يَدِكَ لِتَقْتُلَنِي مَا أَنَا بِبَاسِطِ يَدِي إِلَيْكَ لِأَقْتُلَكَ إِنِّي أَخَافُ اللَّهَ رَبَّ الْعَالَمِينَ﴾ (۲۸) إِنِّي أُرِيدُ أَنْ تَبُوءَ بِآثِمِي وَإِثْمِكَ فَتَكُونَ مِنْ أَصْحَابِ النَّارِ وَذَلِكَ جَزَاءُ الظَّالِمِينَ ﴿۲۹﴾ ﴿۱۳﴾

”البتہ اگر تو نے میری طرف اپنا ہاتھ بڑھایا تاکہ تو مجھے قتل کرے تو میں اپنا ہاتھ تیری طرف بڑھانے والا نہیں ہوں تاکہ میں تجھے قتل کروں۔ بے شک میں تمام جہانوں کے رب سے ڈرنے والا ہوں۔ بے شک میں یہ چاہتا ہوں کہ تم (یعنی قاتل) میرے اور اپنے گناہوں کے ساتھ لوٹ جاؤ اور اس کے سبب سے جہنم والوں میں سے ہو جاؤ اور یہی ظالموں کا بدلہ ہے۔“

﴿وَإِنِ اللَّهُ لَيُؤَيِّدُ هَذَا الدِّينَ بِالرَّجُلِ الْفَاجِرِ﴾ ﴿۱۴﴾

”بلاشبہ اللہ تعالیٰ اس دین اسلام کی تائید و نصرت فاسق و فاجر آدمی کے ذریعے کرتا ہے۔“

﴿كَانَ النَّاسُ يَسْأَلُونَ رَسُولَ اللَّهِ ﷺ الْخَيْرَ وَكَانَتْ أَسْأَلُهُ عَنِ الشَّرِّ مَخَافَهُ أَنْ يَدْرِكَنِي فَقُلْتُ يَا رَسُولَ اللَّهِ ﷺ إِنَّا كُنَّا فِي جَاهِلِيَّةٍ وَشَرِّ فِجَاءٍ نَا اللَّهُ بِهِذَا الْخَيْرِ فَهَلْ بَعْدَ هَذَا الْخَيْرِ مِنْ شَرِّ قَالَ نَعَمْ فَقُلْتُ وَهَلْ بَعْدَ ذَلِكَ الشَّرِّ مِنْ خَيْرٍ قَالَ نَعَمْ وَفِيهِ دَخْنٌ قُلْتُ وَمَا دَخْنُهُ قَالَ قَوْمٌ يَهْدُونَ بِغَيْرِ هُدًى تَعْرِفُ مِنْهُمْ وَتَنْكَرُ قُلْتُ فَهَلْ بَعْدَ ذَلِكَ الْخَيْرِ مِنْ شَرِّ قَالَ نَعَمْ دَعَا عَلَىٰ أَبْوَابِ جَهَنَّمَ مِنْ أَجَابِهِمْ إِلَيْهَا قَدْ فُوهَ فِيهَا قُلْتُ يَا رَسُولَ اللَّهِ ﷺ صَفْهِمْ لَنَا قَالَ هُمْ مِنْ جِلْدَتِنَا وَيَتَكَلَّمُونَ بِأَلْسِنَتِنَا قُلْتُ فَمَا تَأْمُرُنِي إِنْ أَدْرَكَنِي ذَلِكَ قَالَ تَلْزِمُ جَمَاعَةَ الْمُسْلِمِينَ وَإِمَامَهُمْ فَقُلْتُ فَإِنْ لَمْ يَكُنْ لَهُمْ جَمَاعَةٌ وَالْإِمَامُ قَالَ فَاعْتَزِلِ الْفِرْقَ كُلَّهَا وَلَوْ أَنْ تَعْضُ بِأَصْلِ شَجَرَةٍ حَتَّىٰ يَدْرِكَكَ الْمَوْتُ وَأَنْتَ عَلَىٰ ذَلِكَ﴾ ﴿۱۵﴾

”لوگ اللہ کے رسول ﷺ سے خیر کے بارے میں پوچھتے تھے اور میں اس ڈر سے شر

کے بارے میں سوال کرتا تھا کہ وہ مجھے پانہ لے۔ میں نے اللہ کے رسول ﷺ سے کہا: ہم زمانہ جاہلیت اور شر میں مبتلا تھے۔ پس آپ ہمارے پاس یہ خیر لے کر آئے۔ کیا اس خیر کے بعد بھی کوئی شر ہوگا؟ تو آپ نے کہا: ہاں! میں نے پھر کہا: اس شر کے بعد کیا پھر کوئی خیر ہوگا تو آپ نے کہا: ہاں! لیکن اس میں ملاوٹ ہوگی۔ میں نے یہ سوال کیا کہ اس کی ملاوٹ سے کیا مراد ہے؟ آپ نے فرمایا: ایک ایسی قوم ہوگی جو میری ہدایت کے مطابق ہدایت حاصل نہیں کریں گے۔ تم ان کے بعض اعمال کو ناپسند کرو گے اور بعض کو پسند۔ میں نے کہا: کیا اس خیر کے بعد بھی کوئی شر ہے؟ تو آپ نے کہا: ہاں! ایسے داعی ہوں گے جو جہنم کے دروازوں کی طرف بلا رہے ہوں گے۔ جس نے بھی ان کی دعوت پر لبیک کہا وہ اسے جہنم میں پھینک دیں گے۔ میں نے کہا: اے اللہ کے رسول ﷺ! ان کی صفات بیان کریں۔ آپ نے فرمایا: وہ ہمارے جیسے چمڑے رکھتے ہوں گے اور ہماری زبانوں میں ہی گفتگو کریں گے۔ میں نے کہا: اگر مجھے یہ فتنہ پالے تو آپ مجھے کیا حکم دیتے ہیں؟ آپ نے فرمایا: مسلمانوں کی جماعت اور ان کے امام کو لازم پکڑ لو۔ میں نے کہا: اگر مسلمانوں کی کوئی جماعت اور امام نہ ہو؟ تو آپ نے کہا: پھر تمام فرقوں سے علیحدہ رہو اگرچہ تمہیں درخت کی جڑ چبا کر گزارہ کرنا پڑے یہاں تک کہ موت تمہیں پالے اور تم اسی حالت پر ہو۔“

اجماع امت کا دعویٰ

امام نووی رحمۃ اللہ علیہ نے اس مسئلہ پر اجماع نقل کیا ہے کہ فاسق و فاجر حکمران کے خلاف خروج جائز نہیں ہے۔ وہ فرماتے ہیں:

”وأما الخروج عليهم وقتالهم فحرام باجماع المسلمين وإن كانوا فسقة ظالمين وقد تظاهرت الأحاديث على ما ذكرته وأجمع أهل السنة أنه لا ينزل السلطان بالفسق.“ ❖

”اور جہاں مسلمان حکمرانوں کے خلاف خروج اور ان سے قتال کا معاملہ ہے تو وہ بالاجماع حرام ہے اگرچہ وہ حکمران فاسق و فاجر اور ظالم ہی کیوں نہ ہوں۔ اس

مسئلے میں وارد شدہ روایات بہت زیادہ ہیں جیسا کہ میں نے ذکر کیا ہے۔ اہل سنت کا اس بات پر بھی اتفاق ہے کہ حکمران فسق و فجور کی وجہ سے امامت سے معزول نہیں ہوتا۔“

بعض اہل علم نے یہ سوال پیدا کیا کہ بعض سلف صالحین مثلاً حضرت حسین اور حضرت عبداللہ بن زبیر رضی اللہ عنہما نے بھی تو مسلمان حکمرانوں کے خلاف خروج کیا اور ان کے بعد بھی بنو امیہ اور بنو عباس کے دور میں خروج ہوتے رہے تو اجماع کا دعویٰ کیسے ممکن رہا؟ اس کا ایک جواب تو یہ دیا گیا ہے کہ شروع میں اس مسئلے میں سلف صالحین میں اختلاف تھا لیکن جب اہل علم نے بنو امیہ اور بنو عباس کے دور میں امت مسلمہ میں ہونے والے خروج کے مفاسد دیکھے تو بعد کے زمانوں میں ان کا اس بات پر اتفاق ہو گیا کہ فسق و فاجر حکمران کے خلاف خروج سد اللذریعہ حرام ہے۔ دوسرا جواب یہ دیا گیا ہے کہ بنو امیہ کے بعض حکمرانوں کے خلاف جو خروج تھا وہ مجرد فسق کی بنا پر نہیں تھا بلکہ ان پر دین کو تبدیل کرنے اور کفر کا الزام بھی لگایا گیا تھا۔ امام نووی رحمۃ اللہ علیہ لکھتے ہیں:

”وقال جماہیر اهل السنة من الفقهاء والمحدثین والمتکلمین لا ینعزل بالفسق والظلم وتعطیل الحقوق ولا یخلع ولا یجوز الخروج علیه بذلك بل یجب وعظه وتخویفه للأحادیث الواردة فی ذلك قال القاضی وقد ادعی أبو بکر بن مجاهد فی هذا الإجماع وقد رد علیه بعضهم هذا بقیام الحسین والزبیر وأهل المدینة علی بنی أمیة وبقیام جماعة عظيمة من التابعین والصدر الأول علی الحجاج مع بن الأشعث... وحجة الجمهور أن قیامهم علی الحجاج لیس بمجرد الفسق بل لما غیر من الشرع وظاهر من الکفر قال القاضی وقیل أن هذا الخلاف کان أولاً ثم حصل الإجماع علی منع الخروج علیهم.“

”جمہور اہل سنت یعنی فقہاء محدثین اور متکلمین کا موقف یہ ہے کہ حکمران فسق و فجور یا ظلم یا حق تلفی کی بنا پر معزول نہیں ہوتا اور نہ ہی ان اسباب کی وجہ سے اسے

حکمرانی سے اتارا جائے گا اور نہ ہی اس وجہ سے اس کے خلاف خروج جائز ہو گا بلکہ اس کو وعظ و نصیحت کرنا اور اس کو اللہ کا خوف دلانا ایک شرعی فریضہ ہے جیسا کہ احادیث میں وارد ہوا ہے۔ قاضی عیاض رحمۃ اللہ علیہ نے کہا ہے: ابو بکر بن مجاہد رحمۃ اللہ علیہ نے اس مسئلے میں اجماع کا دعویٰ کیا ہے اور ان کے اس دعویٰ اجماع کا رد یوں کیا گیا ہے کہ حضرت حسین، حضرت عبداللہ بن زبیر رضی اللہ عنہما اور اہل مدینہ نے بنو امیہ کے حکمرانوں کے خلاف خروج کیا۔ اسی طرح صدر اول میں تابعین کی ایک عظیم جماعت نے اُشعث کے ساتھ حجاج کے خلاف خروج کیا... جبکہ جمہور کی دلیل یہ ہے کہ حجاج کے خلاف ان سلف صالحین کا خروج صرف فسق و فجور کی بنا پر نہ تھا بلکہ اس وجہ سے تھا کہ اس نے شریعت اسلامیہ کو تبدیل کر دیا تھا اور کفر کی تائید کی تھی۔ قاضی عیاض رحمۃ اللہ علیہ نے یہ بھی کہا ہے کہ ایک قول یہ بھی ہے کہ یہ اختلاف شروع میں تھا جبکہ بعد کے زمانوں میں ایسے حکمرانوں کے خلاف خروج کے عدم جواز پر اجماع ہو گیا۔“

اہل علم کے نزدیک اس مسئلے میں اجماع کا دعویٰ درست نہیں ہے اور یہی بات درست معلوم ہوتی ہے۔ البتہ یہ کہا جاسکتا ہے کہ جمہور اہل علم کا موقف یہ ہے کہ فاسق و فاجر حکمران کے خلاف خروج حرام ہے اور اس موقف کے دلائل ہم اوپر نقل کر چکے ہیں۔

مصلحت و حکمت

امام ابن تیمیہ رحمۃ اللہ علیہ اس عدم خروج کی حکمت بیان کرتے ہوئے فرماتے ہیں کہ ایسے خروج سے حاصل ہونے والا فتنہ و فساد اس حکمران کے ذاتی فسق و فجور سے کئی گنا بڑا ہوتا ہے۔ وہ فرماتے ہیں:

”لا يجوز إنكار المنكر بما هو أنكر منه ولهذا حرم الخروج على ولاية الأمر بالسيف لأجل المعروف والنهي عن المنكر لأن ما يحصل بذلك من فعل المحرمات وترك واجب أعظم مما يحصل بفعل المنكر والذنوب والأئمة لا يقاتلون بمجرد الفسق كالزنا وغيره فليس كلما جاز فيه القتل جاز أن يقاتل الأئمة لفعلمهم إياه إذ

فساد القتال أعظم من فساد كبيرة يرتكبها ولي الأمر. ﴿١٩﴾
 ”کسی منکر کا انکار اس سے بڑے منکر سے جائز نہیں ہے۔ اسی وجہ سے امر بالمعروف اور نہی عن المنکر کی غرض سے حکمرانوں کے خلاف تلوار سے خروج حرام قرار دیا گیا ہے کیونکہ اس قسم کے خروج سے جن محرمات کا ارتکاب اور فرائض کا ترک لازم آئے گا، وہ ان حکمرانوں کے منکرات اور گناہوں سے بڑے ہوں گے۔ حکمرانوں سے صرف ان کے فسق و فجور مثلاً زنا وغیرہ کی وجہ سے قتال نہیں کیا جائے گا۔ پس ہر وہ گناہ کہ جس کے مرتکب کا قتل جائز ہے، اس گناہ کے ارتکاب پر حکمرانوں سے قتال جائز نہیں ہوگا کیونکہ حکمرانوں سے قتال کا فساد اس گناہ سے بہت بڑھ کر ہے کہ جس کا ارتکاب حکمران کرتا ہے۔“

پس اہل علم کے نزدیک ایسے حکمرانوں کو وعظ و نصیحت اور امر بالمعروف و نہی عن المنکر واجب ہے لیکن اللہ کے رسول ﷺ کے فرامین کے مطابق ان سے قتال جائز نہیں ہے کیونکہ اس میں مسلمانوں کا اجتماعی ضرر اور بڑے پیمانے پر فتنہ و فساد برپا ہونے کا اندیشہ ہے۔ ہاں اگر کسی پر امن طریقے مثلاً احتجاجی سیاست وغیرہ سے ان حکمرانوں کی معزولی اور ان کی جگہ اہل عدل کی تقرری ممکن ہو تو پھر ان کی معزولی اور امامت کے اہل افراد کی اس منصب پر تقرری بھی عامۃ الناس کا ایک بنیادی فریضہ ہوگی۔

ظالم حکمرانوں کے خلاف خروج

اس میں بھی کوئی شک نہیں ہے کہ مسلمان ممالک میں حکمران طبقہ اور ان کے احکامات کی تنفیذ کرنے والی سکیورٹی فورسز ایجنسیاں اور انتظامیہ ظلم کرتی ہے۔ ان کے ظلم و ستم کی داستانوں سے ڈیلی اخبارات اور نیوز چینلز بھرے پڑے ہیں۔ ایسا بھی دیکھنے میں آیا کہ چند امریکی ڈالروں کے عوض ہمارے ہاں سے بے گناہ افراد کو پکڑ پکڑ کر امریکہ کے حوالے کیا گیا جیسا کہ ترک باشندے مراد کرناز کی عبرت ناک داستان بعنوان ”جب مجھے تین ہزار ڈالر میں امریکیوں کے ہاتھ فروخت کیا گیا“ ماہنامہ اردو ڈائجسٹ فروری ۲۰۰۹ء میں شائع ہوئی۔ آج اگر کوئی شہری لٹ جائے تو انصاف ملنا تو دور کی بات، ایف آئی آر تک کٹوانے کے لیے پولیس والوں کو رشوت دینا پڑتی ہے۔ ہائی کورٹ کے سامنے قتل ہو جائے تو فیصلہ کہیں دوسری نسل جا کر سنتی ہے۔ عدالت میں کوئی الزام ثابت

کیے بغیر معصوم شہریوں کو غائب کر دیا جاتا ہے۔ مدر سے کی معصوم بچیوں پر آگ و بارود کی بارش برسائی جاتی ہے۔ حالیہ سوات آپریشن میں سکیورٹی فورسز کی طرف سے معصوم شہریوں کو کس قدر بے دردی سے ہلاک کیا گیا اس کے لیے ۲۸ مئی ۲۰۰۹ء کے روزنامہ جنگ میں معروف کالم نگار حامد میر کا کالم ”رحمانی بخش کے دل کی آگ کون بجھائے؟“ ملاحظہ فرمائیں۔ اسی طرح معاصر حکمرانوں اور سیاسی لیڈروں کی کرپشن کے بارے میں تحقیقاتی رپورٹس کی ایک پوری لائبریری موجود ہے۔

بہر حال ان حالات میں حکمرانوں کو امر بالمعروف اور نہی عن المنکر واجب ہے اور اس بارے درج ذیل نکات قابل غور ہیں:

❖ ظالم حکمران ایسے شخص کو قتل کر دے جو ان کو ظلم و ستم سے روکتا ہو تو یہ شہداء کے سرداروں میں سے ہے۔ آپ کا ارشاد ہے:

((سید الشهداء حمزة بن عبد المطلب ورجل قام إلى إمام جائر

فأمره ونهاه فقتله)) ❖

”شہداء کے سردار حمزہ بن عبد المطلب ہیں اور وہ شخص جس نے ظالم حکمران کے خلاف کلمہ حق کہا اور امر بالمعروف اور نہی عن المنکر کا فریضہ ادا کیا اور اس کی وجہ سے حکمران نے اس کو قتل کر دیا۔“

اگر کوئی شخص حکمران کو اس ظلم و ستم سے روکتا ہے تو آپ نے اس کو افضل جہاد قرار دیا ہے۔ آپ کا ارشاد ہے:

((أفضل الجهاد كلمة عدل عند سلطان جائر)) ❖

”افضل جہاد ظالم حکمران کے خلاف کلمہ حق کہنا ہے۔“

❖ اسی طرح اگر کوئی حاکم کسی شخص کو معصیت مثلاً کسی مسلمان کو قتل کرنے کا حکم دے تو اس مسلمان کے لیے یہ جائز نہیں کہ وہ حکمران کی بات مانے۔ آپ کا ارشاد ہے:

((على المرء المسلم السمع والطاعة فيما أحب وكره إلا أن يؤمر

بمعصية فإن أمر بمعصية فلا سمع ولا طاعة)) ❖

”ایک مسلمان کے ذمے اپنے حکمرانوں کی سمع و طاعت ہے چاہے وہ پسند کرے یا نہ کرے سوائے اس کہ اسے (حکمران کی طرف سے) کسی معصیت کا حکم دیا

جائے۔ پس اگر اسے معصیت کا حکم دیا جائے تو اس کے ارتکاب میں حکمران کی کوئی اطاعت نہیں ہے۔“

❁ ڈاکٹر یوسف القرضاوی رحمۃ اللہ علیہ کے نزدیک ایسے ظالم حکمرانوں کے خلاف ’پُر امن خروج‘ جائز ہے یعنی وہ خروج جو قلم یا زبان یا پُر امن طریقے پر مبنی ہو۔ وہ فرماتے ہیں:

”وأما إن كان الخروج بمجرد إظهار رأى مخالف والتعبير عنه باللسان أو القلم فهذا من المعارضة المشروعة ما دامت في إطار المسلم ولا يجوز معارضة القلم أو اللسان بالسيف وإنما تقابل الحججة بالحجة والفكرة بالفكرة.“ ❁

”اور اگر خروج کی صورت صرف یہ ہو کہ حکمرانوں کی رائے کے خلاف رائے کا اظہار زبان اور قلم کے ذریعے ہو تو حکمرانوں سے ایسا اختلاف کرنا مشروع ہے جب تک کہ مسلمانی کے دائرے میں ہو۔ قلم اور زبان کا مقابلہ تلوار سے جائز نہیں ہے۔ دلیل کا مقابلہ دلیل سے اور فکر کا فکر سے کیا جائے گا۔“

پس اگر کسی ظالم و غاصب حکمران کی معزولی اور اس کی جگہ کسی عادل حکمران کی تقرری بغیر کسی فتنے کے مثلاً پُر امن خروج یا احتجاجی سیاست سے ممکن ہو تو یہ امت مسلمہ کا ایک اجتماعی فریضہ ہے۔ ابن تین، داؤدی رحمۃ اللہ علیہما سے نقل کرتے ہیں:

”الذی علیہ العلماء فی أمراء الجور أنه إن قدر علی خلعه بغیر فتنة ولا ظلم وجب وإلا فالواجب الصبر.“ ❁

”ظالم حکمرانوں کے بارے میں علماء کا قول یہ ہے کہ اگر بغیر فتنے و فساد اور ظلم کے حکمرانوں کو معزول کرنے کی قدرت و طاقت ہو تو ایسا کرنا واجب ہے اور اگر بغیر فتنے و فساد کے یہ ممکن نہ ہو تو پھر صبر کرنا واجب ہے۔“

❁ جمہور اہل سنت کے نزدیک ظالم حکمران کے خلاف مسلح بغاوت یا خروج جائز نہیں ہے۔ ان کے نزدیک اس کے دلائل درج ذیل احادیث ہیں۔ آپ کا ارشاد ہے:

((یکون بعدی أئمة لا یهدون بہدای ولا یستنون بستی و سيقوم فیہم رجال قلوبہم قلوب الشیاطین فی جثمان إنس قال حذیفة:

قلت: كيف أصنع يا رسول الله؟ إن أدركت ذلك؟ قال: تسمع

وتطيع وإن ضرب ظهرك وأخذ مالك فاسمع وأطع)) ﴿٥٥﴾

”میرے بعد کچھ حکمران ایسے ہوں گے جو میری ہدایت کے مطابق ہدایت نہیں حاصل کریں گے اور میری سنت کو اپنا طریقہ نہیں بنائیں گے اور انہی حکمرانوں میں ایسے لوگ بھی ہوں گے کہ ان کے دل، انسانوں کے اجسام میں شیاطین کے دل ہوں گے۔ حضرت حذیفہ رضی اللہ عنہ نے کہا: اے اللہ کے رسول صلی اللہ علیہ وسلم! میں اگر ان حکمرانوں کو پالوں تو کیا کروں؟ تو آپ نے فرمایا: ان کی بات سن اور ان کی اطاعت کر، اگرچہ تیری پیٹھ پر کوڑے برسائے جائیں اور تیرا مال چھین لیا جائے تو پھر بھی [معروف میں] ان کی بات مان اور اطاعت کرتا رہ۔“

ایک اور روایت میں ہے کہ ایک صحابی نے آپ سے سوال کیا:

((يا نبي الله أرأيت إن قامت علينا أمراء يسألوننا حقهم ويمنعوننا حقنا فما تأمرنا؟ فأعرض عنه ثم سأله فأعرض عنه ثم سأله في الثالثة فجزبه الأشعث بن قيس فقال ﷺ اسمعوا و أطيعوا فإنما عليهم ما حملوا و عليكم ما حملتم)) ﴿٥٦﴾

”اے اللہ کے نبی صلی اللہ علیہ وسلم! اگر ہم پر ایسے حکمران مسلط ہو جائیں جو ہم سے تو اپنے حقوق کا سوال کریں لیکن ہمیں ہمارے حقوق نہ دیں تو آپ ہمیں کیا حکم دیتے ہیں؟ آپ نے اس صحابی کے سوال سے اعراض کیا۔ انہوں نے پھر سوال کیا۔ آپ نے پھر اعراض کیا۔ انہوں نے تیسری مرتبہ سوال کیا تو اشعث بن قیس رضی اللہ عنہ نامی صحابی نے سائل کو پیچھے سے کھینچا۔ پس آپ نے فرمایا: تم سنو اور اطاعت کرو۔ ان حکمرانوں پر محض اس کو پورا کرنا لازم ہے جس کے وہ ذمہ دار بنائے گئے (یعنی عوام کے حقوق پورا کرنا ان کی ذمہ داری ہے) اور تم پر اس کو پورا کرنا لازم ہے جس کے تم ذمہ دار بنائے گئے (یعنی حکمرانوں کے حقوق پورا کرنا تمہاری ذمہ داری ہے)۔“

﴿٥٧﴾ امام نووی رحمہ اللہ نے اس بات پر علماء کا اجماع نقل کیا ہے کہ ظالم حکمران کے خلاف خروج جائز نہیں ہے۔ وہ فرماتے ہیں:

”وأما الخروج عليهم وقتالهم فحرام باجماع المسلمين وإن كانوا فسقة ظالمين وقد تظاهرت الأحاديث على ما ذكرته وأجمع أهل السنة أنه لا ينعزل السلطان بالفسق.“ ❖

”اور جہاں تک مسلمان حکمرانوں کے خلاف خروج اور ان سے قتال کا معاملہ ہے تو وہ بالاجماع حرام ہے اگرچہ وہ حکمران فاسق و فاجر اور ظالم ہی کیوں نہ ہوں۔ اس مسئلے میں وارد شدہ روایات بہت زیادہ ہیں جیسا کہ میں نے ذکر کیا ہے۔ اہل سنت کا اس بات پر بھی اتفاق ہے کہ حکمران فسق و فجور کی وجہ سے امامت سے معزول نہیں ہوتا۔“

ابن بطلال رحمہ اللہ نے بھی اس اجماع کو بیان کیا ہے۔ وہ فرماتے ہیں:

”فی الحدیث حجة فی ترك الخروج علی السلطان ولوجار وقد أجمع الفقهاء علی وجوب طاعة السلطان المتغلب والجهاد معه وأن طاعته خیر من الخروج علیه لما فی ذلك من حقن الدماء وتسكين الدهماء.“ ❖

”اس روایت میں اس بات کی دلیل ہے کہ حکمرانوں کے خلاف خروج حرام ہے اگرچہ وہ ظالم ہی کیوں نہ ہوں۔ فقہاء کا اس بات پر اجماع ہے کہ بزور شمشیر غالب آنے والے حکمران کی اطاعت میں اس کے ساتھ مل کر جہاد کرنا واجب ہے۔ اور اس کی اطاعت اس کے خلاف خروج سے بہت بہتر ہے کیونکہ اس اطاعت کے ذریعے بہت سا خون گرنے سے بچایا اور باہمی اختلاف کرنے والی جماعتوں کو سکون میں لایا جاسکتا ہے۔“

ابو الحسن اشعری رحمہ اللہ نے بھی اس اجماع کو بیان کیا ہے۔ وہ فرماتے ہیں:

”وأجمعوا علی السمع والطاعة لأئمة المسلمين وعلی أن کل من ولی شیئا من أمورهم عن رضی أو غلبة وامتدت طاعته من بر أو فاجر لا یلزم الخروج علیه بالسيف جار أو عدل.“ ❖

”علماء کا اس بات پر اتفاق ہے کہ مسلمان حکمرانوں کی سمع و طاعت فرض ہے۔ اور جو شخص بھی مسلمانوں کی رضامندی یا بزور بازوان کا حکمران بن گیا اور اس کی

اطاعت نیک و بد تک پھیل گئی تو ایسے حکمران کے خلاف تلوار سے خروج جائز نہیں ہے، چاہے وہ ظلم کرے یا عدل۔“
 یہ واضح رہے کہ مالکیہ اور شوافع کی اکثریت اشعری ہے۔ ابو عثمان صابونی رحمۃ اللہ علیہ نے اسے سلف صالحین اور محدثین کا عقیدہ بھی قرار دیا ہے۔ وہ فرماتے ہیں:
 ”ولایرون الخروج علیہم بالسیف وإن رأوا منهم العدول عن العدل والجور والحقیف.“
 ”محدثین کی جماعت مسلمان حکمرانوں کے خلاف تلوار سے خروج کو جائز نہیں سمجھتی، اگرچہ وہ حکمران عدل سے ظلم و ستم کی طرف ہی کیوں نہ پھر جائیں۔“
 امام ابو جعفر طحاوی نے اسے امام ابو حنیفہ، امام ابو یوسف اور امام محمد رحمۃ اللہ علیہم کا عقیدہ قرار دیا ہے۔ وہ فرماتے ہیں:

”ولا نری الخروج علی أئمتنا وولایة أمورنا وإن جاروا ولا ندعوا علیہم ولا ننزع یدنا من طاعة ونری طاعتہم فی طاعة اللہ عز وجل فریضة ما لم یأمروا بمعصیة وندعوا لہم بالصلاح والمعافاة.“

”اور ہم اپنے مسلمان حکمرانوں اور امراء کے خلاف خروج کو جائز نہیں سمجھتے اگرچہ وہ ظلم ہی کیوں نہ کریں۔ اور ہم ایسے حکمرانوں کے خلاف بددعا بھی نہیں کرتے اور نہ ہی ان کی اطاعت سے ہاتھ کھینچتے ہیں اور ان کی اطاعت کو اللہ کی اطاعت میں شمار کرتے ہیں کہ جس کو اللہ نے فرض قرار دیا ہے جب تک کہ یہ حکمران کسی گناہ کا حکم نہ دیں اور ہم ان کی اصلاح اور معافی کی دعا کرتے ہیں۔“
 سعد الدین تفتازانی رحمۃ اللہ علیہ فرماتے ہیں:

”ولا ینعزل الإمام بالفسق أی بالخروج عن طاعة اللہ تعالیٰ والجور أی الظلم علی عباد اللہ تعالیٰ لأنه قد ظهر الفسق وانتشر الجور من الأئمة والأمراء بعد الخلفاء الراشدين والسلف قد كانوا ینقادون لہم ویقیمون الجمع والأعیاد یاذنہم ولا یرون الخروج

عليهم .“ ﴿۳۲﴾

”حکمران فسق و فجور یعنی اللہ کی اطاعت سے نکل جانے اور اللہ کے بندوں پر ظلم و ستم کی صورت میں معزول نہیں ہوتا کیونکہ خلفائے راشدین کے دور کے بعد حکمرانوں کا فسق و فجور اور ظلم و ستم پھیل گیا تھا لیکن سلف صالحین ان کی اطاعت کرتے تھے، ان کے اذن سے ان کے ساتھ جمعہ اور عیدین کی نمازیں قائم کرتے تھے اور ان کے خلاف خروج کو جائز نہیں سمجھتے تھے۔“

حنفیہ کی اکثریت ماتریدی مکتبہ فکر سے ہے۔ اب باقی حنابلہ اور سلفیہ رہ گئے کہ جن کے امام، امام احمد بن حنبل رحمۃ اللہ علیہ ہیں۔ بنو عباس کے بعض خلفاء معتزلی عقائد کے نہ صرف حامی بلکہ پُر جوش مبلغ بھی تھے۔ ان خلفاء نے کئی ایک ائمہ اہل سنت کو خلق قرآن کا عقیدہ اختیار کرنے پر مجبور کیا اور ان کو آزمائش و ابتلاء میں بھی مبتلا کیا لیکن اس کے باوجود ان ائمہ نے ان کے خلاف خروج کو جائز قرار نہیں دیا۔ امام احمد حنبل رحمۃ اللہ علیہ کے پاس بغداد کے تقریباً تمام فقہاء حاکم وقت و ائق باللہ کے خلق قرآن کے عقیدے اور اس کی تبلیغ کے خلاف شکایت لے کر آئے اور کہا کہ یہ شخص خلق قرآن کا نہ صرف عقیدہ رکھتا ہے بلکہ اس کی تبلیغ بھی کرتا ہے تو ہم اس کی امارت اور سلطنت پر راضی نہیں ہیں تو امام احمد بن حنبل رحمۃ اللہ علیہ نے انہیں جواب دیا:

”عليكم بالإنكار بقلوبكم ولا تخلعوا يدا من طاعة ولا تشقوا عصا المسلمين ولا تسفكوا دماءكم و دماء المسلمين معكم وانظروا في عاقبة أمركم واصبروا حتى يستريح بر ويستراح من فاجر. وقال ليس هذا يعني نزع أيديهم من طاعته صواباً هذا خلاف الآثار.“ ﴿۳۳﴾

”تم پر حکمران کے عقیدے کا دل سے انکار واجب ہے اور اس کی اطاعت سے ہاتھ نہ کھینچو اور مسلمانوں کی اجتماعیت کو پارہ پارہ نہ کرو اور اپنا اور مسلمانوں کا خون نہ بہاؤ۔ اپنے اس فعل کے انجام پر غور کرو اور صبر سے کام لو یہاں تک کہ نیکو کار راحت پائے اور فاسق و فاجر سے راحت حاصل کی جائے۔ امام صاحب نے یہ بھی کہا کہ یہ یعنی حکمران کی اطاعت سے ہاتھ کھینچنا درست نہیں ہے اور روایات کے خلاف ہے۔“

بعض اہل علم کا کہنا یہ ہے کہ اس مسئلے میں امام نووی رحمۃ اللہ علیہ کا اجماع کا دعویٰ درست نہیں ہے کیونکہ بنو امیہ اور بنو عباس کے دور میں ظالم حکمرانوں کے خلاف کئی ایک خروج ہوئے۔ حضرت امام ابو حنیفہ رحمۃ اللہ علیہ نے نفس زکیہ رحمۃ اللہ علیہ کے خروج کے حق میں فتویٰ بھی دیا تھا اور صحیح بات یہی ہے کہ ظالم حکمران کے خلاف خروج کے عدم جواز کی رائے اجماعی نہیں بلکہ جمہور کی رائے ہے۔

❁ یہ بھی کہا جاتا ہے کہ علماء نے فاسق و ظالم حکمرانوں کے خلاف خروج کی حرمت کا دعویٰ نقل کیا ہے، وہ دعویٰ تو درست ہے لیکن آج کل کے حکمرانوں پر اس کی تطبیق درست نہیں ہے۔ ان علماء نے اپنے زمانے کے حکمرانوں کے خلاف خروج کو حرام قرار دیا ہے۔ اس دور میں اجتماعی سطح پر دین قائم تھا اور حکمران طبقے کا فسق و فجور اس کی ذات تک محدود تھا جبکہ معاصر حکمران نہ صرف اللہ کے دین کو قائم نہیں کرتے بلکہ اس کے خلاف قوانین کا نفاذ کرتے ہیں لہذا ان کے خلاف خروج واجب ہے۔

اس کا جواب یہ دیا گیا ہے کہ یہ دعویٰ درست نہیں ہے کہ سابقہ ادوار میں دین اجتماعی سطح پر قائم تھا۔ دین اپنی حقیقی صورت میں اللہ کے رسول صلی اللہ علیہ وسلم یا خلفائے راشدین ہی کے دور میں قائم تھا۔ بنو امیہ اور بنو عباس کے دور میں خروج کرنے والوں نے اپنے خلفاء پر جو الزامات لگائے، ان میں ذاتی فسق و فجور، ظلم و ستم کے علاوہ دین کو بگاڑنے، فساد فی الارض اور حرام کو حلال بنانے کے الزامات بھی شامل تھے۔ اس میں بہر حال اختلاف کی گنجائش باقی رہتی ہے کہ بنو امیہ اور بنو عباس کے خلفاء نے حرام کو حلال بنایا تھا یا نہیں، یا ان سے کفریہ اعمال و افعال کا اظہار ہوا تھا یا نہیں، جبکہ قابل غور نکتہ یہ ہے کہ جس قسم کے الزامات معاصر حکمرانوں پر عائد کیے جاتے ہیں اور ان کی بنا پر ان کے خلاف خروج کو واجب قرار دیا جاتا ہے، اسی قسم کے الزامات بنو امیہ اور بنو عباس کے خلفاء پر ان کے ادوار میں عائد کیے جاتے تھے۔ مثال کے طور پر حجاج بن یوسف کی حدود حرم اور بیت اللہ میں محصور عبداللہ بن زبیر رضی اللہ عنہ اور ان کے اصحاب پر سنگ باری کو کفریہ فعل کا نام نہ دیا جائے تو اور کیا کہا جاسکتا ہے؟ تاریخ کی مستند کتابوں میں یہ بات موجود ہے کہ اس سنگ باری کے نتیجے میں بیت اللہ کی دیواریں بھی متاثر ہوئیں۔ ❖ بنو امیہ کے خلاف خروج میں ابن الأشعث رحمۃ اللہ علیہ کے ساتھ علماء اور قراء کی ایک بہت بڑی جماعت بھی شامل

تھی۔ اس جماعت کے معروف فقیہ عبدالرحمن ابی لیلیٰ رضی اللہ عنہ نے اپنے ساتھیوں کو بنو امیہ کی افواج کے خلاف لڑنے پر آمادہ کرنے کے لیے جو تقریر کی، اس میں انہوں نے بنو امیہ کے حکمرانوں پر ”المحلین المحدثین المبتدعین“ کا الزام لگایا۔ ﴿۵۰﴾ اسی طرح نفس زکیہ رضی اللہ عنہ نے عباسی خلیفہ ابو جعفر المنصور کے خلاف خروج سے پہلے جو اسے خط لکھا تھا، اس خط کی ابتداء ہی قرآن کی آیت ﴿۵۱﴾ اِنَّ فِرْعَوْنَ عَلَا فِي الْاَرْضِ وَجَعَلَ اَهْلَهَا شِيْعًا يَسْتَضِعُّ طَائِفَةً مِنْهُمْ يَدْخِعُ اَبْنَاءَهُمْ وَيَسْتَحْيِي نِسَاءَهُمْ اِنَّهٗ كَانَ مِنَ الْمُفْسِدِيْنَ وَنُرِيْدُ اَنْ نَّمُنَّ عَلٰى الَّذِيْنَ اسْتَضِعُّوْا فِي الْاَرْضِ وَنَجْعَلَهُمْ اٰثِمَةً وَنَجْعَلَهُمُ الْوَارِثِيْنَ وَنَمَكِّنَ لَهُمْ فِي الْاَرْضِ وَنُرِيْ فِرْعَوْنَ وَهَامَانَ وَجُنُوْدَهُمَا مِنْهُمْ مَا كَانُوْا يَحْذَرُوْنَ ﴿۵۲﴾ سے کی تھی۔ ﴿۵۲﴾ نفس زکیہ رضی اللہ عنہ نے اپنے ایک خطبہ میں ابو جعفر المنصور کو طاغوت اور اللہ کا دشمن قرار دیا اور اسے فرعون سے تشبیہ دی اور اس پر یہ الزام بھی عائد کیا کہ اس نے حلال کو حرام اور حرام کو حلال بنا لیا ہے۔ ﴿۵۳﴾ اسی وجہ سے علماء کی ایک جماعت کی رائے یہ ہے کہ بنو امیہ اور بنو عباس میں جو خروج ہوئے تھے، اس کی وجہ اس وقت کے حکمرانوں کا محض فسق و فجور نہیں تھا بلکہ ان حکمرانوں کی طرف سے شریعت اسلامیہ کو تبدیل کر دینا، حرام کو حلال بنانا اور کفر کا اظہار بھی ان کے خلاف خروج کا ایک بڑا سبب تھا۔ ﴿۵۴﴾

ہم یہاں یہ نہیں کہہ رہے کہ بنو امیہ اور بنو عباس کے حکمرانوں کو ہم کفر بواح کا مرتکب سمجھتے ہیں۔ ہمارا مقصود یہ ہے کہ ہر دور میں مسلمان حکمرانوں پر کفر، شریعت کی تبدیلی، حرام کو حلال بنانے، دین کے بگاڑ اور طاغوت وغیرہ کے فتوے لگائے جاتے رہے ہیں۔ پس اس کا فیصلہ کرنے کے لیے کچھ اصول و ضوابط اور منج و طریقہ کار ہونا چاہیے کہ کسی حکمران نے واقعتاً کسی کفر کا ارتکاب کیا ہے یا نہیں، یا اس نے کسی حرام کو حلال بنایا ہے یا نہیں!

یہ بات بھی واضح رہے کہ بنو امیہ اور بنو عباس کے دور میں کوئی تحریری آئین یا قانون تو تھا نہیں کہ جس کے بارے میں یہ کہا جاسکے کہ اُس دور کا دستور اللہ کی نازل کردہ شریعت کے مطابق تھا یا نہیں۔ وہاں تو اصل قانون بادشاہ وقت کا حکم اور فیصلہ تھا۔

عدالتوں میں بھی قاضیوں کے لیے یہ ممکن نہ تھا کہ وہ اپنے فیصلوں میں خلفاء کے اثر سے محفوظ رہیں۔ یہی وجہ ہے کہ امام ابوحنیفہ رحمۃ اللہ علیہ نے بنوعباس کی خلافت میں عہدہ قضاء کو قبول کرنے سے انکار کر دیا تھا ❖ کیونکہ امام صاحب کا تاثر یہی تھا کہ عدالتی فیصلوں میں جہاں بادشاہ کے مفادات پر زد پڑ رہی ہوگی، وہاں وہ کبھی بھی شریعت اسلامیہ کے مطابق فیصلوں کو برداشت نہیں کریں گے۔ تاریخ اسلامی کے مطالعہ سے یہ معلوم ہوتا ہے کہ ان ادوار میں بھی حکمران، قاضی کے فیصلوں سے ماوراء ہو کر اپنا کام کرتے تھے۔ تاریخ اندلس کے مطالعہ سے یہ بات واضح ہوتی ہے کہ اندلس کے کئی ایک مسلمان حکمران ایسے ہیں کہ جنہوں نے اپنی باہمی لڑائیوں میں عیسائی سلطنتوں سے مدد لی۔ اسی طرح اموی، عباسی، فاطمی اور عثمانی خلفاء نے اپنے مخالفین کو ناحق قتل کیا اور انہیں ان کی خلافت کی کوئی عدالت پوچھنے والی نہ تھی۔ مغل بادشاہ اکبر کے زمانے کا دین اکبری، کیا الحاد و زندقہ سے کسی طرح کم ہوگا؟

امام ابوحنیفہ رحمۃ اللہ علیہ کا خروج کے بارے نقطہ نظر

ظالم و فاسق مسلمان حکمران کے خلاف خروج کے بارے میں امام ابوحنیفہ رحمۃ اللہ علیہ کی رائے کیا تھی؟ اس بارے میں حنفیہ کا اختلاف ہے۔ امام طحاوی رحمۃ اللہ علیہ (۲۳۹ تا ۳۲۱ھ) کی کتاب 'عقیدہ طحاوی' سے یہ معلوم ہوتا ہے کہ امام صاحب کا نقطہ نظر ظالم و فاسق حکمران کے خلاف عدم خروج کا تھا۔ وہ لکھتے ہیں:

”هذا ذكر بيان عقيدة أهل السنة والجماعة على مذهب فقهاء الملة:
أبي حنيفة النعمان بن ثابت الكوفي وأبي يوسف يعقوب بن
إبراهيم الأنصاري وأبي عبد الله محمد بن الحسن الشيباني
رضوان الله عليهم أجمعين وما يعتقدون من أصول الدين ودينون
به رب العلمين... ولا نرى الخروج على أئمتنا وولاية أمورنا وإن
جاروا ولا ندعوا عليهم ولا ننزع يدا من طاعتهم ونرى طاعتهم من
طاعة الله عز وجل فريضة ما لم يأمرنا بمعصية وندعوا لهم

بِالصَّلَاحِ وَالْمَعَاوَةِ. “

”یہ فقہائے ملت‘ امام ابو حنیفہ‘ امام ابو یوسف اور امام محمد رضی اللہ عنہم کے مذہب پر اہل سنت والجماعت کے عقائد کا بیان ہے اور یہ ائمہ حضرات جن اصول دین کا اعتقاد رکھتے تھے اور ان کو رب العلمین کا دین قرار دیتے تھے‘ یہ [رسالہ] ان عقائد و اصولوں کا بیان ہے... اور ہم اپنے مسلمان حکمرانوں اور امراء کے خلاف خروج کو جائز نہیں سمجھتے اگرچہ وہ ظلم ہی کیوں نہ کریں۔ اور ہم ایسے حکمرانوں کے خلاف بددعا بھی نہیں کرتے اور نہ ہی ان کی اطاعت سے ہاتھ کھینچتے ہیں اور ان کی اطاعت کو اللہ کی اطاعت میں شمار کرتے ہیں کہ جس کو اللہ نے فرض قرار دیا ہے جب تک کہ یہ حکمران کسی گناہ کا حکم نہ دیں اور ہم ان کی اصلاح اور معافی کی دعا کرتے ہیں۔“

اسی عقیدے کا اظہار ابن ابی العز الحنفی رحمۃ اللہ علیہ (۳۱ تا ۹۲ھ) نے ’عقیدہ طحاوی‘ کی شرح میں بھی کیا ہے۔ وہ لکھتے ہیں:

”وَأَمَّا لَزُومُ طَاعَتِهِمْ وَإِنْ جَارُوا‘ فَلأنَّهُ يترتب على الخروج من طاعتهم من المفاسد أضعاف ما يحصل من جورهم‘ بل فى الصبر على جورهم تكفير السيئات ومضاعفة الأجر‘ فإن الله تعالى ما سلط علينا إلا لفساد أعمالنا‘ والجزاء من جنس العمل‘ فعلينا الاجتهاد بالاستغفار والتوبة وإصلاح العمل. قال تعالى ﴿وما أصابكم من مصيبة فبما كسبت أيديكم ويعفوا عن كثير﴾ وقال تعالى ﴿أولما أصابكم مصيبة قد أصبتم مثليها قلتم أنى هذا قل هو من عند أنفسكم﴾ وقال تعالى ﴿ما أصابك من حسنة فمن الله وما أصابك من سيئة فمن نفسك﴾ وقال تعالى ﴿وكذلك نولي بعض الظالمين بعضا بما كانوا يكسبون﴾ فإذا أراد الرعية أن يتخلصوا من ظلم الأمير الظالم. فليتركوا الظلم. “

”اگرچہ وہ حکمران ظلم کریں‘ پھر بھی ان کی اطاعت لازم ہے‘ یہ اس وجہ سے ہے

کہ ان کی اطاعت سے نکل جانے میں جو فساد و بگاڑ ہے وہ اس فساد سے کئی گنا زیادہ ہے جو ان کے ظلم کے نتیجے میں حاصل ہوتا ہے۔ اور اگر امت ان کے ظلم پر صبر کرے گی تو اس کے گناہ معاف ہوں گے اور اس کے درجات بلند ہوں گے کیونکہ اللہ تعالیٰ نے ظالم حکمرانوں کو ہمارے اوپر ہمارے اعمال کے بگاڑ کی وجہ سے مسلط کیا ہے اور سزا، عمل کی جنس سے ہی ہے (یعنی عوام نے ایک دوسرے پر ظلم کیا تو اللہ نے ان پر ظالم حکمران بطور سزا مسلط کر دیے)۔ پس ہم پر لازم ہے کہ ہم توبہ و استغفار اور اصلاح عمل کی خوب کوشش کریں۔ اللہ سبحانہ و تعالیٰ فرماتے ہیں: جو بھی تم کو کوئی مصیبت پہنچتی ہے تو وہ تمہارے اعمال کا نتیجہ ہے اور تمہارے بہت سے اعمال سے تو اللہ تعالیٰ ایسے ہی درگزر فرمادیتے ہیں۔ ایک اور جگہ ارشاد فرمایا: اور کیا جب تمہیں ایک بڑی مصیبت پہنچی (یعنی احد میں) جبکہ تم اس سے دو گنا مصیبت (کفار کو بدر میں) پہنچا چکے تھے تو تم نے کہا: یہ مصیبت کہاں سے آگئی؟ آپ کہہ دیں: یہ مصیبت تمہاری اپنی جانوں کی طرف سے ہے (یعنی تمہارے اعمال کا نتیجہ ہے)۔ اسی طرح اللہ سبحانہ و تعالیٰ نے فرمایا: جو بھی تمہیں بھلائی پہنچتی ہے تو وہ اللہ کی طرف سے ہے اور جو بھی تمہیں برائی پہنچتی ہے تو وہ تمہاری اپنی جانوں کی طرف سے ہے۔ اور اللہ سبحانہ و تعالیٰ نے فرمایا: اور اسی طرح ہم ظالموں کا حکمران بعض دوسرے ظالموں کو بنا دیتے ہیں، اس وجہ سے کہ جو وہ ظالم اعمال کرتے تھے۔ پس اگر رعایا حکمران کے ظلم سے نجات چاہتی ہے تو وہ خود ظلم کرنا ترک کر دے۔“

بریلوی اور دیوبندی مدارس میں عموماً عقیدے کی جو کتاب پڑھائی جاتی ہے یا بطور نصاب مقرر ہے وہ ’شرح العقائد النسفیة‘ ہے۔ اس کتاب میں بھی علامہ سعد الدین تفتازانی رحمۃ اللہ علیہ (متوفی ۷۹۳ھ) نے ظالم و فاسق حکمرانوں کے خلاف عدم خروج ہی کا عقیدہ بیان کیا ہے، جیسا کہ ہم ’شرح العقائد النسفیة‘ کا حوالہ اس مسئلے میں سابقہ صفحات میں نقل کر چکے ہیں۔

امام محمد رحمۃ اللہ علیہ (۱۳۲ تا ۱۸۹ھ) کی کتاب ’السیر الکبیر‘ سے بھی یہ معلوم ہوتا ہے کہ ان کا موقف بھی ظالم و فاسق حکمرانوں کے خلاف عدم خروج کا تھا۔ وہ فرماتے ہیں:

”إلا أن يأمرهم بأمر ظاهر لا يكاد يخفى على أحد أنه هلكة أو أمرهم بمعصية فحينئذ لا طاعة عليهم في ذلك ولكن ينبغي أن يصبروا ولا يخرجوا على أميرهم لحديث ابن عباس رضى الله عنهما أن النبي ﷺ قال من أتاه من أميره ما يكرهه فليصبر فإن من

خالف المسلمين قيد شبر ثم مات مات ميتة الجاهلية.“ ﴿٧٢﴾
 ”سوائے اس کے کہ وہ حکمران کسی شخص کو ایسے کام کا حکم دے کہ جس کے بارے میں کسی ایک کو بھی اشتباہ نہ ہو کہ وہ ہلاکت ہے یا حکمران کسی شخص کو معصیت کا حکم دے تو اس وقت اس مسئلے میں حکمران کی اطاعت رعایا پر لازم نہیں ہے لیکن ان کے لیے یہ بھی لازم ہے کہ وہ صبر کریں اور اپنے حکمران کے خلاف خروج نہ کریں جیسا کہ حدیث ابن عباس رضی اللہ عنہ میں ہے کہ آپ نے فرمایا: جو کوئی اپنے حکمران میں کوئی ناپسندیدہ امر دیکھے تو اس پر صبر کرے کیونکہ جس نے باشت برابر بھی مسلمانوں کی اجتماعیت کی مخالفت کی اور اسی حالت میں وہ مر گیا تو وہ جاہلیت کی موت مرا۔“

علامہ ابن عابدین شامی رحمۃ اللہ علیہ (متوفی ۱۲۵۲ھ) لکھتے ہیں:

”وعند الحنفية ليست العدالة شرطا للصحة فيصح تقليد الفاسق الإمامة مع الكراهة، وإذا قلد عدلا ثم جار وفسق لا ينزل، ولكن يستحب العزل إن لم يستلزم فتنة، ويجب أن يدعى له، ولا يجب الخروج عليه، كذا عن أبي حنيفة، وكلمتهم قاطبة في توجيهه هو أن

الصحابة صلوا خلف بعض بنى أمية وقبلوا الولاية عنهم.“ ﴿٧٣﴾
 ”حنفیہ کے نزدیک عدالت صحت امامت کے لیے شرط نہیں ہے۔ پس فاسق امام کی تقلید کراہت کے ساتھ جائز ہے۔ پس اگر تو حالت عدل میں اس کو امامت دی گئی اور پھر وہ ظالم و فاسق بن گیا تو خود بخود معزول نہیں ہوگا لیکن اگر فتنے کا اندیشہ نہ ہو (یعنی پُر امن طریقے سے معزولی ممکن ہو) تو اس کو معزول کرنا لازم ہے۔ یہ بھی (امت پر) واجب ہے کہ ایسے امام کے لیے دعا کرے اور اس کے

خلاف خروج واجب نہیں ہے۔ امام ابو حنیفہ رحمۃ اللہ علیہ کا موقف بھی یہی ہے۔ تمام حنفیہ نے اس مسئلے کی توجیہ یہ بیان کی ہے کہ صحابہ بنو امیہ کے حکمرانوں کے پیچھے نماز پڑھ لیتے تھے اور صحابہ نے بنو امیہ کے حکمرانوں کی ولایت قبول بھی کی تھی۔‘
 تاہم امام جصاص (۳۷۰ھ) نے احکام القرآن ۴۶ اور الموفق المکی (۵۶۸ھ) نے مناقب الإمام أبی حنیفۃ، اور حافظ الدین الکردی (۸۲۷ھ) رحمۃ اللہ علیہ نے اپنی کتاب 'مناقب' میں امام صاحب کے بارے میں اس نقطہ نظر کا اظہار کیا ہے کہ وہ فاسق و فاجر اور ظالم مسلمان حکمران کے خلاف خروج کو واجب سمجھتے تھے۔ مؤخر الذکر دو کتابیں تو تاریخی کتابیں ہیں کہ جن میں رطب و یابس، سب جمع ہوتا ہے لہذا کسی امام کے شرعی موقف کو معلوم کرنے کا کوئی مستند ذریعہ نہیں ہیں۔ دوسری بات یہ بھی ہے کہ یہ دونوں حضرات امام صاحب سے بہت متاخر ہیں اور ان کی کسی بات پر بغیر کسی سند کے کیسے اعتماد کیا جا سکتا ہے کہ یہی امام صاحب کا موقف ہے؟ اگرچہ مولانا مودودی رحمۃ اللہ علیہ نے اپنی کتاب 'خلافت و ملوکیت' میں خروج کے مسئلے میں امام صاحب کا مسلک بیان کرنے کے لیے انہی دو تاریخی کتابوں کی روایات کو بنیاد بنایا ہے جو ہمارے نزدیک درست طرز عمل نہیں ہے۔

کسی بھی مسئلے میں امام صاحب کا شرعی موقف جاننے کے لیے حنفیہ نے کبھی بھی 'مناقب' یا 'تاریخ' کی کتابوں کی طرف رجوع نہیں کیا بلکہ اس کے لیے عموماً فقہ حنفی کی کتابوں کو بنیادی مصدر سمجھا جاتا ہے۔ تاریخ کی کتابوں کا موضوع فقہی موقف کا بیان نہیں ہے بلکہ ماضی کے حالات و واقعات کا بیان ہے۔ فقہ حنفی کے بنیادی مصادر امام محمد رحمۃ اللہ علیہ کی چھ کتابیں ہیں کہ جنہیں 'ظاہر الروایہ' بھی کہتے ہیں۔ ان چھ کتابوں میں پانچ مطبوع ہیں جن میں سے ایک 'السیر الکبیر' بھی ہے۔ اس کتاب کا حوالہ ہم اوپر نقل کر چکے ہیں۔ ظالم و فاسق حکمران کے خلاف خروج 'فقہ' کا مسئلہ بھی ہے اور اسی طرح 'علم عقیدہ' کے مباحث میں بھی داخل ہے کیونکہ اہل سنت کو اس مسئلے میں معتزلہ، اہل تشیع اور خوارج سے شروع ہی سے اختلاف رہا ہے۔ معتزلہ، اہل تشیع اور خوارج ظالم اور فاسق و فاجر مسلمان حکمرانوں کے خلاف خروج کو واجب سمجھتے ہیں۔ اسی لیے ہم نے حنفیہ کے عقیدے کی معتبر کتابوں کے حوالے سے بھی امام صاحب اور صاحبین کا نقطہ نظر بیان کر دیا

ہے۔

تاہم امام جصاص رحمۃ اللہ علیہ کے 'أحكام القرآن' کے حوالہ جات قابل غور ہیں۔ امام جصاص نے سورة البقرة کی آیت ﴿لَا يَنَالُ عَهْدِي الظَّالِمِينَ﴾ یعنی میرا وعدہ ظالموں کو نہیں پہنچے گا، کے تحت امام ابوحنیفہ رحمۃ اللہ علیہ کا یہ مسلک نقل کیا ہے کہ امام صاحب فاسق و فاجر اور ظالم مسلمان حکمران کے خلاف خروج کو واجب سمجھتے تھے۔ امام جصاص رحمۃ اللہ علیہ نے اس موقف کے اثبات میں آیت مذکورہ بالا کے علاوہ 'امر بالمعروف اور نہی عن المنکر' کی آیات سے بھی استدلال کیا ہے۔

یہ بات واضح ہے کہ اہل سنت اور معتزلہ کے تصور 'امر بالمعروف و نہی عن المنکر' میں بہت فرق ہے۔ 'امر بالمعروف و نہی عن المنکر' معتزلہ کے اصول خمسہ میں سے ایک بنیادی اصول ہے کہ جس کے تحت وہ مسلمان حکمرانوں کے خلاف خروج کو واجب سمجھتے ہیں جیسا کہ عقائد کی کتابوں میں یہ بحث مفصل طور پر موجود ہے۔

امام جصاص رحمۃ اللہ علیہ اپنی جلالت علم اور فقہی بصیرت کے باوجود اس مسئلے میں 'امر بالمعروف و نہی عن المنکر' سے متعلق آیات و احادیث کی جو تشریح و توضیح پیش کرتے ہیں، وہ درحقیقت معتزلہ کے تصور دین اور دلائل پر مبنی ہیں۔ اہل سنت 'نہی عن المنکر بالمیل' کے قائل ہیں لیکن معتزلہ کی طرح ہر حال میں اس کو واجب قرار نہیں دیتے۔ رہا امام جصاص رحمۃ اللہ علیہ کا آیت مذکورہ یعنی ﴿لَا يَنَالُ عَهْدِي الظَّالِمِينَ﴾ سے خروج کے وجوب پر استدلال کرنا، تو یہ استدلال کئی اعتبارات سے محل نظر ہے۔ پہلی بات یہ ہے کہ اس آیت مبارکہ میں خبر دی گئی ہے نہ کہ امر، اور آیت کا سیاق و سباق ﴿قَالَ اِنِّي جَاعِلُكَ لِلنَّاسِ اِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ﴾ خبر کو بمعنی امر لینے میں مانع معلوم ہوتا ہے۔ دوسری بات یہ ہے کہ اگر اس آیت کو خبر بمعنی امر مان بھی لیا جائے تو اس آیت میں منشا متکلم یہ ہے کہ فاسق و فاجر یا ظالم کو ابتدائی طور امام یا حکمران نہ بنایا جائے اور اس پر تو جمع اہل سنت کا اتفاق ہے۔ لیکن مسئلہ تو یہ زیر بحث ہے کہ جب ایسا شخص تلوار یا کسی جمہوری طریقے سے حکمران بن جائے تو اس کے بارے میں کیا طرز عمل ہونا چاہیے؟ تیسری بات یہ ہے کہ اس آیت مبارکہ میں امامت سے مراد کوئی سیاسی امامت یا حکمرانی نہیں ہے بلکہ روحانی امامت مراد ہے جیسا کہ حضرت ابراہیم عليه السلام کو دلوں کی

امامت حاصل تھی نہ کہ وہ دنیا کے بادشاہ تھے۔ پس اس معنی میں ہر دور میں اہل علم کو مسلمانوں کی روحانی امامت حاصل رہی ہے اور لوگ دل و جان سے ان کے معتقد و تبع رہے ہیں۔ ہمارے نزدیک یہی اس آیت کا حقیقی مفہوم ہے اور یہ امامت آج بھی 'راخون فی العلم' کو حاصل ہے۔

امام 'فعال' کے وزن میں اسم مفعول کے معنی میں ہے یعنی جس کی پیروی کی جائے جیسا کہ 'کتاب'۔ اور اصل پیروی تو انبیاء ﷺ یا ان کے وارثین اہل علم ہی کی ہوتی ہے نہ کہ سیاسی حکمرانوں کی۔ پس اس معنی کے ساتھ ﴿لَا يَنَالُ عَهْدِي الظَّالِمِينَ﴾ اللہ کی طرف سے انبیاء صحابہ، تابعین، ائمہ سلف اور راخون فی العلم کو روحانی امامت عطا کرنے کا ایک وعدہ ہے جو کہ پورا ہو چکا اور قیامت تک ہوتا رہے گا۔

اگر تاریخی روایات پر اس مسئلہ کی بنیاد رکھیں تو امام ابو حنیفہ رحمۃ اللہ علیہ کوفہ میں تقریباً ۱۲۰ھ میں اپنے استاذ امام حماد رحمۃ اللہ علیہ کی وفات کے بعد مسند درس و تدریس پر فائز ہوئے۔ زید بن علی رحمۃ اللہ علیہ کا خروج ۱۲۲ھ میں ہوا کہ جس خروج کے حق میں تاریخ کی مستند و ابتدائی کتابوں مثلاً تاریخ طبری، طبقات ابن سعد میں امام صاحب کی تائید کا تذکرہ ہمیں نہیں ملا۔ بلکہ امام بصاص رحمۃ اللہ علیہ نے احکام القرآن میں لکھا ہے کہ امام صاحب نے اس خروج کے بارے میں اس رائے کا اظہار کیا تھا کہ یہ کامیاب ہونے والا نہیں ہے۔ ❖

۱۴۵ھ میں محمد بن عبد اللہ نفس زکیہ اور ان کے بھائی ابراہیم بن عبد اللہ رحمۃ اللہ علیہما نے عباسی خلیفہ ابو جعفر المصنوع کے خلاف خروج کیا۔ ❖ مولانا مودودی رحمۃ اللہ علیہ نے امام بصاص اور علامہ کروری رحمۃ اللہ علیہما کے حوالے سے یہ نقل کیا ہے کہ امام ابو حنیفہ رحمۃ اللہ علیہ اپنے شاگردوں کو نفس زکیہ رحمۃ اللہ علیہ سے بیعت کرنے کی تلقین کرتے تھے اور اس کے ساتھ مل کر عباسی خلیفہ کے خلاف خروج کو کافروں سے جنگ سے بھی زیادہ افضل سمجھتے تھے اور اس خروج کو نفعی حج سے ۵۰ یا ۷۰ گنا زیادہ قابل ثواب سمجھتے تھے۔ ❖

یہاں ہم پھر یہی عرض کریں گے کہ امام بصاص رحمۃ اللہ علیہ کی کتاب 'احکام القرآن' تو سرے سے تاریخ کی کتاب ہی نہیں ہے۔ کئی رحمۃ اللہ علیہ چھٹی اور کروری رحمۃ اللہ علیہ نویں صدی ہجری کے علماء میں سے ہیں۔ تاریخ کے بنیادی مصادر ابن سعد رحمۃ اللہ علیہ (۱۶۸ تا ۲۳۰ھ) کی 'الطبقات الکبریٰ' اور ابن جریر طبری رحمۃ اللہ علیہ (۲۲۴ تا ۳۱۰ھ) کی

کتاب 'تاریخ طبری' میں امام صاحب کے یہ بیانات ہمیں نہیں ملے۔ اب سوال یہ ہے کہ چھٹی یا نویں صدی ہجری میں الموفق الہمی اور علامہ کردری رحمۃ اللہ علیہما کو یہ کیسے معلوم ہو گیا کہ امام صاحب کا نفس زکیہ کے خروج کے بارے میں یہ موقف تھا؟ اور سب سے اہم بات یہ ہے کہ امام صاحب کا طرز عمل ان اقوال کی شدت سے نفی کرتا ہے۔ امام صاحب اگر اپنے شاگردوں کو نفس زکیہ رحمۃ اللہ علیہ کی بیعت کی تلقین کرتے تھے تو انہوں نے خود ان کی بیعت کیوں نہ کی؟ اگر امام صاحب کے نزدیک یہ خروج واجب تھا تو انہوں نے ایک شرعی واجب کو ترک کیوں کیا؟ اگر امام صاحب اس خروج کو نفلی حج سے ۵۰ یا ۷۰ گنا زیادہ ثواب کا کام سمجھتے تھے تو وہ یہ ثواب حاصل کرنے میں پیچھے کیوں رہے اور صرف اپنے شاگردوں کو ہی اس ثواب کے حصول کی تلقین کیوں کرتے رہے؟ اور ان کے نمایاں شاگردوں میں سے بھی کیا امام ابو یوسف، امام محمد، امام زفر رحمۃ اللہ علیہم نے ان کے اس فتویٰ پر عمل کیا اور بالفعل اس خروج میں شامل ہوئے؟

ہم اس امکان کو رد نہیں کرتے کہ کبھی امام صاحب سے نفس زکیہ رحمۃ اللہ علیہ کے خروج کے بارے میں کوئی سوال ہوا ہو تو انہوں نے اس کے خروج کے جواز کی تائید میں کوئی بات کہی ہو لیکن اس کو بھی اسی وقت مانا جاسکتا ہے جبکہ اس بارے میں تاریخ یا فقہ کی اولین و مستند کتابوں میں کوئی بیانات مذکور ہوں اور جہاں تک اس خروج کے حوالے سے مبالغہ آمیز کہاو تیں امام صاحب کی طرف منسوب کرنے کا معاملہ ہے تو ہم اس کے حق میں بالکل بھی نہیں ہیں جیسا کہ بعض متاخرین حنفیہ اور مولانا مودودی رحمۃ اللہ علیہ نے ایسا کیا ہے۔ ہم ان روایات کی امام صاحب کی طرف نسبت کی شدت سے نفی کرتے ہیں۔

اگر یہ مان بھی لیا جائے کہ امام صاحب نے نفس زکیہ رحمۃ اللہ علیہ کے خروج کے حق میں فتویٰ دیا تھا تو پھر بھی اس بات کا امکان موجود رہتا ہے کہ امام صاحب نے اس خروج کی ناکامی اور مفاسد کو دیکھتے ہوئے اپنی رائے سے رجوع کر لیا ہو جیسا کہ شیخ ابو زہرہ رحمۃ اللہ علیہ نے اپنی کتاب 'حیات امام ابی حنیفہ' میں اس کی طرف اشارہ کیا ہے کہ خروج کے حوالہ سے امام صاحب کی رائے تبدیل ہوئی تھی۔ **◆** علاوہ ازیں 'عقیدۃ طحاویۃ' اور 'السییر الکبیر' کے بیانات سے بھی یہی معلوم ہوتا ہے کہ امام صاحب کی رائے عدم خروج کی تھی اور اگر انہوں نے کسی زمانے میں خروج کے حق میں فتویٰ دیا بھی تھا تو اس سے رجوع کر

لیا تھا۔

ظالم حکمرانوں کے خلاف خروج کے دلائل

بعض علماء کا کہنا یہ بھی ہے کہ قتال کی علت 'ظلم' ہے اور قتال ہوتا ہی 'ظالم' کے خلاف ہے چاہے وہ ظالم، کافر ہو یا مسلمان ہو۔ جیسا کہ آیت قرآنی

﴿أُذِنَ لِلَّذِينَ يُقْتَلُونَ بِأَنَّهُمْ ظَلَمُوا﴾

” (قتال کی) اجازت دی گئی ان لوگوں کو کہ جن سے قتال کیا جا رہا تھا اس سبب سے کہ ان پر ظلم ہوا ہے۔“

اور آیت مبارکہ

﴿وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ
وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ

أَهْلِهَا وَاجْعَلْنَا مِنْ لَدُنْكَ وَلِيًّا وَاجْعَلْنَا مِنْ لَدُنْكَ نَصِيرًا﴾

” تمہیں کیا ہو گیا ہے تم اللہ کے رستے میں قتال نہیں کرتے حالانکہ کمزور مرد، عورتیں اور بچے یہ کہہ رہے ہیں کہ اے ہمارے رب! ہمیں اس بستی سے نکال کہ جس کے رہنے والے ظالم ہیں اور ہمارے لیے اپنے پاس سے کوئی سرپرست بنا اور ہمارے لیے اپنی طرف سے کوئی مددگار بنا۔“

اس بات کی دلیل ہیں کہ ظالم کافر سے قتال واجب ہے۔ اور اسی طرح ان علماء کے نزدیک آیت مبارکہ

﴿فَقَاتِلُوا الَّتِي تَبْغِي حَتَّى تَفِيءَ إِلَى أَمْرِ اللَّهِ﴾

” تم لڑائی کرو اس جماعت سے جو ظلم کرتی ہے یہاں تک کہ وہ اللہ کے حکم کی طرف لوٹ آئے۔“

اس بات کی دلیل ہے کہ ظالم مسلمان کے ساتھ بھی قتال واجب ہے۔ علاوہ ازیں یہ اہل علم آیت مبارکہ

﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ﴾

” اور وہ لوگ کہ جن کے ساتھ اگر زیادتی یا ظلم ہو تو وہ بدلہ لیتے ہیں۔“

اور آیت مبارکہ

﴿فَمَنْ اَعْتَدَىٰ عَلَيَّكُمْ فَاَعْتَدُوا عَلَيْهِ بِمِثْلِ مَا اَعْتَدَىٰ عَلَيَّكُمْ﴾ ﴿٥٦﴾

”پس جو کوئی تم سے زیادتی کرے تو تم بھی اس سے اتنی ہی زیادتی کر سکتے ہو جتنی کہ اس نے تمہارے ساتھ کی ہے۔“

سے بھی ظالم مسلمان حکمران کے خلاف خروج کے جواز پر استدلال پیش کرتے ہیں۔ ان علماء کا کہنا یہ ہے کہ قرآن کی جن آیات میں ظالم مسلمان سے قتال یا بدلہ لینے کا حکم دیا گیا ہے تو اس سے مراد اجتماعی ظلم ہے۔ یعنی اگر حکمران کا ظلم اجتماعی ہو اور مسلمانوں کا ایک معتد بہ طبقہ یا جماعت اس ظلم سے متاثر ہو رہی ہو تو پھر اس ظالم مسلمان حکمران کے خلاف قتال جائز ہے۔ اور جن احادیث میں ظالم حکمران کے خلاف خروج سے منع کیا گیا ہے، وہ انفرادی ظلم و ستم کے بارے میں ہیں۔

اسی طرح اگر حکمران کے خلاف مسلح جدوجہد کرنے والی جماعت سے کوئی معاہدہ یا مصالحت ہو جائے تو اب اس معاہدے کی اگر حکمران خلاف ورزی کرے تو حکمران سے قتال قرآن کی آیت

﴿وَإِنْ طَافَتَا مِنْ الْمُؤْمِنِينَ فَاَصْلِحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ﴾ ﴿٥٥﴾

”اگر اہل ایمان کے دو گروہ آپس میں لڑ پڑیں تو ان کے مابین صلح کرواؤ۔ پس اگر ان میں سے ایک گروہ دوسرے گروہ پر ظلم و زیادتی کرے تو اس ظلم و زیادتی کرنے والے سے لڑو یہاں تک کہ وہ اللہ کے حکم کی طرف لوٹ آئے۔“

کے تحت جائز ہے۔

یہ بات تو درست ہے کہ قتال کی علت ’ظلم‘ ہے اور ظالم کافر ہو یا ظالم مسلمان، دونوں سے قتال ہو سکتا ہے بشرطیکہ اس کی اہلیت و استطاعت ہو۔ پس آیت مبارکہ

﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ﴾ ﴿٥٧﴾

”اور وہ لوگ کہ جن کے ساتھ اگر زیادتی یا ظلم ہو تو وہ بدلہ لیتے ہیں۔“

اور آیت مبارکہ

﴿فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ﴾ ﴿٥٧﴾
 ”پس جو کوئی تم سے زیادتی کرے تو تم بھی اس سے اتنی ہی زیادتی کر سکتے ہو
 جتنی کہ اس نے تمہارے ساتھ کی ہے۔“

اور آیت مبارکہ

﴿فَقَاتِلُوا اللَّيْطَىٰ تَبَغَىٰ حَتَّىٰ تَفِيءَ إِلَىٰ أَمْرِ اللَّهِ﴾ ﴿٥٨﴾
 ”تم لڑائی کرو اس جماعت سے جو ظلم کرتی ہے یہاں تک کہ وہ اللہ کے حکم کی
 طرف لوٹ آئے۔“

کا یہ مطلب بالکل بھی نہیں ہے کہ انسان کے پاس بدلے کی اہلیت و استطاعت نہ ہو اور
 پھر بھی وہ بدلہ لینے چل پڑے اور اس طرح اپنا ہی مزید نقصان کر لے۔ یہ خطاب انہی
 لوگوں سے ہے جو بدلہ لینے کی استطاعت و صلاحیت رکھتے ہیں۔ اس کی دلیل یہ ہے کہ
 جب تک بدلہ لینے کی استطاعت و صلاحیت نہ تھی اس وقت بھی ظلم ہو رہا تھا لیکن صبر و
 مصابرت اور ہاتھوں کو روکنے کا حکم تھا۔ جیسا کہ قرآن کی آیت

﴿الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا
 الزَّكَاةَ فَلَمَّا كَتَبَ عَلَيْهِمُ الْقِتَالَ﴾ ﴿٥٩﴾

”کیا آپ نے ان لوگوں کو نہیں دیکھا کہ جنہیں کہا گیا تھا کہ تم اپنے ہاتھ باندھے
 رکھو اور نماز قائم کرو اور زکوٰۃ ادا کرو، پس جب ان پر قتال فرض کیا گیا۔“

میں اس بات کی طرف صریح اشارہ ہے کہ پہلے ظلم کے مقابلے میں ہاتھ نہ اٹھانے کا حکم
 تھا، پھر بدلہ لینے کی اجازت بھی نازل ہو گئی۔ لہذا ظلم کے جواب میں صبر و مصابرت اور ظلم
 کے جواب میں بدلہ لینا دونوں ہی اسلام کے منہج ہیں اور تاحال جاری ہیں۔ ان میں سے
 کوئی منہج بھی منسوخ نہیں ہوا ہے۔ بعض ناواقف لوگوں کا کہنا یہ ہے کہ جہاد و قتال کی
 آیات کے نزول کے بعد قرآن کا وہ ایک تہائی حصہ منسوخ ہے جو صبر و مصابرت اور انذار
 و تبلیغ کے بارے میں ہے۔ امام ابن تیمیہ نے ’مجموع الفتاویٰ‘ اور امام زکشی رحمۃ اللہ علیہما نے
 ’البرہان‘ میں اس مسئلے کی اچھی طرح وضاحت کی ہے کہ یہ دونوں منہج تاحال برقرار
 ہیں اور قیامت تک جاری رہیں گے۔ ﴿٦٠﴾ حالات کے اعتبار سے یہ فیصلہ کیا جائے گا کہ
 کون سا منہج اختیار کیا جائے۔

امام ابن تیمیہ رحمۃ اللہ علیہ نے اس بحث کو بھی خوب اچھی طرح نکھارا ہے کہ ان آیات کا مفہوم یہ بالکل بھی نہیں ہے کہ ان آیات میں ہر ظالم کے ساتھ قتال کا حکم دیا گیا ہے۔ امام صاحب رحمۃ اللہ علیہ ﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا﴾ کی تفسیر میں فرماتے ہیں کہ جن دو گروہوں کی لڑائی ہوئی ہے، ان میں سے بھی تو کوئی ایک ظلم و زیادتی کر رہا تھا لیکن اس سے بوجہ ابتداء قتال کا حکم نہیں دیا اور فرمایا کہ ان کے مابین صلح کرو دو۔ امام صاحب اس سے دلیل پکڑتے ہیں کہ ہر ظالم، کہ جس کا ظلم اجتماعی بھی ہو، اس سے قتال کرنے کا حکم نہیں ہے بلکہ مختلف حالات کے تحت حکم مختلف ہوگا۔ عام حالات میں ظالم حکمران سے قتال کی صورت میں جو ظلم پیدا ہوگا، اس کے بارے میں امام صاحب کا کہنا یہ ہے کہ یہ اس ظالم حکمران کے ابتدائی ظلم سے بڑھ کر ہوگا۔ امام صاحب فرماتے ہیں:

”ولهذا كان المشهور من مذهب أهل السنة أنهم لا يرون الخروج على الأئمة وقتالهم بالسيف وإن كان فيهم ظلم كما دلت على ذلك الأحاديث الصحيحة المستفيضة عن النبي ﷺ لأن الفساد في القتال والفتنة أعظم من الفساد الحاصل بظلمهم بدون قتال ولا فتنة فلا يدفع أعظم الفسادين بالتزام أدناهما ولعله لا يكاد يعرف طائفة خرجت على ذى سلطان إلا وكان في خروجها من الفساد أكثر من الذى فى إزالته والله تعالى لم يأمر بقتال كل ظالم وكل باغ كيفما كان ولا أمر بقتال الباغين ابتداء بل قال ﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَى فَقَاتِلَا الَّتِي تَبَغَى حَتَّى تَفِىءَ إِلَى أَمْرِ اللَّهِ فَإِنْ فَاءت فَأَصْلِحُوا بَيْنَهُمَا بِالْعَدْلِ﴾ فلم يأمر بقتال الباغية ابتداء فكيف يأمر بقتال ولادة الأمر ابتداء... فقد أخبر النبي ﷺ أن الأمراء يظلمون ويفعلون أموراً منكراً ومع هذا فأمرنا أن نؤتيهم الحق الذى لهم ونسأل الله الحق الذى لنا ولم يأذن فى أخذ الحق بالقتال ولم يرخص فى ترك الحق

﴿۱۶﴾ ”الذی لهم۔“

”اسی وجہ سے اہل سنت کا مشہور مذہب یہ ہے کہ وہ حکمرانوں کے خلاف خروج اور ان کے ساتھ تلوار سے قتال کو جائز نہیں سمجھتے ہیں اگرچہ وہ حکمران ظالم ہی کیوں نہ ہوں؛ جیسا کہ اس مسئلے میں صحیح اور معروف روایات آپ سے مروی ہیں۔ کیونکہ حکمرانوں سے قتال اور اس سے پیدا ہونے والے فتنے کے حالات میں جو فساد حاصل ہوتا ہے وہ بغیر قتال و فتنے کے حالات میں حکمرانوں کے ظلم و ستم سے حاصل ہونے والے فساد سے بڑھ کر ہے۔ پس دو فسادوں میں سے ادنیٰ فساد کو اختیار کرتے ہوئے بڑے فساد کو دور کیا جائے گا۔ اور یہ اس وجہ سے بھی ہے کہ (تاریخ اسلامی میں) جس گروہ نے بھی کسی حکمران کے خلاف خروج کیا ہے تو اس کے خروج سے اُس سے بڑھ کر فساد پیدا ہوا ہے جو اس حکمران کی موجودگی میں تھا۔ اللہ سبحانہ و تعالیٰ نے ہر ظالم اور باغی سے ہر حال میں قتال کا حکم نہیں دیا ہے۔ اللہ سبحانہ و تعالیٰ نے باغیوں سے بھی ابتدائی طور قتال کا حکم نہیں دیا ہے بلکہ یہ کہا ہے: اور اگر اہل ایمان میں سے دو گروہ آپس میں لڑ پڑیں تو ان کے مابین صلح کرواؤ۔ پس اگر ان میں کوئی ایک دوسرے پر ظلم کرے تو اس سے قتال کرو جو ظلم کرتا ہے یہاں تک کہ وہ اللہ کے حکم (یعنی صلح) کی طرف لوٹ آئے۔ پس اگر وہ دوسرا گروہ واپس لوٹ آئے تو ان دونوں کے مابین عدل کے ساتھ صلح کروادو۔ پس اللہ تعالیٰ نے باغی گروہ سے بھی ابتدائی طور قتال کا حکم نہیں دیا تو حکمرانوں سے ابتدائی طور قتال کا حکم کیسے ہوگا؟... آپ نے یہ بھی خبر دی ہے کہ حکمران ظلم کریں گے اور کچھ منکرات کا ارتکاب کریں گے لیکن اس کے باوجود آپ نے ہمیں یہ حکم دیا ہے کہ ہم ان حکمرانوں کو ان کا حق دیں اور اللہ سے اپنے حق کا سوال کریں۔ اور آپ نے ہمیں حکمرانوں سے اپنا حق لینے کے لیے قتال کا حکم نہیں دیا اور نہ ہی ہمیں یہ رخصت دی ہے کہ ہم حکمرانوں کو ان کا حق نہ دیں۔“

امام صاحب اس مسئلے میں صرف فکری بحث نہیں کرتے بلکہ وہ تاریخ اسلام کے حوالے نقل کر کے یہ ثابت کرتے ہیں کہ اس امت میں فاسق و ظالم حکمرانوں کے خلاف جتنے بھی خروج ہوئے ہیں، ان سے ظلم ختم نہیں ہوا بلکہ بڑھا ہی ہے۔ فرماتے ہیں کہ حضرت عثمان، حضرت علی، حضرت عائشہ، حضرت طلحہ اور حضرت امیر معاویہ رضی اللہ عنہم اور بنو امیہ کے

زمانے میں مسلمانوں میں خروج کے نتیجے میں جو باہمی قتل و غارت ہوئی ہے، مسلمان اس کے بارے میں یہ تمنا رکھتے ہیں کہ کاش یہ سب کچھ نہ ہوا ہوتا۔ یہی معاملہ صحابہ کے مابعد آنے والے زمانوں کا بھی ہے۔ امام صاحب فرماتے ہیں:

”وقل من خرج على إمام ذي سلطان إلا كان ما تولد على فعله من الشر أعظم مما تولد من الخير كالذين خرجوا على يزيد بالمدينة وكابن الأشعث الذي خرج على عبد الملك بالعراق وكابن المهلب الذي خرج على ابنه بخراسان وكأبي مسلم صاحب الدعوة الذي خرج عليهم بخراسان أيضا وكالذين خرجوا على المنصور بالمدينة والبصرة وأمثال هؤلاء وغاية هؤلاء إما أن يغلبوا وإما أن يغلبوا ثم يزول ملكهم فلا يكون لهم عاقبة فإن عبد الله بن علي وأبا مسلم هما اللذان قتلا خلقا كثيرا وكلاهما قتله أبو جعفر المنصور وأما أهل الحرة وابن الأشعث وابن المهلب وغيرهم فهزموا وهزم أصحابهم فلا أقاموا دينا ولا أبقوا دنيا والله تعالى لا يأمر بأمر لا يحصل به صلاح الدين ولا صلاح الدنيا وإن كان فاعل ذلك من أولياء الله المتقين ومن أهل الجنة فليسوا أفضل من علي وعائشة وطلحة والزبير وغيرهم ومع هذا لم يحمدوا ما فعلوه من القتال وهم أعظم قدرا عند الله وأحسن نية من غيرهم وكذلك أهل الحرة كان فيهم من أهل العلم والدين خلق وكذلك أصحاب ابن الأشعث كان فيهم خلق من أهل العلم والدين والله يغفر لهم كلهم.“ ❖

”اور جس نے بھی کسی صاحب اختیار حکمران کے خلاف خروج کیا تو اُس کے اس خروج سے پیدا ہونے والا شر اُس سے پیدا ہونے والے خیر سے بہت بڑھ کر تھا جیسا کہ وہ لوگ کہ جنہوں نے مدینہ میں یزید کے خلاف خروج کیا اور اسی طرح ابن اشعث کہ جنہوں نے عراق میں عبد الملک بن مروان کے خلاف خروج کیا اور

اسی طرح ابن مہلب کہ جنہوں نے خراسان میں اس کے بیٹے ولید بن عبد الملک کے خلاف خروج کیا اور اسی طرح ابو مسلم کہ جنہوں نے خراسان میں حکمرانوں کے خلاف خروج کیا اور وہ لوگ کہ جنہوں نے مدینہ و بصرہ میں ابو جعفر منصور کے خلاف خروج کیا اور اس طرح کے اور لوگ بھی تھے۔ ان سب کے خروج کا نتیجہ یا تو یہ تھا کہ یہ لوگ مغلوب ہو گئے یا پھر وقتی طور پر غالب آ گئے لیکن جلد ہی ان کی حکمرانی ختم بھی ہو گئی۔ پس اس اعتبار سے ان کا انجام کچھ بھی نہ تھا۔ عبد اللہ بن علی اور ابو مسلم نے مسلمانوں کی ایک بہت بڑی تعداد کو قتل کیا اور ان دونوں کو ابو جعفر منصور نے قتل کر دیا۔ جہاں تک اہل مدینہ یا ابن اشعث یا ابن مہلب وغیرہ کا معاملہ ہے پس انہوں نے اور ان کے پیروکاروں نے شکست کھائی۔ پس نہ تو یہ لوگ دین کو قائم کر سکے اور نہ ہی اپنی دنیا کو بچا سکے۔ اللہ سبحانہ و تعالیٰ کبھی بھی ایسے کام کا حکم نہیں دیتے کہ جس میں نہ تو دین کی اصلاح ہو اور نہ ہی دنیا کی، چاہے اس کے کرنے والے اللہ کے ولی، جنتی اور متقی ہی کیوں نہ ہوں۔ پس یہ (خروج کرنے والے) حضرت علی، عائشہ، طلحہ اور زبیر رضی اللہ عنہم سے زیادہ افضل نہیں ہو سکتے اور ان لوگوں کے جنتی، متقی اور ولی اللہ ہونے کے باوجود ان کے باہمی قتال کی تعریف نہیں کی گئی حالانکہ یہ صحابہ رضی اللہ عنہم اللہ کے ہاں بہت بلند مرتبہ رکھتے ہیں اور ان کی نیت بھی دوسروں کی نسبت زیادہ خالص تھی۔ اسی طرح اہل مدینہ کے خروج اور ابن اشعث کے اصحاب میں بھی ایسے لوگ موجود تھے جو اصحاب علم و فضل میں سے تھے اور دین و اخلاق کے بلند مرتبہ پر فائز تھے۔ اللہ سبحانہ و تعالیٰ ان سب سے درگزر فرمائے۔“

مذکورہ بالا کو ہم ایک سادہ سی مثال سے یوں بھی سمجھ سکتے ہیں کہ ایک تھانیدار نے ایک بے گناہ آدمی زید کو کسی جرم میں اندر کر دیا۔ اب اس بے گناہ نے جب تھانیدار سے اپنا جرم پوچھا تو اس نے اسے ایک تھپڑ رسید کر دیا۔ اس میں کوئی شک نہیں ہے کہ اس مثال میں تھانیدار ظالم ہے اور زید مظلوم ہے۔ اب زید کے تین دوست ہیں۔ ایک دوست کا کہنا یہ ہے کہ زید کو اپنے اوپر کی جانے والی زیادتی کا فوراً بدلہ لیتے ہوئے تھانیدار کو بھی ایک تھپڑ رسید کر دینا چاہیے جبکہ دوسرے دوست کا کہنا یہ ہے کہ زید کو صبر کرنا چاہیے کیونکہ اگر اس نے تھانیدار کو تھپڑ رسید کیا تو تھانیدار کی طرف سے اس کا جواب دس بیس تھپڑوں

لاتوں، مکوں، گالیوں اور ڈنڈوں کی صورت میں ملے گا۔ تیسرا دوست اس بارے میں کسی رائے کا اظہار نہیں کر رہا ہے۔ زید پہلے دوست کی بات مان لیتا ہے اور جواباً تھانیدار کی طرف سے وہی رد عمل سامنے آتا ہے جس کا اظہار خیال دوسرے دوست نے کیا تھا۔ زید رد عمل میں پھر تھانیدار کو ایک تھپڑ رسید کرتا ہے اور جواباً مسلسل تھانیدار کی طرف سے تشدد کا نشانہ بنتا رہتا ہے۔ اب زید کا پہلا دوست اپنے گھر، محلے اور مسجد میں جا کر تھانیدار کے ظلم کی داستانیں عام کرتا ہے لیکن اس سے زید کے ساتھ ہونے والے ظلم کا ازالہ نہیں ہوتا بلکہ اُس پر تھانیدار کا ظلم بڑھتا ہی رہتا ہے۔

خلاصہ کلام یہ ہے کہ ظالم حکمران سے قتال اس صورت جائز ہے جبکہ اس کی اہلیت و استطاعت ہو اور فی زمانہ یہ اہلیت و استطاعت پیدا کرنا تقریباً محال ہے۔ لیکن اس اہلیت و استطاعت کی بعض مخصوص صورتوں پر ہم آگے چل کر بحث کریں گے۔

جہاں تک اس موقف کا تعلق ہے کہ احادیث میں صرف انفرادی ظلم کے خلاف خروج سے منع کیا گیا ہے تو یہ بات درست نہیں ہے۔ بعض روایات میں حکمران کے اجتماعی ظلم کے خلاف بھی خروج سے منع کیا گیا ہے۔ جیسا کہ آپ کا ارشاد ہے:

((یا نبی اللہ أرأیت إن قامت علینا أمراء یسألوننا حقہم ویمنعوننا حقنا فما تأمرنا؟ فأعرض عنه ثم سأله فأعرض عنه ثم سأله فی الثالثة فجذبہ الأشعث بن قیس فقال ﷺ اسمعوا وأطیعوا فإنما علیہم ما حملوا وعلیکم ما حملتم))

”اے اللہ کے نبی ﷺ! اگر ہمارے پر ایسے حکمران مسلط ہو جائیں جو ہم سے تو اپنے حقوق کا سوال کریں لیکن ہمیں ہمارے حقوق نہ دیں تو آپ ہمیں کیا حکم دیتے ہیں؟ آپ نے اس صحابی سے اعراض کیا۔ اس نے پھر سوال کیا۔ آپ نے پھر اعراض کیا۔ اس نے پھر تیسری مرتبہ سوال کیا تو اشعث بن قیس رضی اللہ عنہ نے اس کو پیچھے سے کھینچنا۔ تو آپ نے فرمایا: تم سنو اور اطاعت کرو۔ ان حکمرانوں پر محض اس کو پورا کرنا لازم ہے جس کے وہ ذمہ دار بنائے گئے (یعنی عوام کے حقوق پورا کرنا ان کی ذمہ داری ہے) اور تم پر اس کو پورا کرنا لازم ہے جس کے تم ذمہ دار بنائے گئے (یعنی حکمرانوں کے حقوق پورا کرنا تمہاری ذمہ داری ہے)۔“

اس خروج کی ممانعت کی علت و حکمت وہی ہے جو ہم نے بیان کر دی ہے یعنی ہر زمانے میں بالعموم اور ہمارے زمانے میں بالخصوص امراء اور مامورین میں طاقت کا توازن نہ ہونے کے برابر ہے۔ جمہور علماء مالکیہ، شافعیہ، حنابلہ، اہل الحدیث اور حنفیہ کی ایک جماعت نے اسی حکمت و علت کے پیش نظر ظالم حکمران کے خلاف خروج کو مطلقاً ناجائز قرار دیا ہے۔ ان علماء نے امت میں ہونے والے خروج کے مفسد اور فتن کو دیکھتے ہوئے اپنا منہج ہی یہ قرار دے دیا کہ فاسق و ظالم کے خلاف خروج بالکل بھی جائز نہیں ہے کیونکہ اکثر لوگوں نے خروج کیا اور ان کا گمان یہ تھا کہ ان کا خروج کامیاب ہوگا لیکن کامیاب نہ ہوا۔ لہذا ان علماء نے قدرت و اہلیت کی شرط بھی نہ لگائی کیونکہ تاریخ میں قدرت و اہلیت کی شرط کا اندازہ اکثر و بیشتر خروج کرنے والے نہ کر سکے اور نتیجے میں بڑے پیمانے پر مسلمانوں کا قتل عام حاصل ہوا۔ البتہ حنفیہ کی ایک جماعت نے قدرت و اہلیت کی شرط لگائی ہے جس پر ہم آگے چل کر بحث کریں گے۔

ہماری رائے اس مسئلے میں وہی ہے جو جمہور کی ہے کہ ایسے حکمران کے خلاف خروج درست نہیں ہے۔ ہاں اگر کسی ریاست یا ملک کے علماء یہ طے کریں کہ اس خطہ ارضی میں حکمرانوں کا ظلم و ستم اور فسق و فجور کفر کی حد تک بڑھ گیا ہے اور ان کے خلاف خروج سے پیدا ہونے والا فساد ان کے اقتدار میں باقی رہنے کے فتنہ و فساد سے بڑھ کر نہیں ہے تو پھر اس صورت میں خروج جائز ہوگا جبکہ اس خروج کی اہلیت و استطاعت موجود ہو اور اس اہلیت و استطاعت کا علم کیسے ہوگا، اس کا فیصلہ بھی اس خطے ہی کے تمام علماء و فقہاء اور اصحاب حل و عقد کریں گے کہ موجودہ حکمرانوں کے خلاف خروج کی طاقت و اہلیت موجود ہے یا نہیں۔ اس اجماعی و اتفاقی فتویٰ کی موجودگی میں ظلم کا بدلہ لینے والی آیات یا نہی عن الممکنر بالید والی روایات سے استدلال کرتے ہوئے خروج کیا جاسکتا ہے۔

حکمران جماعت سے قتال کی قدرت و اختیار ہے یا نہیں؟ اس کا فیصلہ کوئی ایک عالم دین، مذہبی لیڈر یا جماعت کرے گی تو سوائے فتنہ و فساد کے کچھ برآمد نہ ہوگا اور یہ قتال جائز بھی نہ ہوگا کیونکہ اس مسئلے کا تعلق مسلمانوں کی اجتماعیت سے ہے۔ جب ایک خطے کے تمام مسلمانوں اور مکاتب فکر کے پیروکاروں کو باہمی جنگ و جدال کا حصہ بنانا ہے تو کسی ایک عالم دین یا مذہبی لیڈر کو یہ حق نہیں پہنچتا کہ وہ اپنے کسی اجتہاد کی بنیاد پر ظالم

حکمران کے خلاف خروج کرے اور پورے خطے کے مسلمانوں کو جنگ کا حصہ بنا دے۔ اور بالفرض اگر کوئی ایک عالم دین یا گروہ ایسا کرے گا تو اسے حکومت کی مخالفت کے ساتھ دیگر مذہبی جماعتوں، دینی تحریکوں اور مخالف مکاتب فکر کے پیروکاروں کی مخالفت کا بھی سامنا کرنا پڑے گا۔ یہ بھی امکان ہے کہ اس مسلح گروہ کو حکمران سے جنگ لڑنے سے پہلے اپنے ہی مذہبی بھائیوں سے ایک جنگ لڑنی پڑے اور یہ ملک مذہبی فرقہ واریت اور خانہ جنگی کا شکار ہو جائے۔

پاکستان کے حالات میں ہم یہ کہہ سکتے ہیں کہ اگر بریلوی، دیوبندی، اہل حدیث علماء اور مذہبی، دعوتی، تحریکی و انقلابی جماعتوں کی قیادت بالاتفاق یہ فیصلہ کر لیتی ہے کہ موجودہ ظالم حکمرانوں کے خلاف خروج کرنا چاہیے اور ان حکمرانوں کا فسق و فجور اور ظلم کفر کی سرحدوں کو پار کر چکا ہے اور اس کی اہلیت و قدرت بھی ان کے تبعین میں موجود ہے تو اس اجتماعی مذہبی قیادت میں یہ خروج جائز ہوگا۔ واللہ اعلم بالصواب!

بے نماز حکمرانوں کے خلاف خروج

ایسا حکمران جو نماز نہ پڑھتا ہو اس کے خلاف خروج جائز ہے بشرطیکہ اس خروج کی طاقت و اہلیت ہو۔ اللہ کے رسول ﷺ نے ترک نماز کو کفر قرار دیا ہے۔ آپ کا ارشاد ہے:

﴿إِنَّ بَيْنَ الرَّجُلِ وَبَيْنَ الشُّرْكِ وَالْكَفْرِ تَرْكُ الصَّلَاةِ﴾

”ایک شخص اور کفر و شرک کے مابین حد فاصل نماز کو ترک کر دینا ہے۔“

لہذا جو شخص نماز ادا نہیں کرتا، جمہور علماء کے نزدیک وہ مجازی یا عملی کافر ہے جبکہ علماء کی ایک جماعت اسے حقیقی کافر قرار دیتی ہے۔ ہمارا رجحان پہلی رائے کی طرف ہے۔

امام احمد بن حنبل رحمہ اللہ کے نزدیک بے نماز کافر و مرتد اور واجب القتل ہے جبکہ امام مالک اور امام شافعی رحمہم اللہ کے نزدیک بے نماز کافر حقیقی تو نہیں ہے لیکن اس سے تین دن تک توبہ کروائی جائے گی اور اگر توبہ نہ کرے گا تو بطور حد قتل کیا جائے گا۔ امام ابوحنیفہ رحمہ اللہ کے نزدیک بے نماز کی تعزیری سزا مار پیٹ اور قید ہے۔ ہمارا رجحان امام ابوحنیفہ رحمہ اللہ کی رائے کی طرف ہے۔ پس بے نماز حکمران کا فسق و فجور بہت زیادہ

ہے کہ جس کی وجہ سے اس کے اس فعل کو احادیث میں ایک کفریہ فعل قرار دیا گیا ہے اور ائمہ نے اس کے بارے میں سخت رائے کا اظہار کیا ہے۔ چونکہ ہمارے معاشروں میں جمہالت بہت عام ہے لہذا ایک بے نماز حکمران کے خلاف خروج کی درج ذیل دو شرائط ہونی چاہئیں:

۱] حکمران کو علماء کی ایک جماعت نماز پڑھنے کی تلقین کرے۔ نماز کے فضائل بتلائے اور اس کو نہ پڑھنے کی وعید سنائے۔ اور نماز نہ پڑھنے کی صورت میں حکمران کو اس کا شرعی مقام (status) بھی بتلایا جائے۔ اگر پھر بھی حکمران نماز نہ پڑھنے پر مصر ہو تو اسے بتلایا جائے کہ اب تمہارے خلاف مسلمانوں کا خروج فلاں احادیث کی بنیاد پر جائز ہے۔

۲] اگر اس سب کچھ کے باوجود حکمران نماز نہ پڑھنے پر مصر رہے تو اس کے خلاف خروج اس صورت میں جائز ہوگا جبکہ اس خروج کی اہلیت و استطاعت ہو اور اس خروج میں مسلمانوں کا بڑے پیمانے پر قتل عام یا فساد فی الارض یا امن و امان کی تباہی کا اندیشہ نہ ہو۔ یعنی اگر بغیر کسی بڑے فتنے و فساد کے ایسے حکمران سے نجات اور صالح حکمران کی تقرری ممکن ہو تو ایسا خروج جائز ہوگا۔

اس مسئلے میں وارد ہونے والی احادیث کے الفاظ سے معلوم ہوتا ہے کہ ایسا خروج جائز ہے یعنی مباح ہے، واجب نہیں ہے۔ لہذا ایک مباح کام سے اگر ایک بڑا مقصد حاصل ہو رہا ہو لیکن اس مباح کام کے ارتکاب میں کوئی بڑا مفسدہ بھی ہو تو پھر اس مفسدے سے اجتناب (یعنی دفع مضرت) کو اس مقصد کے حصول (یعنی جلب منفعت) پر ترجیح حاصل ہوگی۔ علاوہ ازیں اس خروج سے پہلے حکمران کا ساتھ دینے والے افراد پر ممکن حد تک حجت قائم کی جائے گی کہ وہ اس مسئلے میں حکمران کا ساتھ نہ دیں۔ اور اس خروج کی اہلیت و قدرت کا فیصلہ متعلقہ خطہ ارضی کے علماء، مذہبی جماعتوں کے رہنما اور اصحاب حل و عقد کریں گے۔

ایک بے نماز حکمران کے خلاف خروج کے جواز کی دلیل یہ روایت ہے۔ آپ کا ارشاد ہے:

((إنه يستعمل عليكم أمراء فتعرفون وتنكرون فمن كره فقد بري

ومن أنكر فقد سلم و لكن من رضى وتابع قالوا يا رسول الله ألا نقاتلهم قال لا ماصلوا)) ﴿١٧﴾

”عنقریب تم پر کچھ حکمران ایسے مسلط کیے جائیں گے جن کی بعض باتوں کو تم پسند کرو گے اور ان کی بعض باتوں کا انکار کرو گے۔ پس جس نے ان حکمرانوں کے منکرات کو دل سے ناپسند جانا تو وہ بری الذمہ ہے اور جس نے نبی عن المنکر باللسان کیا تو وہ بھی بچار ہالیکن جو ان حکمرانوں کے منکرات پر راضی ہو گیا اور اس نے ان کی پیروی کی [تو ایسا شخص قابل وبال ہے]۔ صحابہ رضی اللہ عنہم نے کہا: اے اللہ کے رسول ﷺ! کیا ہم ایسے حکمرانوں سے قتال نہ کریں۔ آپ نے فرمایا: نہیں! جب تک کہ وہ نماز پڑھتے رہیں۔“

اسی طرح آپ کا ارشاد ہے کہ جب تک حکمران تمہارے مابین نماز پڑھتے رہیں تو ان کے خلاف خروج نہ کرو۔ یعنی اگر وہ ایسا نہ کریں تو ان کے خلاف خروج جائز ہے واجب نہیں۔ ایک روایت کے الفاظ ہیں:

((خيار ائمتكم تحبونهم ويحبونكم ويصلون عليكم وتصلون عليهم وشرار ائمتكم الذين تبغضونهم ويبغضونكم وتلعنونهم ويلعنونكم قيل يا رسول الله أفلا نناذبهم بالسيف فقال لا ما أقاموا فيكم الصلاة)) ﴿١٨﴾

”تمہارے بہترین حکمران وہ ہیں کہ جن سے تم محبت کرتے ہو اور وہ تم سے محبت کرتے ہیں۔ وہ تمہارے لیے رحمت کی دعا کرتے ہیں اور تم ان کے لیے رحمت کی دعا کرتے ہو۔ اور تمہارے بدترین حکمران وہ ہیں کہ جن سے تم نفرت کرتے ہو اور وہ تم سے نفرت کرتے ہوں۔ تم ان پر لعنت بھیجتے ہو اور وہ تم پر لعن طعن کرتے ہوں۔ کہا گیا: اے اللہ کے رسول ﷺ! کیا ہم ان کو تلوار سے ہٹا نہ دیں۔ آپ نے فرمایا: نہیں! جب تک کہ وہ تمہارے مابین نماز پڑھتے رہیں۔“

یہ واضح رہے کہ اس روایت میں ’اقامت صلوة‘ سے مراد حکمران کا اپنی نماز کو قائم کرنا، اس کی حفاظت کرنا اور اس کو ضائع نہ کرنا ہے جیسا کہ پہلی روایت اس کی طرف اشارہ کر رہی ہے۔ دوسری بات یہ ہے کہ اگر بے نماز حکمران کی معزولی پر امن خروج اور

بغیر فتنے و فساد کے مثلاً احتجاجی سیاست وغیرہ سے ممکن ہو تو ایسا خروج اُمت مسلمہ پر فرض اور واجب ہے۔

کفر بواح کے مرتکب حکمرانوں کے خلاف خروج

اگر کوئی مسلمان حکمران کفر بواح کا مرتکب ہو تو اس حکمران کے خلاف خروج جائز ہے۔ اس خروج کے جواز میں عموماً یہ روایت بیان کی جاتی ہے:

((دعانا رسول الله ﷺ فبايعناه فكان فيما أخذ علينا أن بايعنا على السمع والطاعة في منشطنا ومكرهنا وعسرنا ويسرنا وأثرة علينا وأن لا ننازع الأمر أهله قال إلا أن تروا كفراً بواحد عندكم من الله فيه برهان)) ﴿١٦﴾

”ہمیں اللہ کے رسول ﷺ نے پکارا۔ پس ہم نے آپ سے بیعت کی۔ پس جن معاملات میں آپ نے ہم سے وعدہ لیا اور ہم نے آپ سے بیعت کی وہ یہ تھے کہ ہم ہر حال میں سماع و طاعت کریں گے چاہے ہمارے دل آمادہ ہوں یا نہ ہوں چاہے ہم تنگی میں ہوں یا آسانی میں اور چاہے ہم پر کسی کو ترجیح دی جائے۔ اور ہم نے اس معاملے میں آپ سے بیعت کی کہ ہم اپنے امراء سے ان کی امارت میں جھگڑا نہیں کریں گے۔ آپ نے فرمایا: ہاں! سوائے اس کے کہ تم کفر صریح دیکھو کہ جس کے بارے میں تمہارے پاس اللہ کے ہاں کوئی روشن دلیل ہو۔“

ہمارے خیال میں مرتد و ظالم حکمران کے خلاف خروج کے جواز میں اس روایت سے استدلال کرنا درست نہیں ہے کیونکہ اس روایت کے معنی و مفہوم میں علمائے سلف کے ہاں اختلاف ہے۔ ہاں، البتہ اس خروج کے جواز میں کچھ دوسرے دلائل نقل کیے جاسکتے ہیں۔ اس روایت میں یہ الفاظ ہیں کہ اگر تمہارے پاس ’برہان‘ یعنی انتہائی روشن دلیل ہو تو تم کفر بواح کے مرتکب حکمران کے خلاف خروج کر سکتے ہو۔ امام نووی رحمۃ اللہ علیہ کا کہنا یہ ہے کہ یہ روایت خروج کے مسئلے میں نہیں ہے۔ اس روایت کے الفاظ میں خروج کا تذکرہ ہی نہیں ہے، زیادہ سے زیادہ بات سماع و طاعت کی ہے۔ اس روایت کا مفہوم امام

نووی رحمۃ اللہ علیہ کے نزدیک یہ ہے اگر حکمران کفر بواح کا مرتکب ہو تو اس کی سمع و طاعت جائز نہیں ہے اور کفر سے مراد امام نووی رحمۃ اللہ علیہ کے نزدیک ہر قسم کی معصیت ہے۔ امام نووی رحمۃ اللہ علیہ لکھتے ہیں:

”والمراد بالكفر هنا المعاصي . . . ومعنى الحديث لا تنازعوا
 ولاة الأمور في ولايتهم ولا تعترضوا عليهم إلا أن تروا منهم
 منكراً محققاً تعلمونه من قواعد الإسلام فإذا رأيتم ذلك
 فأنكروه عليهم وقولوا بالحق حيث ما كنتم.“

”یہاں کفر سے مراد معصیت ہے... اور حدیث کا معنی یہ ہے کہ تم اپنے حکمرانوں
 سے ان کی حکمرانی کے بارے میں جھگڑا نہ کرو اور ان پر اعتراضات نہ کرو سوائے
 اس کے کہ تم ان میں کوئی ثابت شدہ منکر دیکھو کہ جو اسلام کی بنیادی تعلیمات کے
 خلاف ہو۔ پس جب تم حکمران میں کوئی ایسا منکر دیکھو تو اس منکر کا انکار کرو اور
 جہاں بھی ہو حق بات کہو۔“

جبکہ اس روایت کا ایک دوسرا مفہوم ابن حجر عسقلانی رحمۃ اللہ علیہ نے یہ بھی بیان کیا ہے کہ
 اس روایت سے کفر بواح کے مرتکب حکمران کے خلاف خروج کے جواز کا حکم ثابت
 ہوتا ہے۔ اس رائے کا جواز بھی یوں نکلتا ہے کہ ’تنازع‘ باب مفاعله سے ہے اور ’تنازع
 الأمر أهله‘ کا معنی حکومت و امارت کو اس کے اہل سے کھینچنا بھی بن سکتا ہے۔

ہمارے نزدیک اس حدیث کے الفاظ امام نووی رحمۃ اللہ علیہ کی رائے کی تائید کرتے ہیں
 کہ یہ روایت خروج کے مسئلہ کو بیان ہی نہیں کر رہی ہے۔ امام نووی رحمۃ اللہ علیہ کی اس رائے
 کی تائید اس بات سے بھی ہو رہی ہے کہ اس حدیث کے الفاظ بتلا رہے ہیں کہ آپ نے
 صحابہ سے یہ بیعت ان ماتحت امراء کے بارے میں لی تھی کہ جن کو آپ وقتاً فوقتاً مختلف
 غزوات میں امیر مقرر کرتے رہتے تھے۔ اور آپ کے زمانے میں آپ کے ان ماتحت
 امراء کے خلاف خروج کا کوئی مسئلہ زیر بحث ہی نہیں ہو سکتا تھا۔ اسی لیے امام نووی رحمۃ اللہ علیہ
 نے اس روایت پر ’باب وجوب طاعة الأمراء في غير معصية‘ کے نام سے
 باب باندھا ہے۔ بہر حال دونوں معانی کی گنجائش اگرچہ روایت کے الفاظ میں موجود بھی
 ہو لیکن راجح معنی ہمیں پہلا ہی معلوم ہوتا ہے۔

یہ بات بھی درست ہے کہ کفر بواح کے مرتکب حکمران کے خلاف خروج علماء کے نزدیک بالاتفاق جائز ہے لیکن اس میں ان کا اختلاف ہے کہ اس خروج کے جواز کے دلائل کیا ہیں۔ بعض علماء نے اس خروج کے جواز کے لیے کفر بواح والی مذکورہ بالا روایت کو دلیل بنایا ہے جبکہ بعض علماء نے حکمران کے نماز نہ پڑھنے والی روایات سے اس خروج کے جواز پر استدلال کیا ہے۔ اس مسئلے میں پہلی بات تو یہ ہے کہ کسی مسلمان حکمران کے مرتد ہونے کی دو صورتیں ہیں:

1] وہ خود اس بات کا اعلان کرے کہ اس نے دین اسلام کو چھوڑ دیا ہے۔ یہ تو اس کے مرتد ہونے کی قطعی صورت ہے۔ اس صورت میں اس اعلان کے ساتھ ہی وہ مسلمانوں کی امامت سے معزول ہو جائے گا اور اہلیت و استطاعت کی صورت میں اس کے خلاف جہاد واجب ہوگا۔

2] کوئی مسلمان حکمران نواقض اسلام میں سے کسی ناقض اسلام فعل کا مرتکب یا عقیدے کا حامل ہو اور وہ اپنے مسلمان ہونے کا مدعی ہو تو علماء کے کلام کی روشنی میں اس صورت میں اس کی تکفیر میں اگر تین باتوں کا لحاظ رکھا جائے تو اس کے خلاف خروج جائز ہوگا۔ یہ شرائط درج ذیل ہیں:

❁ اس کی تکفیر میں کوئی مانع نہ ہو مثلاً جہالت وغیرہ۔
❁ وہ متاثر نہ ہو اگر وہ کسی نص کی تاویل کر رہا ہے تو اس کا علمی جواب دیا جائے گا۔
❁ جن بنیادوں پر اس کی تکفیر کی جائے، وہ اتنی واضح ہوں کہ علماء کے مابین اس کی تکفیر میں اختلاف نہ ہونے کے برابر ہو۔

ان تین شرائط کے پائے جانے کے بعد اس حکمران کو علماء کی طرف سے اپنے اس عقیدے یا کفریہ فعل سے رجوع کی دعوت دی جائے گی اور وہ اس کے باوجود اس عقیدے یا کفریہ فعل پر مصر رہے تو اس کے خلاف خروج جائز ہوگا بشرطیکہ اس کی اہلیت و استطاعت موجود ہو اور اس تکفیر اور خروج کی اہلیت و استطاعت کا فیصلہ بھی متنوع مکاتب فکر کے علماء اور اسلامی تحریکوں کے رہنما کریں گے۔

یہ واضح رہنا چاہیے کہ جہاں تک کافر حکمران کا معاملہ ہے تو اس کے خلاف خروج یا بغاوت کی اصطلاح نہیں ہے بلکہ جہاد کی اصطلاح ہے۔ لہذا کافر حکمران اگر کسی مسلمان

ملک پر غاصبانہ قبضہ کر لے تو اس کے خلاف جہاد ہوگا بشرطیکہ اس جہاد کی اہلیت و استطاعت مسلمانوں میں موجود ہو۔ مرتد حکمران کے خلاف خروج کی اصطلاح اس لیے استعمال کی گئی ہے کہ وہ اور اس کے لاؤ لشکر اور پیروکار اس کو مسلمان سمجھ رہے ہوتے ہیں اور کلمہ شہادت کا اقرار بھی کرتے ہیں جبکہ علماء کا اجتماعی فتویٰ حکمران کے بارے میں تو تکفیر کا ہوتا ہے لیکن اس کے ساتھی لاؤ لشکر کی اجتماعی تکفیر مشکل امر ہے کیونکہ ان میں سے ہر ایک کے عقیدے کے بارے جاننا ایک ناممکن امر ہے۔

ظالم بے نماز اور مرتد حکمرانوں کے خلاف خروج کی شرائط

خروج کی تمام اقسام میں چونکہ مسلمانوں کے مابین قتل و غارت اور فتنہ و فساد کا اندیشہ ہوتا ہے لہذا اس کی کئی ایک شرائط علماء نے مقرر کی ہیں۔

1 خروج میں مسلمانوں کی بڑے پیمانے پر قتل و غارت، فتنہ و فساد اور امن و امان کی تباہی نہ ہو۔ اگر ایسا ہو تو ظالم بے نماز اور مرتد حکمران کے خلاف یہ خروج جائز نہیں ہو گا۔ شیخ صالح العثیمین رحمۃ اللہ علیہ فرماتے ہیں:

”مہما كان الأمر الخروج على الحاكم ولو كان كفره صريحا مثل الشمس له شروط فمن الشروط أن لا يترتب على ذلك ضرر أكبر بأن يكون مع الذين خرجوا عليه قدرة على إزالته بدون سفك دماء أما إذا كان لا يمكن بدون سفك دماء فلا يجوز لأن هذا الحاكم الذي يحكم بما يقتضى كفره له أنصار و أعوان لن يدعوه . . . لو فرض أنه كافر مثل الشمس في رابعة النهار فلا يجوز الخروج عليه إذا كان يستلزم إراقة الدماء واستحلال الأموال.“

”جیسا بھی معاملہ کیوں نہ ہو اور اگر حکمران کا کفر سورج کی طرح روشن ہی کیوں نہ ہو پھر بھی اس کے خلاف خروج کی کچھ شرائط ہیں۔ پس ان شروط میں ایک شرط یہ ہے کہ اس خروج کے نتیجے میں کوئی بڑا ضرر مرتب نہ رہا ہو یعنی جو لوگ حکمران کے خلاف خروج کر رہے ہیں، ان کے پاس بغیر مسلمانوں کی خون ریزی کیے حکمران کو ہٹانے کی قوت و طاقت موجود ہو۔ پس اگر حکمران کو بغیر مسلمانوں کی

خونریزی کے ہٹانا ممکن نہ ہو تو یہ خروج جائز نہ ہوگا کیونکہ اس حکمران کے بھی اعوان و انصار ہوتے ہیں جو ایسے فیصلے کرتا ہے جو اس کے کفر کے متقاضی ہیں... پس اگر یہ فرض کر بھی لیا جائے کہ وہ حکمران دن چڑھے سورج کی طرح کافر ہو گیا ہے تو پھر بھی اس کے خلاف خروج اس صورت میں جائز نہیں ہوگا کہ جو صورت مسلمانوں کا خون بہانے اور ان کے مال کو حلال کرنے کو مستلزم ہو۔“

شیخ عبدالعزیز بن باز رحمۃ اللہ علیہ فرماتے ہیں:

”فإذا كانت هذه الطائفة التي تريد إزالة هذا السلطان الذي فعل كفرا بواحا ويكون عندها قدرة على أن تزيله وتضع إماما طيبا دون أن يترتب على ذلك فساد كبير على المسلمين وشر أعظم من شر هذا السلطان فلا بأس؛ أما إذا كان الخروج يترتب عليه فساد كبير وواختلال الأمن وظلم الناس واغتيال من لا يستحق الاغتيال إلى غير هذا من الفساد العظيم هذا لا يجوز بل يجب الصبر والسمع والطاعة في المعروف ومناصحة ولاة الأمور والدعوة لهم بالخبر والاجتهاد في تخفيف الشر وتقليله وتكثير الخير وهذا هو الطريق السوي الذي يجب أن يسلك لأن في ذلك مصالح المسلمين عامة ولأن في ذلك حفظ الأمن وسلامة المسلمين من شر أكثر.“

”پس اگر وہ گروہ گروہ جو کہ کفر بواح کے مرتکب حکمران کو معزول کرنا چاہتا ہے اور اس گروہ کے پاس اس حکمران کو معزول کرنے اور اس کی جگہ صالح حکمران کی تقرری کی قدرت و صلاحیت ہو بشرطیکہ اس عمل میں مسلمان کسی بڑے فساد کا شکار نہ ہوں اور اس عمل کے نتیجے میں کوئی ایسا شر پیدا نہ ہو جو حکمران کے شر سے بڑھ کر ہو تو پھر اس خروج میں کوئی حرج نہیں ہے۔ لیکن اگر اس خروج کے نتیجے میں کوئی بڑا فساد پیدا ہو رہا ہو اور امن و امان تباہ ہو جائے اور لوگوں پر ظلم اور بے گناہوں کا اندھا دھند قتل عام بڑھ جائے اور اس سے کوئی بڑا فساد برپا ہو جائے تو پھر ایسا خروج جائز نہیں ہے بلکہ اس صورت میں صبر کرنا اور حکمران کی معروف میں اطاعت کرنا اور حکمرانوں کو نصیحت کرنا اور ان کو خیر و بھلائی کی دعوت دینا اور ان

کے شرک و کم کرنے کی کوشش کرنا اور ان کے خیر کو بڑھانے میں محنت کرنا واجب ہے۔ یہی وہ سیدھا رستہ ہے کہ جس پر چلنا ہمارے لیے واجب ہے کیونکہ اسی رستے پر چلنے میں مسلمانوں کی مصلحت عامہ ہے اور اسی طریقے کو اختیار کرنے میں امن و امان کی بقا اور بڑے شر سے مسلمانوں کی سلامتی ہے۔“

اسی رائے کا اظہار شیخ صالح الفوزان رحمۃ اللہ علیہ نے بھی کیا ہے۔

علماء نے عدم خروج کی حکمت کے طور پر اسی وجہ کو بیان کیا ہے۔ لہذا ہر ایسا خروج کہ جس میں فتنہ و فساد اور مسلمانوں میں باہمی قتل و غارت ہو، علماء اس کے مخالف ہیں۔ امام نووی رحمۃ اللہ علیہ فرماتے ہیں کہ خروج کی حرمت کا سبب ہی یہی ہے کہ اس سے مسلمانوں میں باہمی قتل و غارت کا رستہ ہموار ہوتا ہے۔ وہ فرماتے ہیں:

”قال العلماء وسبب عدم انعزاله وتحريم الخروج عليه ما يترتب على ذلك من الفتن وإراقة الدماء وفساد ذات البين فتكون المفسدة في عزله أكثر منها في بقاءه.“

”علماء نے کہا ہے کہ (ظالم و فاسق) حکمران کے معزول نہ ہونے کا سبب اور اس کے خلاف خروج کی حرمت کی علت یہ ہے کہ اس قسم کے خروج سے فتنے جنم لیں گے اور مسلمانوں کا خون بہایا جائے گا اور مسلمانوں میں باہمی فساد پیدا ہو جائے گا۔ پس حکمران کو معزول کرنے میں جو فساد ہے وہ اس کے باقی رہنے سے بڑھ کر ہے۔“

ابن ابی العز الحنفی رحمۃ اللہ علیہ نے لکھا ہے کہ ایسے خروج سے صبر بہتر ہے کہ جس سے مسلمانوں میں فتنہ و فساد ہو۔ وہ لکھتے ہیں:

”وأما لزوم طاعتهم وإن جاروا فلائنه يترتب على الخروج عن طاعتهم من المفسد أضعاف ما يحصل من جورهم.“

”اگرچہ وہ حکمران ظلم کریں، پھر بھی ان کی اطاعت لازم ہے، یہ اس وجہ سے ہے کہ ان کی اطاعت سے نکل جانے میں جو فساد و بگاڑ ہے وہ اس فساد سے کئی گنا زیادہ ہے جو ان کے ظلم کے نتیجے میں حاصل ہوتا ہے۔“

ابن بطل رحمۃ اللہ علیہ نے بھی عدم خروج کی یہی حکمت بیان فرمائی ہے:

”وَأَنْ طَاعَتَهُ خَيْرٌ مِنَ الْخُرُوجِ عَلَيْهِ لَمَا فِي ذَلِكَ مِنْ حَقْنِ الدَّمَاءِ وَتَسْكِينِ الدِّهْمَاءِ.“ ﴿٤١﴾

”اور اس (یعنی ظالم حکمران) کی اطاعت اس کے خلاف خروج سے بہت بہتر ہے کیونکہ اس اطاعت کے ذریعے بہت سا خون گرنے سے بچایا اور باہمی اختلاف کرنے والی جماعتوں کو سکون میں لایا جاسکتا ہے۔“

امام ابن تیمیہ رحمۃ اللہ علیہ نے لکھا ہے کہ کسی شر کو ختم کرنے کے لیے امت مسلمہ میں جتنے بھی خروج ہوئے ہیں ان سے شر بڑھا ہی ہے۔ وہ لکھتے ہیں:

”وَقُلْ مَنْ خَرَجَ عَلَيَّ إِيمَانًا أَوْ كُفْرًا لَا يَنْصُرُنِي اللَّهُ فَمَا لَهُ بَدْتٌ لِي أَلَا كَانَمَا تَوْلَدُ عَلَيَّ فَعَلَهُ مِنْ الشَّرِّ أَكْبَرُ مِمَّا تَوْلَدُ مِنَ الْخَيْرِ.“ ﴿٤٢﴾

”اور جس نے بھی کسی صاحب اختیار حکمران کے خلاف خروج کیا تو اس کے اس خروج سے پیدا ہونے والا شر اس سے پیدا ہونے والے خیر سے بہت بڑھ کر تھا۔“

ایک اور جگہ امام صاحب فرماتے ہیں:

”لَأَنَّ الْفُسَادَ فِي الْقِتَالِ وَالْفِتْنَةَ أَكْبَرُ مِنَ الْفُسَادِ الْحَاصِلِ بِظُلْمِهِمْ بَدُونَ قِتَالٍ وَلَا فِتْنَةٍ فَلَا يَدْفَعُ أَكْبَرُ الْفُسَادِينَ بِالْتِمَامِ أَدْنَاهُمَا وَلَعَلَّهُ لَا يَكَادُ يَعْرِفُ طَائِفَةٌ خَرَجَتْ عَلَيَّ ذِي سُلْطَانٍ إِلَّا وَكَانَ فِي خُرُوجِهَا مِنَ الْفُسَادِ أَكْثَرَ مِنَ الَّذِي فِي إِزَالَتِهِ.“ ﴿٤٣﴾

”کیونکہ حکمرانوں سے قتال اور اس سے پیدا ہونے والے فتنے کے حالات میں جو فساد حاصل ہوتا ہے وہ بغیر قتال و فتنے کے حالات میں حکمرانوں کے ظلم و ستم سے حاصل ہونے والے فساد سے بڑھ کر ہے۔ پس دو فسادوں میں سے ادنیٰ فساد کو اختیار کرتے ہوئے بڑے فساد کو دور کیا جائے گا۔ اور یہ اس وجہ سے بھی ہے کہ (تاریخ اسلامی میں) جس گروہ نے بھی کسی حکمران کے خلاف خروج کیا ہے تو اس کے خروج سے اس سے بڑھ کر فساد پیدا ہوا ہے جو اس حکمران کی موجودگی میں تھا۔“

امام ابن تیمیہ رحمۃ اللہ علیہ فرماتے ہیں کہ امت مسلمہ کا کسی ظالم حکمران کے ساتھ ساٹھ

سال گزارنا، بغیر امام کے ایک رات گزارنے سے بہتر ہے۔ امام صاحب اس طرف اشارہ کر رہے ہیں کہ ظالم حکمران کے خلاف خروج کی صورت میں اُمت مسلمہ باہمی جنگ و جدال کا شکار ہو جائے اور کسی امام یا اجتماعیت ہی سے محروم ہو جائے تو یہ فتنہ اس سے بہت بڑا ہے کہ وہ امت کسی ظالم امام کی قیادت میں مجتمع ہو۔ وہ فرماتے ہیں:

”ولهذا روى أن السلطان ظل الله في الأرض ويقال ستون سنة من إمام جائر أصلح من ليلة واحدة بلا سلطان والتجربة تبين ذلك. ولهذا كان السلف كالفضيل بن عياض وأحمد بن حنبل

وغيرهما يقولون لو كان لنا دعوة معجبة لدعونا بها السلطان.“ ﴿49﴾
 ”اسی وجہ سے یہ بات نقل کی گئی ہے کہ حکمران زمین میں اللہ کا سایہ ہوتا ہے اور یہ بھی کہا جاتا ہے: ظالم حکمران کے ساتھ ساٹھ سال گزارنا بغیر حکمران کے ایک رات گزارنے سے بہتر ہے اور تجربہ بھی اس کی گواہی دیتا ہے۔ اسی وجہ سے سلف صالحین فضیل بن عیاض اور امام احمد بن حنبل وغیرہ کہا کرتے تھے: اگر ہماری کسی دعا کو بارگاہ الہی میں شرف قبولیت کا پروانہ عطا ہوتا تو ہم ضرور حکمران کی اصلاح کی دعا کرتے۔“

جہادی تحریکوں سے وابستہ بعض جذباتی نوجوانوں کا خیال یہ ہے کہ پاکستان میں پاک آرمی کا کنٹرول ہو یا انڈیا کی آرمی کا، دونوں طاغوت ہیں لہذا ہمارے لیے برابر ہے۔ پس پاکستانی حکومت کو کمزور کرو، چاہے اس کے نتیجے میں یہاں امریکہ یا انڈیا قابض ہو جائے تو پھر بھی کوئی فرق نہیں پڑتا کیونکہ پہلے بھی طاغوت کی حکومت ہے اور امریکہ و انڈیا کے قبضے کے بعد بھی طاغوت ہی کی حکومت ہوگی۔ زیادہ سے زیادہ یہ فرق ہوگا کہ ایک طاغوت کی جگہ دوسرا طاغوت لے لے گا۔ اب ائمہ سلف صالحین کے مذکورہ بالا اقوال پر غور کریں اور اس کے بالمقابل ان نوجوانان پاکستان کے خیالات رکھیں تو سوچ میں زمین آسمان کا فرق معلوم ہوگا۔

﴿50﴾ اگر کفر صریح کی وجہ سے خروج ہو رہا ہے تو اس کفر صریح کا فیصلہ علماء کی ایک جماعت کرے گی نہ کہ کوئی ایک عالم دین یا نوخیز جذباتی نوجوان کیونکہ حکمران کی تکفیر ایک عام انسان کی تکفیر کی مانند نہیں ہے۔ شیخ صالح الفوزان رحمۃ اللہ علیہ لکھتے ہیں:

”فإذا بلغ إلى الكفر البواح الكفر الأكبر فإنه حينئذ لا بيعة له ولكن من الذي يحكم بكفره؟ لا يحكم بكفره إلا الراسخون في العلم الذين يصدر عن كتاب الله و سنة رسول الله ﷺ ولا يصدر عن الأهواء.“

”پس اگر حکمران کا کفر، کفر بواح یا کفر اکبر تک پہنچ جائے تو اس وقت اس کی بیعت جائز نہیں ہے۔ لیکن کون اس حکمران کے کفر کا فیصلہ کرے گا؟ اس حکمران کے کفر کا فیصلہ صرف وہ راسخون فی العلم کریں گے جو کتاب اللہ اور سنت رسول سے فتویٰ جاری کرتے ہیں نہ کہ اپنی خواہشات سے۔“

۳ اگر حکمران کے کفر صریح یا ظلم یا نماز میں کوئی شبہ ہو تو اس کے خلاف خروج جائز نہیں ہوگا۔ شیخ صالح العثیمین رحمہ اللہ فرماتے ہیں:

”یعنی أنه لو قدرنا أنهم فعلوا شيئاً نرى أنه كفر لكن فيه احتمال أنه ليس بكفر فإنه لا يجوز أن ننازعهم أن نخرج عليهم.“

”مراد یہ ہے کہ اگر ہم یہ سمجھیں کہ حکمرانوں نے جو کام کیا ہے وہ کفر ہے لیکن اس فعل کے کفر یہ نہ ہونے کا بھی احتمال موجود ہو تو پھر ہمارے لیے جائز نہیں ہے کہ ہم ان سے امارت چھیننے کی کوشش کریں یا ان کے خلاف خروج کریں۔“

۴ اگر کفر کی وجہ سے حکمران کے خلاف خروج ہو رہا ہو تو وہ کفر ایسا ہو جو علماء کے ہاں متفق علیہ ہو۔ یعنی ایسا نہ ہو کہ بعض علماء تو حکمران کے کفر کے فتوے جاری کر رہے ہوں اور بعض اس کی تکفیر کے قائل نہ ہوں۔ مولانا اشرف علی تھانوی رحمہ اللہ نے ’امداد الفتاویٰ‘ میں لکھا ہے کہ ((إلا أن تروا كفرا بواحا)) میں ’رأى‘ کا ایک مفعول لایا گیا ہے جو اس بات کا متقاضی ہے کہ یہ کفر ایسا صریح ہو کہ ہر کسی کو نظر آئے اور علماء کا اس کفر کے کفر ہونے پر اتفاق ہو یعنی علماء کے ہاں وہ کفر متفق علیہ ہو۔ مولانا تقی عثمانی رحمہ اللہ نے بھی شرح مسلم میں مولانا کے اس قول کا خلاصہ نقل کیا ہے۔

۵ اگر کفر بواح کی بنیاد پر حکمران کے خلاف خروج کیا جا رہا ہے تو یہ دیکھا جائے گا کہ حکمران کے جن افعال پر کفر بواح کا فتویٰ لگایا جا رہا ہے، وہ ان میں متاول تو نہیں ہے۔ اگر تو حکمران کے لیے خروج کرنے والوں کے الزامات کی کوئی مناسب تردید موجود

ہو تو اس حکمران کے خلاف خروج جائز نہ ہوگا۔ ڈاکٹر یوسف القرضاوی رحمۃ اللہ علیہ لکھتے ہیں:

”فإن كان الخروج عن طاعة الحكم بالسيف أى بالقوة المادية العسكرية من فئة لها قوة وشوكة... فإن كان لهم شبهة فى خروجهم وهو ما يعبر عنه الفقهاء بأن لهم تاويلا سائغا أى له وجه ما كأن يعترضوا على بعض المظالم الواقعة أو على التقصير فى تطبيق بعض جوانب الشريعة أو التهاون مع أعداء الدين والأمة بالتمكين لقواتهم أو جنودهم من أرض الاسلام أو غير ذلك مما له وجه وإن كان الرد عليه ممكنا وميسورا فهؤلاء (بغاة) كما سماهم الفقهاء فى المذاهب المختلفة وقتال البغاة مشروع لقول الله تعالى ﴿فقاتلوا التى تبغى حتى تفىء إلى أمر الله﴾ وللحديث من أتاكم وأمركم جميع على رجل واحد يريد أن يشق عصاكم ويفرق جماعتكم فاقتلوه.“

”پس اگر حکمران کی اطاعت سے خروج تلوار یعنی مادی و عسکری قوت کے ساتھ کسی ایسے گروہ کی طرف سے ہو جس کے پاس قوت و شان و شوکت ہو... پس اگر تو حکمرانوں کو اس گروہ کے خروج میں کوئی شبہ ہو یعنی فقہاء کی زبان میں ہم یہ کہیں گے کہ حکمرانوں کے پاس اس گروہ کے اعتراضات کی کوئی آسان تاویل موجود ہو، چاہے یہ اعتراضات کسی بھی نوعیت کے ہوں مثلاً خروج کرنے والے حکمرانوں پر یہ اعتراض کریں کہ انہوں نے کچھ ظلم کیے ہیں یا وہ یہ الزام عائد کریں کہ حکمرانوں نے بعض گوشوں میں شریعت اسلامیہ کی تطبیق میں کوتاہی کی ہے یا وہ یہ اعتراض کریں کہ حکمرانوں نے امت مسلمہ اور دین اسلام کے دشمنوں، ان کی افواج اور لشکروں کے مسلمان ممالک پر قبضے کے بارے میں سستی کا مظاہرہ کیا ہے یا اس کے علاوہ وہ کوئی اور اعتراض وارد کریں۔ پس اگر اس اعتراض کا رد ممکن اور آسان ہو تو پھر یہ خروج کرنے والے باغی کہلائیں گے جیسا کہ مختلف فقہی مذاہب میں فقہاء نے ان کو یہ نام دیا ہے۔ ایسے باغیوں سے قتال اللہ تعالیٰ کے اس قول

کے مطابق مشروع ہے: پس تم قتال کرو ان لوگوں سے جو بغاوت کرتے ہیں یہاں تک کہ وہ اللہ کے حکم کی طرف لوٹ آئیں۔ اور اس حدیث کی وجہ سے بھی ایسے باغیوں سے قتال ہوگا کہ جس میں ہے: جب تمہارے پاس کوئی شخص اس حالت میں آئے کہ تم سب ایک شخص کی قیادت میں مجتمع ہو اور وہ شخص تمہارے اقتدار کو ختم اور اجتماعیت کو توڑنا چاہے تو اس کو قتل کر دو۔“

﴿۶﴾ حکمران کے خلاف خروج اس وقت جائز ہے جبکہ خروج کرنے والوں کے پاس اس خروج کی اہلیت و استطاعت ہو یعنی اس بات کا غالب امکان ہو کہ اس خروج کے نتیجے میں ظالم، بے نماز اور کفر بواح کا مرتکب حکمران معزول اور عادل حکمران کی تقرری ہو جائے گی۔ ابن تین، داؤدی رضی اللہ عنہما سے نقل کرتے ہیں:

”الذی علیہ العلماء فی أمراء الجور أنه إن قدر علی خلعہ بغیر فتنۃ

ولا ظلم وحب وإلا فالواجب الصبر۔“ ﴿۷﴾

”ظالم حکمرانوں کے بارے میں علماء کا جو موقف ہے وہ یہ ہے اگر اس ظالم حکمران کی معزولی بغیر فتنے اور ظلم کے ممکن ہو تو پھر ایسا کرنا واجب ہوگا ورنہ صبر کرنا واجب ہے۔“

پس ان شرائط کی موجودگی میں خروج جائز ہے اور اگر ان شرائط میں سے کوئی ایک شرط بھی مفقود ہوگی تو خروج جائز نہیں ہوگا، چاہے ظالم و فاسق مسلمان حکمران ہو یا مرتد یا کافر ہو۔ واللہ اعلم بالصواب!

مصادر ومراجع

1-Rashid, Asif Zardari Drinking Wine, Retrieved 09 June, 2012 from <http://www.youtube.com/watch?v=M3Vie0Od0gI>

2-Vedio Manics, Gilani Sherry Rehman, Retrieved 09 June, 2012 from http://www.youtube.com/watch?v=eMBy_OIJM6Q

۳۔ مسلم بن الحجاج أبو الحسن القشیری، المسند الصحیح المختصر بنقل العدل عن العدل إلی رسول الله صلی الله علیه وسلم المسمی بالجامع الصحیح

- أوصحيح المسلم، كتاب الإمارة، باب خيار الأئمة و شرارهم، دار إحياء التراث العربى، بيروت، ۱۴۸۱/۳
- ۴- صحیح المسلم، كتاب الإمارة، وجوب ملازمة جماعة المسلمين عند ظهور الفتن، ۱۴۷۷/۳
- ۵- أيضاً: ۱۴۷۶/۳
- ۶- البخارى محمد بن إسماعيل أبو عبد الله الجعفى، الجامع المسند الصحيح المختصر من أمور رسول الله صلى الله عليه وسلم وسننه وأيامه المسمى بصحيح البخارى، كتاب الفتن، باب قول النبى من حمل علينا السلاح فليس منا، دار ابن كثير، بيروت، الطبعة الثالثة، ۱۹۸۷ء، ۲۵۹۱/۶
- ۷- صحیح البخارى، كتاب الإيمان، باب بيان قول النبى صلى الله عليه وسلم سباب المسلم فسوق وقتاله كفر، ۸۱/۱
- ۸- صحیح البخارى، كتاب الفتن، باب قول النبى ﷺ لا ترجعوا بعدى كفارا، ۲۵۹۲/۶
- ۹- صحیح البخارى، كتاب الفتن، باب قول النبى ﷺ لا ترجعوا بعدى كفارا، ۲۵۹۳/۶
- ۱۰- الترمذى محمد بن عيسى أبو عيسى، الجامع الكبير المسمى بالجامع الصحيح أو سنن الترمذى، أبواب الفتن عن رسول الله، باب ما جاء فى اتخاذ سيف من خشب فى الفتنة، دار الغرب الإسلامى، بيروت، ۱۹۹۸ء، ۶۰/۴
- ۱۱- ألبانى محمد ناصر الدين العلامة، صحيح سنن الترمذى : ۲۲۰۳، مكتب التربية لدول الخليج، الطبعة الأولى، ۱۴۰۸هـ
- ۱۲- أبوداؤد سليمان بن الأشعث السجستانى، سنن أبى داؤد، كتاب الفتن والملاحم، باب فى النهى عن السعى فى الفتنة، المكتبة العصرية، بيروت، ۱۰۰/۴

۱۳- صحیح سنن الترمذی: ۲۲۰۴

۱۴- المائدة: ۵: ۲۸-۲۹

۱۵- صحیح البخاری، کتاب الجهاد والسير، باب إن الله يؤيد الدين بالرجل الفاجر، ۳/ ۱۱۱۴

۱۶- صحیح البخاری، کتاب الفتن، باب كيف الأمر إذا لم تكن جماعة، ۶/ ۲۵۹۵

۱۷- النووی أبو زکریا یحی بن شرف، المنهاج شرح صحیح مسلم بن الحجاج، کتاب الإمارة، باب وجوب طاعة الأمراء فی غیر معصية، دار إحياء التراث العربی، بیروت، الطبعة الثانية، ۱۳۹۲ھ، ۱۲/ ۲۲۹

۱۸- أيضاً

۱۹- ابن تیمیة أحمد بن عبد الحلیم الإمام، مجموع الفتاوى، دار الوفاء، الطبعة الثالثة، ۲۰۰۵ء، ۱۴/ ۴۷۲

۲۰- الحاكم محمد بن عبد الله النيسابورى، المستدرک على الصحيحین، دار الكتب العلمية، بیروت، الطبعة الأولى، ۱۹۹۰ء، ۳/ ۲۱۵

۲۱- سنن أبی داؤد، کتاب الملاحم، باب الأمر بالمعروف والنهي عن المنکر، ۴/ ۱۲۱

۲۲- صحیح المسلم، کتاب الإمارة، باب وجوب طاعة الأمراء فی غیر معصية، ۳/ ۱۴۶۹

23-Al-Sharqiyyah, Halil Muzaharat Alsalmiyyah Halal um Haram, Retrieved 09 June, 2012 from <http://ejabat.google.com/ejabat/thread?tid=3998648d1894d69e&pli=1>

۲۴- ابن حجر العسقلانی أحمد بن علی بن محمد، فتح الباری شرح صحیح البخاری، کتاب الفتن، باب قول النبي ﷺ سترون بعدی أموراً تنكرونها، دار المعرفة بیروت، ۱۳۷۹ھ، ۱۳/ ۷۸

- ۲۵۔ صحیح مسلم، کتاب الإمارة، باب وجوب ملازمة جماعة المسلمين عند ظهور الفتن، ۳/ ۱۴۷۵
- ۲۶۔ صحیح مسلم، کتاب الإمارة، باب فى طاعة الأمراء وإن منعوا الحقوق، ۳/ ۱۴۷۴
- ۲۷۔ المنهاج شرح صحیح المسلم، کتاب الإمارة، باب وجوب طاعة الأمراء فى غير معصية، ۱۲/ ۲۲۹
- ۲۸۔ فتح الباری، کتاب الفتن، باب قول النبى ﷺ سترون بعدى أمورا تنكرونها، ۱۳/ ۷
- ۲۹۔ أبو الحسن الأشعري على بن إسماعيل بن إسحاق، رسالة إلى أهل الثغر، مكتبة العلوم والحكم، دمشق، الطبعة الأولى، ۱۹۸۸ء، ص ۲۹۶-۲۹۷
- ۳۰۔ الصابونى أبو عثمان على بن عبد الرحمن، عقيدة السلف وأصحاب الحديث، دارالعاصمة، الرياض، الطبعة الثانية، ۱۹۹۸ء، ص ۲۹۴
- ۳۱۔ ابن أبى العز الحنفى، شرح الطحاوية فى العقيدة السلفية، الرئاسة العامة لإدارات البحوث العلمية والإفتاء والدعوة والإرشاد، الرياض، ۱۴۱۳هـ، ص ۳۷۱
- ۳۲۔ التفتازانى سعد الدين مسعود بن عمر بن عبد الله، شرح العقائد النسفية، مكتبة الكليات الأزهرية، الطبعة الأولى، ۱۹۸۷ء، ص ۱۴۴
- ۳۳۔ ابن المفلق الحنبلى عبد الله محمد، الآداب الشرعية، فصل الإنكار على السلطان والفرق بين البغاة والإمام الجائر، مؤسسة الرسالة، بيروت، الطبعة الثالثة، ۱۹۹۹ء، ۱/ ۱۹۶
- ۳۴۔ ابن جرير الطبرى أبو جعفر محمد بن جرير بن يزيد، تاريخ الرسل والملوك، دار الكتب العلمية، بيروت، الطبعة الأولى، ۱۴۰۷هـ، ۳/ ۳۶۱
- ۳۵۔ أيضاً: ص ۶۳۵
- ۳۶۔ أيضاً: ۴/ ۴۳۱
- ۳۷۔ أيضاً: ص ۴۲۵
- ۳۸۔ المنهاج شرح صحیح المسلم، کتاب الإمارة، باب وجوب طاعة الأمراء فى

غیر معصیہ، ۱۲ / ۲۲۹

۳۹۔ شوقی خلیل الدكتور، الزاهدون فی المناصب، دار الفكر، دمشق، الطبعة

الأولى، ۲۰۰۲ء، ص ۹۵-۱۰۰

۴۰۔ الطحاوی أبو جعفر الحنفی، متن العقيدة الطحاویة، دار ابن حزم، الطبعة

الأولى، ۱۹۹۵ء ص ۷، ۲۴

۴۱۔ شرح الطحاویة فی العقيدة السلفية: ص ۳۷۳-۳۷۴

۴۲۔ السرخسی محمد بن أحمد، السير الكبير مع شرحه، باب ما یجب من طاعة

الوالی وما لا یجب، دار الکتب العلمیة، بیروت، الطبعة الأولى، ۱۹۹۷ء، ۱ / ۱۱۸

۴۳۔ ابن عابدين محمد أمين بن عمر الدمشقی، ردالمحتار علی الدر

المختار، کتاب الصلاة، باب الإمامة، دار الفكر، بیروت، الطبعة الثانية،

۱۹۹۲ء، ۱ / ۵۴۹

۴۴۔ الجصاص أبو بكر أحمد بن علی الرازی، أحكام القرآن، دار إحياء التراث

العربی، بیروت، ۱۴۰۵ھ، ۱ / ۸۶-۸۷

۴۵۔ أيضاً

۴۶۔ أيضاً

۴۷۔ موودوی ابوالاعلیٰ علی سید، خلافت و ملوکیت، ادارہ ترجمان القرآن، لاہور، چھپیسویں اشاعت، ۲۰۰۰ء،

ص ۲۶۸

۴۸۔ أيضاً: ص ۲۷۰

۴۹۔ ابو زہرہ مصری، حیات الامام ابی حنیفہ، مترجم غلام احمد حریری پروفیسر، المکتبہ السلفیہ، لاہور، ۱۹۶۲ء، ص ۷۲

۵۰۔ الحج: ۲۲: ۳۹

۵۱۔ النساء: ۴: ۷۵

۵۲۔ الحجرات: ۴۹: ۹

۵۳۔ الشوری: ۴۲: ۳۹

۵۴۔ البقرة: ۲: ۱۹۴

۵۵۔ الحجرات: ۴۹: ۹

۵۶۔ الشوری: ۴۲: ۳۹

- ۵۷۔ البقرة: ۲: ۱۹۴
- ۵۸۔ الحجرات: ۴۹: ۹
- ۵۹۔ النساء: ۴: ۷۷
- ۶۰۔ ویس پاشا قرنی، اقامت دین: فرضیت اور طریق کار چند مباحث، انجمن خدام القرآن، کراچی، ۲۰۱۱ء، ص ۵۱-۶۰
- ۶۱۔ الحجرات: ۴۹: ۹
- ۶۲۔ ابن تیمیہ أحمد بن عبد الحلیم الإمام، منهاج السنة النبویة، مؤسسة قرطبة، الطبعة الأولى، ۱۴۰۶ھ، ۳/ ۲۳۰-۲۳۱
- ۶۳۔ أيضاً: ۴/ ۳۱۳-۳۱۴
- ۶۴۔ صحیح المسلم، کتاب الإمارة، باب فی طاعة الأمراء وإن منعوا الحقوق، ۱۴۷۴/۳
- ۶۵۔ صحیح المسلم، کتاب الإیمان، باب بیان إطلاق اسم الکفر علی من ترک الصلاة، ۱/ ۸۸
- ۶۶۔ وهبة الزحیلی الدكتور، الفقه الإسلامی وأدلته، دار الفکر، دمشق، الطبعة الثانية عشرة، ۱/ ۶۵۹-۶۶۰
- ۶۷۔ صحیح المسلم، کتاب الإمارة، باب وجوب الإنکار علی الأمراء فیما یخالف الشرع، ۳/ ۱۴۸۰
- ۶۸۔ صحیح المسلم، کتاب الإمارة، باب خيار الأئمة وشرارهم، ۳/ ۱۴۸۱
- ۶۹۔ صحیح المسلم، کتاب الإمارة، باب وجوب طاعة الأمراء فی غیر معصیة، ۳/ ۱۴۶۹
- ۷۰۔ المنهاج شرح صحیح المسلم، کتاب الإمارة، باب وجوب طاعة الأمراء فی غیر معصیة، ۱۲/ ۲۲۹
- ۷۱۔ فتح الباری شرح صحیح البخاری، کتاب الفتن، باب قول النبی صلی الله علیه وسلم سترون بعدی أموراً تنکرونها، ۱۳/ ۸
- 71-Jomana Al-salafeyyah, Ibne Uthaimen Yohavir o Al-Musalliheen, Retrieved 14June, 2012 from <http://www.djelfa.info/vb/showthread.php?t=971108&pgae=2>

۷۲۔ بن باز الشیخ عبد العزیز بن عبد اللہ بن عبد الرحمن بن محمد بن عبد اللہ آل باز، مجموع الفتاوی، الرئاسة العامة للبحوث العلمية والافتاء، الرياض، ۲۰۴ / ۸ / 73-Ahmed Al-faifi, Fatawa Ulama fil Kurooj Alal Hakim Alkafir, Retrieved 14 June, 2012 from <http://www.al-faifi.com/articles-action-show-id-75.htm>

۷۴۔ المنہاج شرح صحیح المسلم، کتاب الإمارة، باب وجوب طاعة الأمراء فی غیر معصیة، ۲۲۹ / ۱۲

۷۵۔ شرح الطحاویة فی العقیدة السلفية: ص ۳۷۳-۳۷۴

۷۶۔ فتح الباری شرح صحیح البخاری، کتاب الفتن، باب قول النبی ﷺ سترون بعدی أموراً تنکرونها، ۷ / ۱۳

۷۷۔ منہاج السنة النبویة: ۳۱۳-۳۱۴ / ۴

۷۸۔ منہاج السنة النبویة: ۲۳۰ / ۳

۷۹۔ مجموع الفتاوی: ۳۹۰ / ۲۸

80-Shaikh Salih Alfawzan, Al-khurooj Alal Wulat, Retrieved 14 June, 2012 from <http://www.alathary.net/vb2/archive/index.php/t-756.html> 81-Shaikh Mohammad Alothaimeen, Al-amr Bil Maroof wa Nahi Anil Munkir, Retrieved 14 June, 2012 from http://www.ibnothaimeen.com/all/books/article_18033.shtml

۸۲۔ تقی عثمانی مفتی، تکملة فتح الملهم شرح صحیح المسلم، مکتبة دار العلوم، کراچی، ۳۲۸-۳۲۹ / ۳

83-Faqid Ahsas, Halil Muzaharat Alsaleemah Halal aw Haram, Retrieved 14 June, 2012 from <http://ejabat.google.com/ejabat/thread?tid=3998648d1894d69e>

۸۴۔ فتح الباری شرح صحیح البخاری، کتاب الفتن، باب قول النبی ﷺ سترون بعدی أموراً تنکرونها، ۷۸ / ۱۳



باب پنجم

معاصر جہاد: ایک تجزیاتی مطالعہ

باب پنجم

معاصر جہاد: ایک تجزیاتی مطالعہ

جہاد کشمیر

کشمیر میں بہت سی جہادی تحریکیں کام کر رہی ہیں جن میں حزب المجاہدین، جموں و کشمیر لبریشن فرنٹ، حرکت الانصار، تحریک جہاد، جمعیت المجاہدین، الجہاد، تحریک المجاہدین، العمر مجاہدین، مسلم جانناز فورس، حزب اللہ الفتح، حزب المؤمنین اور جموں و کشمیر اسلامک فرنٹ وغیرہ شامل ہیں۔ یہ تیرہ عسکری جماعتیں متحدہ جہاد کونسل کی ممبر بھی ہیں کہ جس کی بنیاد ۱۹۹۰ء میں رکھی گئی۔ متحدہ جہاد کونسل کا ہیڈ کوارٹر مظفر آباد میں ہے۔ ان عسکری تنظیم کے علاوہ لشکر طیبہ، جیش محمد اور الہدیر بھی معروف جماعتیں ہیں۔

جہاد کشمیر کے بارے میں صحیح موقف یہی ہے کہ یہ جہاد فرض ہے کیونکہ اللہ تعالیٰ نے مظلوم مسلمانوں کے لیے جہاد و قتال کو امت مسلمہ پر فرض قرار دیا ہے۔ ارشاد باری تعالیٰ ہے:

﴿وَمَا لَكُمْ لَا تَقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا﴾
 ”اور اے مسلمانو! تمہیں کیا ہو گیا ہے کہ تم اللہ کے رستے میں قتال کیوں نہیں کرتے جبکہ کمزور مرد، عورتیں اور بچے کہہ رہے ہیں: اے ہمارے رب! ہمیں اس بستی سے نکال کہ جس کے رہنے والے ظالم ہیں اور ہمارے لیے اپنی طرف سے کوئی ولی یا مددگار مقرر فرما۔“

کشمیر کا جہاد فرض ہے لیکن سوال یہ ہے کہ کس پر فرض ہے؟ اس بارے کئی ایک موقف موجود ہیں۔ ایک موقف کے مطابق کشمیر کا جہاد حکومت پاکستان اور ریاستی افواج

پرفرض ہے جو اس کی کامل استطاعت و اہلیت بھی رکھتے ہیں اور اس کے ذمہ دار بھی ہیں جبکہ پاکستانی عوام پر یہ جہاد فرض عین نہیں ہے۔ اس بارے عامۃ الناس کا فرض یہی ہے کہ وہ اُس جماعت کو جہاد و قتال پر آمادہ کریں جو کہ اس کی استطاعت و اہلیت رکھتی ہے۔ عوام الناس کروڑوں نہیں بلکہ اربوں روپے کا ٹیکس اسی لیے ادا کرتے ہیں کہ سکیورٹی فورسز عوام اور ملکی جغرافیائی حدود کی حفاظت کریں۔ پس اس موقف کے مطابق کشمیر کا جہاد اصلاً ریاستی افواج کی ذمہ داری ہے اور اگر اس میں مجاہدین کی معاونت بھی شامل ہو جائے تو یہ سونے پر سہاگہ ہے۔ پاکستان کے قیام کے فوراً بعد افواج پاکستان کے ساتھ مل کر جب مجاہدین نے کارروائیاں کیں تو موجودہ آزاد کشمیر ہمیں حاصل ہوا اور اس کی تازہ ترین مثال کارگل کی جنگ ہے جو افواج اور مجاہدین کے باہمی تعاون کی وجہ سے تقریباً جیتی جا چکی تھی۔ لہذا کشمیر کی آزادی کے مسئلے کا حل یہ ہے کہ اس محاذ پر پاکستانی افواج لڑیں جو اس خطہ ارضی کو دشمن کے پنجے سے آزاد کرانے کی استطاعت و صلاحیت بھی رکھتی ہیں اور ان کی بنیادی ذمہ داری بھی یہی ہے اور اسی کی وہ تنخواہ بھی لیتی ہیں۔ اس موقف کے مطابق کشمیر میں عوامی جہادی تحریکوں کی جدوجہد سے انڈیا کو کچھ جانی و مالی نقصان تو پہنچایا جا سکتا ہے لیکن وہاں کوئی اسلامی ریاست قائم نہیں کی جاسکتی جس کے اسباب درج ذیل ہیں:

1 بلاشبہ کشمیر میں اس وقت جس قدر جہاد و قتال ہو رہا ہے وہ سکیورٹی فورسز اور ایجنسیوں کے کسی درجہ میں تعاون سے ہی ہو رہا ہے۔ اس تعاون کے فوائد بھی ہیں اور نقصانات بھی۔ فوائد کا پہلو تو ہم اوپر بیان کر چکے ہیں جبکہ نقصان یہ ہے کہ اس تعاون کی صورت میں اصل مقاصد ایجنسیوں کے پورے ہوتے ہیں نہ کہ جہادی تحریکوں کے۔ اگر تو دونوں کے مقاصد متفق ہو جائیں تو فیہا بصورت دیگر قربانیاں مجاہدین دیتے ہیں اور نتائج ایجنسیوں کے مرضی کے حاصل ہوتے ہیں۔

امراقعہ یہ ہے کہ جہادی تحریکوں کی گوریلا کارروائیوں کے سبب سے انڈیا کی تقریباً آٹھ سے دس لاکھ فوج مقبوضہ کشمیر میں مصروف عمل ہے۔ اگر کشمیر کا مسئلہ حل ہو جائے تو انڈیا کی یہ اضافی فورسز کہاں جائیں گی؟ صاف ظاہر ہے یہ پاکستان کے بقیہ بارڈرز پر جنگی مشقیں کر کے ہمارے مقتدر طبقہ کی نیندیں حرام کر دیں گی۔ دوسرا فائدہ

سیکولر ذہن رکھنے والے مقتدر طبقہ کو یہ بھی حاصل ہے کہ پاکستان میں جس قدر مذہبی جوش و جذبہ موجود ہے اس کو کشمیر وغیرہ میں استعمال کیا جائے تاکہ نوجوانوں کی ایمانی قوت اور تحریک کا کوئی مثبت یا دعوتی استعمال پاکستان میں نہ ہو۔ وہی مجاہدین جو کشمیر میں قربانیاں پیش کر رہے ہیں اگر پاکستان میں اسلامی نظام کے نفاذ کی کوئی پُر امن جدوجہد شروع کر دیں تو اس صورت میں پاکستان کے حکمرانوں کے لیے بہت سی مشکلات پیدا ہو سکتی ہیں۔ سوات میں مولانا صوفی محمد صاحب کی 'تحریک نفاذ شریعت محمدی' اس کی بہترین مثال ہے کہ جب اس تحریک کے ہزاروں کارکنان امریکہ کے خلاف جہاد کے لیے افغانستان گئے تو انہیں ریاست و حکومت کی خاموش حمایت حاصل تھی لیکن جب انہوں نے بذریعہ احتجاج مالاکنڈ و ویشن میں نفاذ شریعت کا مطالبہ کیا تو انہیں تصویر عبرت بنا دیا گیا۔

صورت حال یہ ہے کہ کشمیر کی جہادی تحریکیں یہ سمجھتی ہیں کہ وہ ایجنسیوں کو استعمال کر رہی ہیں اور ایجنسیوں کا یقین یہ ہے کہ جہادی تحریکیں ان کی آلہ کار ہیں۔ جہاد کشمیر کا ایجنسیوں پر انحصار جہاں کچھ فوائد کا حامل ہے وہاں کچھ بڑے نقصانات کا سبب بھی ہے۔ مثلاً کارگل کے محاذ پر امریکہ کے حکم پر جب پاکستانی افواج نے پسپائی اختیار کی تو مجبوراً مجاہدین کو بھی ایسا کرنا پڑا اور بڑے پیمانے پر نہ صرف جانی و مالی نقصان ہوا بلکہ مجاہدین کے تعاون سے جیتی ہوئی جنگ شکست میں تبدیل ہو گئی۔

۳ کشمیر کی جہادی تحریکوں کا ایک قابل اعتراض پہلو ان کے باہمی مسلکی اور قیادت کے اختلافات بھی ہیں۔ ہم یہاں یہ مناسب سمجھتے ہیں کہ کشمیر کی معروف جہادی تحریکوں کا ایک مختصر تاریخی پس منظر قارئین کے سامنے رکھیں۔ شیخ اسامہ بن لادن رضی اللہ عنہ نے ۱۹۸۰ء میں افغان جہاد کے دوران 'حرکتہ الجہاد الاسلامی' نامی تحریک کی بنیاد رکھی۔ ۱۹۸۵ء میں بعض اختلافات کی بنیاد پر اس تحریک سے کچھ مجاہدین الگ ہوئے اور انہوں نے 'حرکتہ الجہادین' کے نام سے اپنی ایک الگ تنظیم بنالی۔ ۱۹۸۹ء میں 'حرکتہ الجہادین' کے مجاہدین سوویت یونین کی جنگ ختم ہونے کے بعد کشمیر میں داخل ہوئے۔

۱۹۹۳ء میں مولانا مسعود اظہر کی کوششوں سے 'حرکتہ الجہاد الاسلامی' اور 'حرکتہ الجہادین' میں اتحاد ہو گیا اور اس جماعت کا نیا نام 'حرکتہ الأنصار' رکھا گیا اور اسی سال مولانا سری نگر میں انڈین فورسز کی قید میں چلے گئے۔ ۱۹۹۷ء میں امریکہ نے اس جماعت

کو دہشت گرد جماعت قرار دیا جس کی وجہ سے اس کا نام دوبارہ تبدیل کر کے 'حرکتہ المجاہدین' رکھا گیا۔

۱۹۹۹ء میں انڈیا کے ایک مسافر طیارے کے اغواء کیس میں مولانا مسعود انظہر کی رہائی ممکن ہوئی تو انہوں نے ۲۰۰۰ء میں ایک نئی جہادی تحریک 'جیش محمد' کی بنیاد رکھی۔ 'حرکتہ المجاہدین' کے بہت سارے کارکن مولانا کی اس جماعت میں شامل ہو گئے۔ 'حرکتہ الجہاد الاسلامی' سے لے کر 'جیش محمد' تک اور اس کے علاوہ بھی دیوبندی مکتب فکر کی اکثر و بیشتر جہادی تحریکوں میں ایسے افکار موجود ہیں کہ جن کے مطابق حربی (combatants) کفار کے ساتھ عام کافر شہریوں (civilians) کو قتل کرنا بھی جائز ہے۔ علاوہ ازیں یہ جماعتیں پاکستانی حکمرانوں اور افواج پر امریکہ کی حمایت کی وجہ سے کفر کا فتویٰ لگاتی ہیں اور ان کے ساتھ قتال کو واجب قرار دیتی ہیں جس کا عملی مظاہرہ ہم سوات وغیرہ میں مولانا فضل اللہ کی تحریک کی صورت میں دیکھ چکے ہیں۔

دوسری طرف ۱۹۹۰ء میں اہل حدیث مکتبہ فکر کی طرف سے افغانستان میں 'لشکر طیبہ' کی بنیاد رکھی گئی۔ یہ پاکستان میں موجود اہل حدیث کی معروف تحریک 'جماعت الدعوة' کا ایک عسکری شعبہ ہے۔ ۲۰۰۰ء کے دوران پاکستانی ایجنسیوں نے 'حرکتہ المجاہدین' کے انتہائی نظریات کی وجہ سے اس سے ہاتھ کھینچنا شروع کر دیے اور 'جیش محمد' اور 'لشکر طیبہ' کو باقاعدہ پلاننگ کے تحت آگے لایا گیا۔ ۲۰۰۳ء میں 'جیش محمد' کو بھی امریکہ کے دباؤ پر بین کر دیا گیا۔ 'لشکر طیبہ' پر پابندی لگانے کے لیے بھی حکومت پاکستان پر امریکہ کی طرف سے کافی دباؤ ڈالا گیا لیکن حکومت پاکستان کی طرف سے بظاہر اگرچہ اس جماعت کے ساتھ تعاون میں کمی واقع ہوئی ہے لیکن تاحال اس پر کوئی پابندی نہیں لگائی گئی جس کی اصل وجہ یہی معلوم ہوتی ہے کہ 'لشکر طیبہ' اور ایجنسیوں کے درمیان باہمی اعتماد کی فضا تاحال قائم ہے۔

لیکن یہ بھی ایک حقیقت ہے کہ لشکر طیبہ کی قیادت کے برعکس ان کے بعض مجاہدین کا اعتماد اب ایجنسیوں سے اٹھ گیا ہے اور پاکستانی سکیورٹی فورسز کے خلاف ہونے والے قتال میں لشکر سے علیحدہ ہونے والے مجاہدین کی بھی ایک جماعت شامل ہے کہ جن کا لٹریچر اور ویڈیوز کثرت سے دستیاب ہیں۔ اگرچہ 'جماعت الدعوة' کی قیادت اس حقیقت کو

کسی طور بھی تسلیم نہیں کرے گی لیکن یہ ایک امر واقعہ ہے کہ پاکستانی سکیورٹی فورسز یا سابقہ فوجی حکمرانوں کے بارے اس جماعت کے حد درجہ نرم رویے کی وجہ سے اس وقت عام جہادی و تحریکی عناصر میں ان کی مقبولیت کا گراف بہت تیزی سے گر رہا ہے۔

جو لوگ بھی 'جیش محمد' اور 'لشکر طیبہ' کی عسکری تربیت کے نظام سے گزرے ہیں وہ یہ اچھی طرح جانتے ہیں کہ ان جماعتوں کے معسکرات میں عسکری تربیت کے ساتھ مسلکی وابستگی کی تعلیم بھی دی جاتی ہے۔ دونوں مکاتب فکر کے معسکرات میں تقاریر و دروس کے ذریعے احسن طریقے سے ایک دوسرے کے مسلک کا رد کیا جاتا ہے۔ اور اب تو صورت حال یہ ہے کہ ایک ہی مسلک کی دو جہادی تنظیموں کے درمیان بھی اتفاق نہیں ہے۔

'تحریک طالبان پاکستان' اور 'لشکر طیبہ' بھی اس وقت شدید باہمی تناؤ کی کیفیت سے گزر رہی ہیں کیونکہ مقدم الذکر جہادی تحریک پاکستانی سکیورٹی فورسز کے خلاف جہاد کر رہی ہے تو مؤخر الذکر ان کے تعاون سے جہاد کر رہی ہے۔ اللہ نہ کرے لیکن امکان موجود ہے کہ یہ تناؤ جہادی تحریکوں کے مابین کسی بگاڑ کا باعث نہ بن جائے۔ ان دونوں جماعتوں میں فکری جنگ و جدال کا کسی قدر اندازہ طالبان پاکستان کے اردو فورم 'باب الاسلام' اور جماعت الدعوة کے کارکنان کے فورم 'الصادقین' کے مباحثوں اور مکالموں سے لگایا جاسکتا ہے۔

جہاں تک پاکستان میں جہادی تحریکوں مثلاً جماعت الدعوة وغیرہ کے ویلفیئر، تعلیم اور صحت کے شعبہ میں خدمات کا تعلق ہے تو وہ واقعتاً نہ صرف قابل تعریف بلکہ خراج تحسین کے لائق ہیں۔ جماعت الدعوة کے امیر جناب پروفیسر حافظ محمد سعید صاحب کی فراست اور بصیرت اس اعتبار سے بھی لائق تحسین ہے کہ انہوں نے اپنی جماعت کو مسلمانوں کے مابین کسی باہمی جنگ و جدال یا خانہ جنگی کا حصہ نہیں بننے دیا اور اپنا ٹارگٹ صرف اور صرف کفار و مشرکین ہی کو قرار دیا۔

﴿۳﴾ اگر مقبوضہ کشمیر آزاد ہو جائے اور اللہ کرے گا کہ ہو جائے گا، تو مستقبل کے کشمیر کی تین صورتیں بنتی ہیں:

● اس کا الحاق ایک آزاد ریاست کے طور پر انڈیا سے ہو جائے جو کہ ناممکن اور ناقابل عمل صورت ہے۔

❁ مقبوضہ کشمیر پاکستان کا ایک صوبہ بن جائے۔ یہ صورت حال بھی کوئی آئیڈیل نہیں ہے کیونکہ تمام جہادی تحریکوں کا اس بات پر اتفاق ہے کہ پاکستان میں موجود نظام طاغوتی ہے لہذا کیا مجاہدین کی شہادتوں اور قربانیوں کا نتیجہ یہ ہے کہ ایک اور خطہ ارضی میں طاغوتی نظام قائم ہو جائے؟

❁ مقبوضہ کشمیر ایک آزاد مسلمان ریاست کے طور پر دنیا کے نقشے پر ابھرے۔ اس صورت میں بھی غالب امکان یہی ہے کہ کشمیر میں برسر پیکار سیاسی، سماجی اور جہادی تنظیموں کے باہمی قیادت و سیادت کے اختلافات کا بہانہ بنا کر امریکہ یہاں قبضہ کر لے۔ امریکہ کے لیے اس وقت کشمیر جغرافیائی محل وقوع کے اعتبار سے بہترین سرزمین ہے کیونکہ اس کی سرحدیں تین ایٹمی طاقتوں چین، انڈیا اور پاکستان سے ملتی ہیں۔ علاوہ ازیں امریکہ کے بدترین مخالفین روس اور ایران بھی اس علاقے میں ہیں۔ لہذا انڈیا سے آزادی کی صورت میں کشمیر کے لیے ایک خود مختار آزاد ریاست کے طور پر زندہ رہنا ایک مشکل ہی نہیں ناممکن امر محسوس ہوتا ہے۔

❁ اگر تیسرے آپشن پر مزید بحث بڑھائی جائے کہ کشمیر انڈیا سے آزاد ہونے کے بعد ایک خود مختار اور آزاد ریاست کے طور پر قائم رہ سکتا ہے، جیسا کہ دنیا میں اس طرح کی اور بہت سی چھوٹی چھوٹی ریاستیں بھی موجود ہیں مثلاً کویت وغیرہ، اس صورت میں سوال یہ پیدا ہوتا ہے کہ اس چھوٹی سی آزاد مسلم ریاست کا حکمران کون ہوگا؟ کشمیری عوام کی ترجمان سیاسی، سماجی اور مذہبی تنظیمیں یا غیر کشمیری جہادی تحریکیں؟

صرف آل پارٹیز حریت کانفرنس تقریباً ۳۰ سیاسی و سماجی تنظیموں پر مشتمل ہے جو کشمیر کی آزادی کے لیے کوشاں ہیں۔ ان میں مسلم کانفرنس، تحریک حریت، کشمیری جمعیت علمائے اسلام، عوامی کانفرنس، جماعت اسلامی، اتحاد المسلمین، جموں و کشمیر لبریشن فرنٹ (بیلین ملک)، عوامی لیگ، آزادی کونسل، جموں و کشمیر عوامی کانفرنس، عوامی ایکشن کمیٹی، انجمن تبلیغ اسلام، جمعیت اہل حدیث، جمعیت حمدانیہ، کشمیر بار ایسوسی ایشن، کشمیر بزم توحید، تحریک حریت کشمیری، سیاسی کانفرنس، جموں و کشمیر ہیومن رائٹس کمیٹی، سٹوڈنٹ اسلامک لیگ، دختران ملت اور جموں و کشمیر لبریشن فرنٹ (امان اللہ خان) وغیرہ ہیں۔ یہ بات واضح ہے کہ ان سیاسی، سماجی اور مذہبی تنظیموں کا اصل منشور انڈیا کے مظالم سے کشمیری عوام

کی آزادی ہے نہ کہ کسی اسلامی ریاست کا قیام۔ اگر تو جہادی تحریکوں کا منشور بھی وہی ہے جو کہ ان سیاسی و سماجی تنظیموں کا ہے تو فیہا لیکن اس صورت میں انہیں چاہیے کہ وہ اپنے موقف میں اس بات کو اچھی طرح واضح کریں کہ وہ کسی اسلامی ریاست کے قیام کے لیے نہیں لڑ رہے بلکہ ان کا مقصد محض کشمیری عوام کی آزادی ہے۔ اور اگر جہادی تحریکیں یہ موقف اپناتی ہیں کہ کشمیر میں اسلامی ریاست کے قیام یا نفاذ شریعت کے لیے لڑ رہی ہیں تو پھر ان کے پاس اس سوال کا جواب کیا ہے کہ کشمیر کی آزادی کے بعد اس کے عوام اور ان کی مقامی سیاسی تنظیموں کو کشمیر میں اقتدار کا حق حاصل ہے یا غیر ملکی مجاہدین کو؟ [اگر تو کشمیر علیحدہ ریاست بنے گا تو اس صورت میں پاکستانی مجاہدین کشمیریوں کے لیے غیر ملکی ہوں گے]

۱۵] اگر ایسی صورت حال ہو کہ کشمیر اپنی آزادی کے بعد ایک آزاد خود مختار ریاست ہو اور بالفرض کشمیر کی آزادی کے بعد اس کی تمام مقامی سیاسی، سماجی اور مذہبی جماعتیں مجاہدین کے حق میں اقتدار سے دست بردار ہو جاتی ہیں تو پھر بھی یہ سوال باقی رہتا ہے کہ کشمیر میں کون سی عسکری تنظیم اپنا اقتدار قائم کرے گی؟ اس وقت کشمیر میں تقریباً سترہ عسکری تنظیمیں کام کر رہی ہیں جن میں سے بعض مقامی مجاہدین پر مشتمل ہیں مثلاً حزب المجاہدین وغیرہ۔ ۱۹۹۶ء کی بات ہے کہ راقم الحروف انک کالج میں ایف ایس سی کا طالب علم تھا کہ اس دوران کالج میں 'حزب المجاہدین' کے ایک سپریم کمانڈر کی تقریر سننے کا موقع ملا۔ خطاب کے بعد سوال و جواب کا سلسلہ شروع ہوا تو ایک طالب علم نے یہی سوال اٹھایا کہ کشمیر میں اس وقت چودہ عسکری جماعتیں کام کر رہی ہیں تو کشمیر کی آزادی کے بعد کشمیر پر حکومت کون سی جماعت کرے گی اور اس بات کی کیا گارنٹی ہے کہ یہ جماعتیں افغان جہاد کی طرح روس کو شکست دینے کے بعد آپس میں نہیں لڑیں گی؟ ان کمانڈر صاحب کا جواب یہ تھا کہ ہم نے کشمیر کے چودہ حصے بنا رکھے ہیں جن کو ہم آپس میں بانٹ لیں گے لہذا آپ حضرات اطمینان رکھیں کشمیر میں افغانستان جیسی خانہ جنگی پیدا ہونے کا ذرہ برابر بھی امکان نہیں ہے۔ فیاللعجب!

اس میں کوئی شک نہیں کہ جب بھی کوئی جہادی تحریک اٹھتی ہے تو وہ خلوص، تقویٰ اور اللہیت کی بنیاد پر قائم ہوتی ہے اور تاحال جو افراد بھی کشمیر، افغانستان، عراق اور سوات

کی جنگ میں اعلائے کلمۃ اللہ کے مقصد سے لڑتے ہوئے قتل ہوئے، ہماری نظر میں وہ شہید ہیں اور عند اللہ ماجور ہیں۔ لیکن ہماری بحث یہ ہے کہ کیا ہمیں آنکھیں بند کر کے اور نتائج سے غافل ہو کر اتنی قربانیاں دیتے رہنا چاہیے یا پھر ہمیں مکالمہ و مباحثہ کے ساتھ اپنی غلطیوں کی اصلاح کرتے ہوئے اپنے منہج کو درست کرنا چاہیے۔ کیا ہمیں اس بات پر غور نہیں کرنا چاہیے کہ ہم دروازہ کھولنے کے لیے زور لگا رہے ہیں لیکن یہ زور اس رخ پر ہے کہ جس رخ پر دروازہ بند ہوتا ہے۔

ہم یہ نہیں کہہ رہے اور نہ کہنا چاہتے ہیں کہ جہاد ترک کر دیں۔ جہاد تو مسلمان پر ہر حال میں فرض ہے۔ ہماری بحث یہ ہے کہ کیا ہمیں اپنے جہاد کے رخ کو صحیح سمت ڈالنے کی ضرورت نہیں ہے۔ جہاد ہونا چاہیے اس میں ہمارا کوئی اختلاف نہیں ہے لیکن کیسے اور کس رخ پر اس میں ہمارا اختلاف ہے۔ ہمارے نزدیک عصر حاضر میں جہاد کا صحیح منہج اور رخ کیا ہے، وہ ہم نے اس کتاب کے آخری باب میں تفصیل سے بیان کر دیا ہے۔

۶] ہمارا موقف یہ ہے کہ دنیا میں جہاں بھی مسلمانوں پر ظلم ہو رہا ہے اسے ختم کرنے کا واحد حل یہ ہے کہ ریاستی سطح پر جہاد ہو۔ کشمیر ہو یا افغانستان، عراق ہو یا فلسطین، اگر مسلمان ریاستیں اعلانیہ جہاد کرتیں تو آج ان مقبوضہ علاقوں میں ہمیں کسی قسم کا ظلم و ستم نظر نہ آتا۔ جن کے جہاد سے امت مسلمہ کے مسائل کا حل ممکن ہے انہیں تو اس طرف توجہ نہیں دلائی جاتی بلکہ سارا زور اس بات پر صرف ہوتا ہے کہ عامۃ الناس پر کسی نہ کسی طرح اس کو فرض عین قرار دیا جائے۔ دوسری بات یہ ہے کہ آج دنیا میں تقریباً تمام مسلمان ریاستوں میں کرپٹ اور ظالم حکمران مسلط ہیں۔ اگر کوئی شخص ذاتی طور پر محسوس کرتا ہے کہ مقتول کے ورثا کے ساتھ انصاف نہیں ہو رہا اور قاتل کھلے عام دن دانتے پھر رہے ہیں لہذا اسے قاتل کو اپنے طور پر قتل کر دینا چاہیے تاکہ وہ اپنے مظلوم بھائی کی مدد کر سکے تو ہم اسے یہی مشورہ دیں گے کہ تمہارے لیے یہ جائز نہیں ہے۔ تمہارے کرنے کا اصل کام خود سے شریعت کا نفاذ نہیں ہے بلکہ اسے شریعت کے نفاذ پر مجبور کرنا ہے جس کے پاس اس کے نفاذ کی قوت اور اہلیت ہے۔ ظالم حکمران کے سامنے کلمہ حق کہنا بھی جہاد ہے۔ لہذا ایسی صورت حال میں ہمارا جہاد حکمران کے فریضے کو اپنے ہاتھ میں لینا نہیں ہے بلکہ حکمران کو اس فریضے کی ادائیگی پر مجبور کرنا ہے۔

ہم جہادی تربیت کے بھی قائل ہیں۔ ہم ہر مسلمان کے لیے یہ لازم سمجھتے ہیں کہ وہ عسکری ٹریننگ حاصل کرے لیکن ہمارے خیال میں یہ کام ریاست کی سطح پر ہو تو اس کے بہت اچھے نتائج حاصل ہوں گے جیسا کہ ہمارے زمانہ طالب علمی میں باقاعدہ انٹرمیڈیٹ کی سطح پر این سی سی (N.C.C.) ہوتی تھی۔ جہادی تحریکوں اور عوام الناس کو چاہیے کہ وہ حکومت پاکستان کو توجہ دلائیں کہ اس عسکری تربیت کو دوبارہ جاری کرتے ہوئے کالج کی سطح پر ہر طالب علم کے لیے لازم کر دیا جائے جیسا کہ اسرائیل اور دوسرے مغربی ممالک اپنے ہر شہری کو عسکری تربیت فراہم کرتے ہیں۔ بعض غیر مسلم ممالک 'شہری دفاع' کے نام پر ریاست کی سطح پر عوام کو جنگی تربیت فراہم کرتے ہیں لہذا یہ کوئی ناممکن العمل منصوبہ نہیں ہے۔

﴿ جہاد کشمیر کے بارے میں عوام الناس کی ذمہ داری یہی ہے کہ وہ اس جماعت کو جہاد کی ادائیگی پر بذریعہ تقریر، تحریر، میڈیا، پریس، قانونی، آئینی، سیاسی اور انقلابی جدوجہد آمادہ کریں کہ جس پر یہ فرض ہے اور جو اس کی صلاحیت و اہلیت رکھتی ہے اور وہ بلاشبہ ریاست پاکستان ہے۔ اللہ سبحانہ و تعالیٰ کا ارشاد ہے:

﴿ يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ (٦٥) أَلَنْ خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ (٦٦) ﴾

”اے نبی ﷺ! اہل ایمان کو قتال پر ابھاریں۔ اگر تم میں سے بیس ڈٹ جانے والے ہوں گے تو وہ دوسو پر غالب آئیں گے اور اگر تم میں سے ایک سو ڈٹ جانے والے ہوں گے تو وہ ایک ہزار کافروں پر غالب آئیں گے اور یہ اس وجہ سے ہے کہ وہ ایک ایسی قوم ہیں جو کہ سمجھتے نہیں ہیں۔ اب اللہ تعالیٰ نے تمہارے لیے تخفیف کر دی ہے کہ اگر تم میں سے ایک سو ڈٹ جانے والے ہوں گے تو وہ دوسو پر غالب آئیں گے اور اگر ایک ہزار ہوں گے تو وہ دو ہزار پر اللہ کے حکم سے غالب آئیں گے اور

اللہ تعالیٰ ڈٹ جانے والوں کے ساتھ ہے۔“
ان آیات کے مطابق کسی اسلامی ریاست پر اقدامی قتال اس وقت فرض ہوتا ہے جبکہ اس کی قوت، دشمن کی قوت سے نصف ہو۔ امام قرطبی رحمۃ اللہ علیہ اس آیت مبارکہ کی تفسیر میں بیان فرماتے ہیں:

”قلت: وحديث ابن عباس يدل على أن ذلك فرض. ثم لما شق عليهم حط الفرض إلى ثبوت الواحد للثنين، فخفف عنهم وكتب عليهم ألا يفر مائة من مائتين، فهو على هذا القول تخفيف لا نسخ وهذا حسن.“[❖]

”میں یہ کہتا ہوں: حضرت عبداللہ بن عباس رضی اللہ عنہما کی حدیث اس طرف رہنمائی کر رہی ہے کہ پہلا حکم مسلمانوں پر فرض تھا، پھر جب اس حکم کی فرضیت ان کو بھاری محسوس ہوئی تو اللہ تعالیٰ نے فرضیت میں تخفیف کرتے ہوئے یہ حکم جاری کیا کہ اگر ایک دو کی نسبت ہو تو پھر اس کی فرضیت باقی ہے [اور اس سے کم ہو تو ساقط ہے]۔ پس اللہ تعالیٰ نے ان سے تخفیف کر دی اور ان پر یہ فرض کر دیا کہ دوسو کے مقابلے میں ایک سو میدان جنگ سے نہ بھاگیں۔ اس قول کے مطابق یہ حکم تخفیف کا ہے نہ کہ نسخ کا اور یہ قول بہترین ہے۔“

اللہ کے رسول صلی اللہ علیہ وسلم کے دور میں قوت میں تعداد کو ایک نمایاں حیثیت حاصل تھی لہذا اس کا تذکرہ آیت میں کر دیا گیا ہے جبکہ آج کل قوت میں صرف تعداد داخل نہیں ہے۔ پس اگر کسی مسلمان ریاست کے پاس دشمن کے مقابلے میں نصف قوت موجود ہو تو اس پر اقدامی جہاد فرض ہوگا اور اگر نصف سے کم قوت ہو تو پھر جہاد کی کئی صورتیں ہو سکتی ہیں یعنی یہ مستحب بھی ہو سکتا ہے اور حرام بھی۔ امام ابن قیم رحمۃ اللہ علیہ لکھتے ہیں:

”إنكار المنكر أربع درجات الأولى أن يزول ويخلفه ضده الثانية أن يقل وإن لم يزل بجملته الثالثة أن يخلفه ما هو مثله الرابعة أن يخلفه ما هو شر منه فالدرجتان الأولتان مشروعتان والثالثة موضع اجتهاد والرابعة محرمة.“[❖]

”انکار منکر کے چار درجات ہیں۔ پہلا درجہ وہ ہے کہ جس سے منکر ختم ہو جائے

اور اس کی جگہ معروف قائم ہو جائے۔ دوسرا درجہ یہ ہے کہ منکر کم ہو جائے اگرچہ مکمل ختم نہ ہو۔ تیسرا درجہ یہ ہے کہ وہ منکر تو ختم ہو جائے لیکن اس کی جگہ ایک ویسا ہی منکر اور آجائے اور چوتھا درجہ یہ ہے کہ اس منکر کے خاتمے کے بعد اس سے بھی بڑا اور بدترین منکر آجائے۔ پس پہلے دو درجے شروع ہیں جبکہ تیسرا درجہ اجتہاد کا میدان ہے اور چوتھا درجہ حرام ہے۔“

جہاں تک دفاعی جہاد کا معاملہ ہے تو وہ تو جب تک دفاع کی استطاعت اور طاقت ہے، ہوگا، چاہے فریقین کی نسبت کچھ بھی ہو کیونکہ یہی فطری امر ہے کہ ہر شخص اپنے جان و مال کی حفاظت کے لیے سردھڑ کی بازی لگا دیتا ہے۔ اور اگر دفاع کی قدرت اور اہلیت باقی نہ رہے تو پھر صبر محض ہے۔

شمالی و جنوبی وزیرستان کا جہاد: تاریخ و اسباب

وزیرستان پاکستان کے شمال مغرب میں ایک پہاڑی علاقہ ہے کہ جس کی سرحد افغانستان سے بھی ملتی ہے۔ وزیرستان جغرافیائی اعتبار سے دو حصوں ’شمالی وزیرستان‘ اور ’جنوبی وزیرستان‘ میں تقسیم ہے۔ ۱۹۹۸ء کے اندازے کے مطابق شمالی وزیرستان کی آبادی تقریباً تین لاکھ اکٹھ ہزار اور جنوبی وزیرستان کی آبادی چار لاکھ انتیس ہزار تھی۔ شمالی وزیرستان کا صدر مقام ’میران شاہ‘ ہے جبکہ جنوبی وزیرستان کا دار الخلافہ ’وانا‘ ہے۔

وزیرستان کے مقامی لوگوں کی ایک بہت بڑی تعداد جہاد افغانستان میں شریک رہی۔ نومبر ۲۰۰۱ء میں افغانستان میں طالبان حکومت کے خاتمے کے بعد بہت سے غیر ملکی اور مقامی مجاہدین نے وزیرستان کا رخ کیا اور یہاں پناہ لی۔ امریکہ نے ان مجاہدین کے حوالے سے حکومت پاکستان پر دباؤ ڈالا۔ حکومت پاکستان نے جولائی ۲۰۰۲ء میں مقامی قبائلیوں کی رضامندی سے علاقے کی ترقی کے بہانے ’وادی تیرہ‘ اور ’خیبر ایجنسی‘ میں اپنی فوجیں اتاریں۔ اور کچھ ہی عرصہ بعد حکومت نے اچانک ہی جنوبی وزیرستان پر ہلا بول دیا۔ مقامی لوگوں نے حکومت پاکستان کے اس اقدام کو اپنی آزادی کے منافی سمجھا اور پاکستانی افواج و مقامی قبائلیوں کے درمیان جھڑپوں کا آغاز ہو گیا۔ مارچ ۲۰۰۴ء میں

’وانا‘ کے قریب ’اعظم وارسک‘ کے مقام پر حکومت اور قبائلیوں کے مابین ایک بڑی جھڑپ ہوئی۔

اپریل ۲۰۰۴ء میں پے در پے ناکامیوں کے بعد حکومت پاکستان نے ’نیک محمد‘ کی قیادت میں لڑنے والے قبائلیوں سے امن معاہدہ کر لیا۔ جون ۲۰۰۴ء میں ’نیک محمد‘ کو ایک امریکی میزائل کے ذریعے شہید کر دیا گیا۔

جنوبی وزیرستان کے مقامی جنگجو ’نیک محمد‘ ۲۰۰۳ء اور ۲۰۰۴ء میں سینکڑوں غیر ملکیوں کو ’وانا‘ لے کر آئے تھے۔ یہ غیر ملکی یہاں آ کر آباد ہو گئے تھے اور قبائلیوں نے ان پر کوئی اعتراض نہ کیا۔ ۲۰۰۴ء میں ’نیک محمد‘ کی قیادت میں قبائلیوں نے افواج پاکستان کو بھاری نقصان پہنچایا جس کے نتیجے میں امن معاہدہ ہوا اور بعد ازاں نیک محمد ایک میزائل حملے میں شہید ہو گئے۔ ان کی شہادت کے بعد طالبان کی اعلیٰ قیادت نے جنوبی وزیرستان میں ’ملا نذیر‘ کو طالبان کا لیڈر مقرر کر دیا۔

جنوبی وزیرستان میں اسی عرصے میں مقامی طالبان کو غیر ملکی ازبک مجاہدین کے رویوں سے کچھ شکایات پیدا ہوئیں اور بہت سے مقامی سرداروں کے قتل کا الزام بھی ازبکوں پر لگایا جاتا رہا۔ ازبک کسی بھی مقامی سردار پر جاسوسی کا الزام لگا کر اس کو قتل کر دیتے تھے۔ انہوں نے زمین میں گڑھے کھود کر اپنی جیلیں بنائی ہوئی تھیں جہاں وہ اپنے مخالفین کو قید رکھتے تھے۔ صورت حال اس وقت زیادہ خراب ہوئی جب القاعدہ سے متعلق ایک عرب مجاہد سیف العادل کو ازبکوں نے شہید کر دیا۔ مقامی طالبان ملا نذیر کی قیادت میں ازبکوں کے خلاف اکٹھے ہو گئے اور مقامی و غیر ملکی مجاہدین میں آپس کی لڑائی شروع ہو گئی۔ ازبک مجاہدین تین حصوں میں تقسیم ہو گئے۔ ان کا ایک حصہ تو مقامی طالبان سے مل گیا جبکہ ایک حصہ میر علی کی قیادت میں شمالی وزیرستان چلا گیا اور تیسرا حصہ قاری طاہر یلداشیو کی قیادت میں مقامی طالبان سے جہاد کرتا رہا۔ اس جہاد کے نتیجے میں سینکڑوں مجاہدین شہید ہوئے اور بالآخر مقامی طالبان نے ازبک مجاہدین کا کنٹرول علاقے سے ختم کر دیا۔

اکتوبر ۲۰۰۴ء میں جنوبی وزیرستان کے ایک بڑے رہائشی محسود قبیلے کے جنگجو عبداللہ محسود مقامی قبائلیوں کے رہنما کے طور پر سامنے آئے۔ عبداللہ محسود تقریباً ڈیڑھ سال تک

گوانتانامو بے جیل میں قید رہے تھے۔ بعد ازاں امریکی حکام نے انہیں رہا کر دیا تھا۔ مارچ ۲۰۰۳ء میں یہ رہا کیے گئے اور درمیان میں ایک ڈیڑھ سال روپوش رہے اور اکتوبر ۲۰۰۴ء کے قریب ایک دم سے میڈیا میں ان کے بیانات آنے شروع ہو گئے۔ عبداللہ محسود کو میڈیا میں آنے کا بہت شوق تھا یہاں تک کہ ان کا نام ہی میڈیا فرینڈلی کمانڈر کے طور پر معروف ہو گیا تھا۔ دو چینی انجینئرز کو اغواء کرنے کی وجہ سے ۲۰۰۷ء میں ان کو حکومت پاکستان کی طرف سے شہید کر دیا گیا۔

عبداللہ محسود کے علاوہ ایک اور جنگجو بیت اللہ محسود بھی مقامی طالبان کے رہنما کے طور پر سامنے آئے۔ بیت اللہ محسود ایک سنجیدہ مزاج اور فہم و فراست رکھنے والے کمانڈر ہیں۔ فروری ۲۰۰۵ء میں بیت اللہ محسود کی قیادت میں قبائلیوں کا حکومت پاکستان سے معاہدہ ہوا۔ بیت اللہ محسود نے عبداللہ محسود کو بھی اس معاہدے میں شریک کرنے کی درخواست کی لیکن حکومت پاکستان نے چینی انجینئرز کے اغواء کے معاملے کی وجہ سے عبداللہ محسود کو اس معاہدے میں شامل کرنے سے انکار کر دیا۔

جولائی ۲۰۰۷ء میں حکومت پاکستان نے لال مسجد پر حملہ کرتے ہوئے بیسیوں طلباء اور سینکڑوں بچیوں کو شہید کر دیا، جس کے رد عمل میں بیت اللہ محسود نے افواج پاکستان پر خودکش حملوں کی دھمکیاں دیں اور معاہدہ توڑنے کا اعلان کیا۔

دسمبر ۲۰۰۷ء میں سات قبائلی ایجنسیوں شمالی وزیرستان، جنوبی وزیرستان، کرم ایجنسی، باجوڑ ایجنسی، خیبر ایجنسی، اورکزئی ایجنسی اور مہمند ایجنسی کے علاوہ مالاکند ڈویژن، سوات اور درہ آدم خیل سے تعلق رکھنے والے بیس کے قریب طالبان رہنماؤں کا اجلاس ہوا اور بیت اللہ محسود کی قیادت میں 'تحریک طالبان پاکستان' کا قیام عمل میں آیا۔ چالیس رکنی شوروی بھی مقرر کی گئی اور مولوی عمر کو تحریک کا ترجمان بنایا گیا۔

جنوری ۲۰۰۸ء میں حکومت پاکستان نے دوبارہ محسود قبائل کے خلاف آپریشن شروع کر دیا جس کی وجہ سے ہزاروں افراد نے وزیرستان علاقے سے نقل مکانی شروع کر دی۔ ۶ فروری ۲۰۰۸ء کو تحریک طالبان پاکستان نے سوات سے وزیرستان تک افواج پاکستان کے خلاف کارروائیاں بند کرنے کا اعلان کیا۔

شمالی وزیرستان کی طرف پیش قدمی افواج پاکستان کی طرف سے ۲۰۰۲ء میں ہوئی

تھی۔ ۲۰۰۴ء کے شروع سے ہی مقامی طالبان اور سکیورٹی فورسز کے مابین گاہے بگاہے جھڑپیں ہوتی رہتی تھیں۔ حکومت پاکستان کا یہ دعویٰ تھا کہ اس علاقے میں وہ غیر ملکی اور القاعدہ کے مجاہدین موجود ہیں جو حکومت پاکستان اور امریکہ کو مطلوب ہیں۔ شمالی وزیرستان کی صورت حال اس وقت زیادہ خراب ہو گئی جب مارچ ۲۰۰۶ء میں پاکستانی سکیورٹی فورسز نے شمالی وزیرستان کے صدر مقام 'میران شاہ' پر حملہ کر دیا اور اس حملے میں فضائیہ کا بھرپور استعمال کیا گیا۔ فضائی حملوں کے نتیجے میں شہرتابہ ہو کر رہ گیا اور تقریباً تمام آبادی پشاور ڈیرہ اسماعیل خان اور ضلع ٹانک کی طرف ہجرت کر گئی۔ اڑھائی برس کی اس باہمی جنگ کے بعد ۲۵ قبائل کے گرینڈ جرگہ اور حکومت کے مابین امن معاہدہ ہو گیا۔ یہ معاہدہ ۲۰ جولائی ۲۰۰۶ء کو ہوا۔

سوات کا جہاد: تاریخ و اسباب

مالکنڈ ڈویژن سے تعلق رکھنے والے عالم دین صوفی محمد ﷺ نے مالکنڈ میں شریعت کے نفاذ کے لیے 'تحریک نفاذ شریعت محمدی' کی بنیاد رکھی۔ ۱۹۹۴ء میں اس تحریک سے متعلق بعض افراد نے بغاوت کی جو کہ ناکام ہو گئی۔ ۲۰۰۱ء میں جب طالبان حکومت پر امریکہ نے حملہ کیا تو صوفی محمد ﷺ کی قیادت میں دس ہزار افراد کا لشکر مالکنڈ سے طالبان کی نصرت کے لیے افغانستان گیا۔ طالبان حکومت کے خاتمے کے بعد یہ افراد واپس پاکستان آ گئے اور امریکہ کو مطمئن کرنے کے لیے حکومت پاکستان نے ان کی ایک بڑی تعداد کو القاعدہ کے ارکان کے طور پر پکڑ پکڑ کر امریکہ کے حوالے کرنا شروع کر دیا جس کی وجہ سے مقامی لوگوں میں حکومت اور سکیورٹی فورسز کے خلاف نفرت اور رد عمل میں اضافہ ہوا۔

۲۰۰۲ء میں پرویز مشرف نے تحریک پر پابندی لگا دی۔ صوفی محمد ﷺ کے داماد مولوی فضل اللہ کی قیادت میں مقامی مجاہدین اکٹھے ہو گئے۔ مولوی فضل اللہ نے اپنے ایف ایم چینل کے ذریعے علاقے میں جہادی فکر پھیلا نا شروع کر دیا۔ 'نفاذ شریعت محمدی' کے ضلع سوات کے امیر نے یہ بیان جاری کیا کہ مولوی فضل اللہ کا تحریک سے کوئی تعلق نہیں ہے اور صوفی محمد نے ان کو غیر قانونی ایف ایم چینل چلانے کی وجہ سے تحریک سے

نکال دیا ہے۔

مولانا فضل اللہ نے 'امام ڈھیرئی' کو اپنا صدر مقام بنایا اور وہاں دو کروڑ کی لاگت کے تخمینے سے ایک مدرسے کی بنیاد رکھی۔ انہوں نے 'شاہین فورس' کے نام سے ایک عسکری جماعت بھی قائم کی کہ جس میں پانچ ہزار کے قریب مسلح افراد شامل تھے۔ ۲۰۰۶ء میں ان افراد نے مبینہ طور پر بازاروں میں مسلح ہو کر گشت کرنا شروع کر دیا، تاہم علاقے کی صورت حال اس وقت خراب ہوئی جب جولائی ۲۰۰۷ء میں لال مسجد پر حکومت کے آپریشن نے ان کو آگ بگولا کر دیا اور انہوں نے سکیورٹی فورسز پر حملے شروع کر دیے۔ مولانا فضل اللہ نے سوات کی کئی ایک تحصیلوں کا کنٹرول سنبھال لیا۔ حکومت نے ان کے خلاف آپریشن میں فضائیہ اور آرٹلری کو بھی استعمال کیا جس کی وجہ سے سینکڑوں شہری شہید ہوئے اور ہزاروں افراد نے دوسرے علاقوں کی طرف نقل مکانی شروع کر دی۔ ڈاکوؤں اور پرانی قبائلی دشمنیاں رکھنے والوں نے طالبان کے روپ میں لوگوں کو لوٹنا اور قتل کرنا شروع کر دیا۔ علاقے میں طوائف الملوکی عام ہو گئی۔

۲۷ نومبر ۲۰۰۷ء کو طالبان اپنے مورچے خالی کرتے ہوئے نامعلوم مقامات کی طرف روپوش ہو گئے اور ۳ دسمبر کو افواج پاکستان نے امام ڈھیرئی کا کنٹرول سنبھال لیا۔ بعد ازاں مولانا فضل اللہ بھی بیت اللہ محسود کی قیادت میں 'تحریک طالبان پاکستان' میں شامل ہو گئے۔

لال مسجد کا جہاد: تاریخ و اسباب

اسلام آباد میں جامعہ حفصہ و لال مسجد اور حکومت پاکستان کی انتظامیہ کے مابین تنازع کی رپورٹیں ۲۰ جنوری ۲۰۰۷ء کو حکومت پاکستان کی طرف سے مسجد امیر حمزہ اور اس سے ملحق مدرسے کو گرانے کے بعد میڈیا میں آنا شروع ہوئیں۔ لال مسجد کے خطیب کے ایک مبینہ بیان کے مطابق سی ڈی اے، اسلام آباد کی طرف سے کچھ عرصے کے وقفے کے ساتھ سات سے زائد مساجد کو گرایا گیا۔ علاوہ ازیں اسلام آباد انتظامیہ نے جامعہ مسجد ضیاء الحق، جامعہ مسجد شکر لال، جامعہ مسجد منگراں ٹاؤن، جامعہ مسجد راول چوک، مسجد شہداء، جامعہ مسجد مدنی، جامعہ حفصہ اور جامعہ فریدیہ کو بھی گرانے کے لیے نوٹس جاری کر

دیے تھے۔ اسلام آباد انتظامیہ کی طرف سے مساجد و مدارس کو شہید کرنے کی اس مہم کی وجہ سے ملک بھر کے علماء اور مذہبی حلقوں میں اضطراب اور بے چینی کی لہر دوڑ گئی۔ علماء کے ایک اجلاس میں 'تحریک تحفظ مساجد' کے قیام کا اعلان ہوا جس میں جامعہ حفصہ کی طالبات نے بھی بڑھ چڑھ کر حصہ لینے کے عزم کا اظہار کیا اور حکومت کو اپنا احتجاج ریکارڈ کروانے کے لیے جامعہ حفصہ سے ملحق دو بڑے کمروں پر مشتمل ایک چلڈرن لائبریری پر قبضہ کر لیا۔

۲۷ جنوری کو لال مسجد کے مہتمم مولانا عبدالعزیز صاحب کی طرف سے اخبارات میں ایک بیان شائع ہوا کہ جس میں حکومت سے چند مطالبات کیے گئے تھے۔ ان مطالبات میں گرائی جانے والی مساجد کی تعمیر نو، ملک میں فحاشی کلچر کا خاتمہ، جامعہ حفصہ اور جامعہ فریدیہ کو بھیجے گئے حکومتی نوٹس کی واپسی اور پرویز مشرف کا مساجد گرانے کے حوالے سے اللہ اور قوم سے معافی مانگنا شامل تھا۔ مولانا نے مزید یہ بھی کہا کہ طالبات کا چلڈرن لائبریری پر اس وقت تک قبضہ برقرار رہے گا جب تک ملک کے اندر اسلامی نظام نافذ نہیں کیا جاتا۔

۳ فروری کے اخباری بیانات کے مطابق اسلام آباد پولیس نے کریک ڈاؤن کر کے مدارس کے ۱۲۵ اساتذہ اور طلباء کو گرفتار کر لیا۔ نیز جامعہ حفصہ اور جامعہ فریدیہ کو اپنے تجاوزات ختم کرنے کے لیے ۲۴ گھنٹے کا نوٹس دے دیا۔

۱۲ فروری کی اخباری اطلاعات کے مطابق لائبریری سے طالبات کا قبضہ ختم کروانے کے لیے علماء اور حکومت کے مابین مذاکرات کسی نتیجے کے بغیر ختم ہو گئے، جس پر انتظامیہ نے ویمن پولیس اور ریجنرز طلب کر لی۔ جامعہ حفصہ نے بھی فارغ التحصیل طالبات کو بلوالیا۔

درمیان میں کچھ دن فریقین کی طرف سے خاموشی رہی لیکن ۲۵ مارچ کو جامعہ حفصہ کی طالبات اور لال مسجد کے طلباء کی طرف سے آنٹی شیم نامی ایک خاتون اور اس کی بہو اور بیٹی کے جامعہ حفصہ منتقلی کا ایک واقعہ ایسا ہوا کہ جس نے اس تنازع کو ایک دفعہ پھر بھڑکا دیا۔

۲۹ مارچ: مبینہ ذرائع کے مطابق پولیس نے جامعہ حفصہ کی دو معلمات ان کے دو

مرد ساتھیوں اور ڈرائیور کو آئی ٹی شیم انوائس میں گرفتار کر لیا، جبکہ جوانی کا روائی کرتے ہوئے لال مسجد کے طلباء نے دو پولیس اہلکاروں اور دو پولیس کی گاڑیوں کو اپنے قبضے میں لے لیا۔ رات گئے تک ضلعی حکومت اور لال مسجد کی انتظامیہ میں مذاکرات ہوتے رہے۔ مذاکرات کے نتیجے میں ضلعی حکومت نے ان دو معلمات، ان کے دو مرد ساتھیوں اور ڈرائیور کو رہا کر دیا جن پر یہ الزام تھا کہ انہوں نے جی سکس اسلام آباد سے آئی ٹی شیم نامی ایک خاتون، ان کی بیٹی، بہو اور چھ ماہ کی پوتی کو جامعہ حفصہ پہنچا دیا تھا۔ لال مسجد کے خطیب نے ان افراد کی رہائی کے بعد دو پولیس اہلکاروں اور موٹوں گاڑیوں کو چھوڑ دیا لیکن آئی ٹی شیم اور ان کی رشتہ دار خواتین کو تاحال لال مسجد نے اپنی تحویل میں رکھا۔

۳۰ مارچ: مبینہ ذرائع کے مطابق بدکاری کا اڈا چلانے کے الزام میں محبوس شیم اختر، اس کی بیٹی اور بہو کو اڑھائی دن کی بریغالی کے بعد لال مسجد کی انتظامیہ نے برقعے پہنا کر رہا کر دیا۔

۳۱ مارچ: مبینہ ذرائع کے مطابق لال مسجد کے خطیب نے اپنے خطاب جمعہ کے دوران درج ذیل مطالبات کیے: (۱) حکومت فوری طور پر نفاذ شریعت کا اعلان کرے ورنہ آئندہ جمعہ لال مسجد میں منعقدہ نفاذ شریعت کانفرنس میں ہم خود اس کا اعلان کریں گے۔ (۲) حکومت عریانی اور فحاشی کے اڈے بند کرے اور اسلامی نظام نافذ کر کے فحاشی کے مرتکب افراد کو بیس کوڑے لگائے ورنہ لال مسجد میں قاضی کی عدالت میں ان پر حد لاگو کی جائے گی۔ بہت صبر کیا، مرجائیں گے لیکن فحاشی کے اڈے نہیں چلنے دیں گے۔ نائب خطیب جناب عبدالرشید غازی صاحب کا بیان آیا کہ آئی ٹی شیم سے پورا محلہ تنگ تھا۔ آئی ٹی شیم کے خلاف تقریباً اڑھائی سو معززین محلہ نے میڈیا کو بیانات دیے۔

۹ اپریل: مبینہ ذرائع کے مطابق وزیر داخلہ جناب آفتاب احمد شیرپاؤ نے ایک نجی ٹی وی کو انٹرویو دیتے ہوئے کہا: حکومت کا موقف ہے کہ معاملہ پُر امن طریقے سے حل ہو، جامعہ حفصہ کی طالبات کے والدین کو متنبہ کرنے کے لیے حکومت کی طرف سے ایک اشتہاری مہم چلانے کا بھی فیصلہ کیا گیا۔ دوسری طرف لال مسجد کے نائب خطیب عبدالرشید غازی صاحب کی طرف سے اعلان ہوا: ہم نے مذاکرات کے دروازے بند نہیں کیے۔

۱۱ اپریل: مبینہ ذرائع کے مطابق جناب چودھری شجاعت نے ایک دفعہ پھر منگل کی

شب جامعہ حصصہ کا دورہ کیا۔ یہ مذاکرات تقریباً اڑھائی گھنٹے جاری رہے جن کے نتیجے میں حکومت نے سات شہید کی گئی مساجد کی دوبارہ تعمیر کی یقین دہانی کرائی، علاوہ ازیں دونوں بھائیوں نے اس وقت تک چلڈرن لائبریری پر قبضہ برقرار رکھنے کا اعلان کیا جب تک کہ حکومت شریعت کو نافذ کرنے کی یقین دہانی نہیں کراتی۔

۱۱۲ اپریل: مبینہ ذرائع کے مطابق وزیراعظم جناب شوکت عزیز کی صدارت میں وفاقی کابینہ کا اجلاس تقریباً پانچ گھنٹے تک جاری رہا۔ وفاقی وزیر برائے بندرگاہ و جہاز رانی جناب باغروری، وفاقی وزیر تعلیم جناب جاوید اشرف اور وزیر خارجہ جناب خورشید قسوری کا کہنا تھا کہ لال مسجد کے خلاف فوراً ایسا ایکشن لیا جائے کہ جس سے یہ معاملہ ختم ہو جائے جبکہ بعض دوسرے وزراء جن میں وزیر مذہبی امور جناب اعجاز الحق، وزیر داخلہ جناب آفتاب احمد شیرپاؤ اور جناب ہمایوں اختر شامل ہیں، کا بیان تھا کہ معاملہ مذاکرات کے ذریعے ہی حل ہونا چاہیے۔ دوسری طرف آئی این پی کو دیے گئے اپنے ایک انٹرویو کے دوران مولانا عبدالعزیز غازی صاحب نے کہا: ایم ایم اے والے سرحد میں اپنی حکومت کے باوجود اسلامی نظام نافذ نہیں کر سکے وہ ہماری مدد کیا کریں گے۔ ایم ایم اے والے جمہوریت کے ذریعے اسلامی نظام نافذ کرنا چاہتے ہیں جبکہ ہم جہاد کے ذریعے۔ پانچ لاکھ کے قریب استحصالی ٹولے نے سترہ کروڑ عوام کو یرغمال بنا رکھا ہے۔ جب تک اسلامی نظام نافذ نہیں ہوتا، چلڈرن لائبریری پر اپنا قبضہ ختم نہیں کریں گے۔

۱۱۳ اپریل: مبینہ ذرائع کے مطابق لال مسجد کے نائب خطیب مولانا عبدالرشید غازی رحمۃ اللہ علیہ نے کہا: چودھری شجاعت سے مذاکرات کے اختتام تک شرعی عدالت غیر فعال رہے گی۔ جبکہ مولانا عبدالعزیز غازی صاحب نے اپنے جمعہ کے خطبے میں کہا: اسلامی نظام کے نفاذ کے لیے پُر امن تحریک چلائیں گے۔ اسلامی نظام کے نفاذ کے موقف سے دستبردار نہیں ہوں گے۔ ہماری جدوجہد باطل نظام کے خلاف ہے۔ اگر پرویز مشرف اسلامی نظام نافذ کرتے ہیں تو ان کی جوتیاں اٹھانے کو تیار ہوں۔ ڈنڈے اور تیزاب کی بات ہم نے نہیں کی، ڈنڈا تو وہ استعمال کر رہے ہیں جنہوں نے وزیرستان میں تباہی پھیلائی۔ انہوں نے مزید کہا کہ چودھری شجاعت کا رویہ مثبت ہے لیکن اعجاز الحق آپریشن

کی بات کرتے ہیں۔

۲۰ اپریل: وفاق المدارس العربیہ کی مجلس عاملہ کی دو روزہ میٹنگ کے بعد ایک اعلامیہ جاری کرتے ہوئے حکومت پاکستان سے درج ذیل مطالبات کیے گئے: (۱) حکومت جامعہ حفصہ اور لال مسجد کے مطالبات کو منظور کرے۔ (۲) ملک میں اسلامی نظام نافذ کرے۔ (۳) گرائی جانے والی مسجد کو دوبارہ تعمیر کروائے۔ (۴) بدکاری اور فحاشی کے اڈے ختم کرے۔ اس اعلامیہ کے مطابق مجلس عاملہ نے جامعہ حفصہ کے مطالبات کو درست قرار دیا لیکن انہوں نے کہا کہ جامعہ حفصہ کی طالبات اور لال مسجد کی انتظامیہ کا طریق کار غلط ہے۔

۲ مئی: امام کعبہ نے وفاقی وزیر اعجاز الحق سے سعودی عرب میں ملاقات کے دوران کہا کہ پاکستان میں خودکش حملے کرنے والے گمراہ ہیں۔ اسلام سرکاری یا کسی کی ذاتی زمین پر قبضہ کر کے مسجد یا مدرسہ بنانے کی اجازت نہیں دیتا۔ حکومت کے ہوتے ہوئے کوئی فرد اپنی شرعی عدالت قائم نہیں کر سکتا۔ شرعی عدالت کا قیام حکمرانوں کی ذمہ داری ہے، اگر وہ پورا نہیں کرتے تو اللہ کو جوابدہ ہوں گے۔

بہر حال یہ تنازع بڑھتا ہی گیا اور بالآخر ۱۰ جولائی کو حکومت نے اقدام کیا اور لال مسجد کو شہید کر دیا۔ سینکڑوں طلبہ و طالبات نے سرنڈر کرتے ہوئے اپنے آپ کو حکومت کے حوالے کر دیا جبکہ بقیہ طلبہ و طالبات کو شہید کر دیا گیا۔ لال مسجد کے نائب خطیب عبدالرشید غازی رحمۃ اللہ علیہ شہید کر دیے گئے جبکہ خطیب عبدالعزیز صاحب کو گرفتار کر لیا گیا جنہیں بعد ازاں رہا کر دیا گیا۔

معاصر جہاد کا ایک تجزیاتی مطالعہ

وزیرستان کا جہاد ہمارے نزدیک دفاعی جہاد تھا جو کہ حکومت پاکستان نے قبائلیوں پر مسلط کیا تھا لہذا اس کے جواز میں کوئی شبہ نہیں ہے لیکن اسے وزیرستان تک ہی محدود رہنا چاہیے تھا۔ سوات اور لال مسجد کے جہاد کو ہم ایک بڑی غلطی سمجھتے ہیں کیونکہ یہ دونوں اقدامی جہاد تھے اور مسلمان حکومت کے خلاف تھے۔ فقہی اصطلاح میں یہ 'خروج' کی بحث بنتی ہے۔ ہم یہ سمجھتے ہیں کہ خروج اس مسئلے کا حل نہیں بلکہ اس سے مسئلہ اور زیادہ بگڑے

گا۔ اس کی ہمارے نزدیک درج ذیل وجوہات ہیں:

❁ امریکہ اور عالمی طاقتیں یہی چاہتی ہیں کہ پاکستانی افواج کو مجاہدین سے لڑا کر دونوں کو کمزور کر دیا جائے۔

❁ پاکستان میں عسکری رستوں سے کامیابی حاصل کرنا تقریباً ناممکن ہے کیونکہ عسکری تنظیموں اور ریاست میں طاقت کا عدم توازن بہت زیادہ ہے۔

❁ لال مسجد اور سوات کے واقعے نے ہمیں کیا دیا؟ ہزاروں لوگوں کی شہادت، بڑے پیمانے پر نقل مکانی، عوام الناس کے گھروں اور اموال کی تباہی؟

❁ کئی ایک جہادی رہنما اس نتیجے تک پہنچ گئے ہیں کہ ریاست پاکستان کے خلاف عسکری کارروائیاں بے فائدہ ہیں۔ صوفی محمد صاحب نے عسکری منہج سے رجوع کر لیا بلکہ اپنے داماد مولانا فضل اللہ کو یہ طریقہ اختیار کرنے پر اپنی جماعت سے نکال دیا۔ لال مسجد کے غازی برادران کے آخری بیانات اس بات کے شاہد ہیں کہ وہ حکومت سے مفاہمت چاہتے تھے لیکن پرویز مشرف صاحب آپریشن پر ڈٹے ہوئے تھے۔ مولانا فضل اللہ نے بھی تین ماہ بعد سوات خالی کر دیا اور روپوش ہو گئے۔ بعض حضرات کا مولانا فضل اللہ کے بارے میں یہی کہنا ہے کہ وہ بھی سوات میں عسکری منہج کے اختیار کرنے کے حق میں نہیں تھے لیکن ان کی انقلابی دعوت کے نتیجے میں ان کے گردا گرد جنگجو طبیعت کے جو شاہین ان کی مجلس شوریٰ میں جمع ہو گئے تھے انہوں نے انہیں سختی سے اس رستے پر ڈال دیا۔ واللہ اعلم بالصواب!

❁ پاکستان کسی خلا میں نہیں ہے۔ ہمیں کوئی بھی تحریک قائم کرنے سے پہلے محض پاکستان کی جغرافیائی حدود میں رہتے نہیں سوچنا چاہیے بلکہ اپنی تحریک کو عالمی تناظر میں رکھتے ہوئے اس کا لائحہ عمل اور پالیسی طے کرنی چاہیے۔ مبینہ ذرائع کے مطابق افغانستان میں امریکہ کے خلاف لڑنے والے طالبان کو حکومت پاکستان اور آئی ایس آئی نے اپنی پشت پناہی فراہم کی تھی اور پاکستانی ایجنسیوں ہی کی اجازت سے پاکستانی طالبان بھی امریکہ کے خلاف کارروائیوں میں اہم کردار ادا کر رہے تھے۔ امریکہ نے اس صورت حال سے نمٹنے کے لیے انڈیا اور اسرائیل کے گٹھ جوڑ سے ایک پلان بنایا جس کے مطابق قبائلی علاقوں میں ایک نئی طالبان تحریک کو حکومت پاکستان کے خلاف کھڑا کر کے

چال کو انہی کے خلاف الٹ دینا مقصود تھا۔

ہماری رائے میں جہادی تحریکوں کو ایک خاص عرصے تک کے لیے ہر قسم کے جنگ و جدال سے علیحدہ رہتے ہوئے اسلامی ریاستوں کے حکمرانوں سے نصیحت و خیر خواہی کے جذبے کے تحت اپنے روابط بڑھانے چاہئیں۔ حکمرانوں کے ساتھ اس اتحاد میں اصل بنیاد خطنے میں امریکہ کے بڑھتے ہوئے اثر و رسوخ کی روک تھام، پاکستان کی سالمیت اور مسلمانوں پر ظلم کے خاتمے کو بنانا چاہیے۔

جہادی تحریکوں کو یہ بھی چاہیے کہ وہ ایسے نوجوانوں کو جمع کریں جو انجینئرنگ، سائنس اور ٹیکنالوجی میں اعلیٰ تعلیم یافتہ ہوں۔ ان نوجوانوں کو مختلف اسلامی ریاستوں مثلاً سعودیہ، ترکی، مصر اور پاکستان وغیرہ میں ریاستی سطح پر ایک مشن کے طور پر رکھا یا جائے۔ اسلامی ممالک کی تنظیم او آئی سی (OIC) میں تحریک پیدا کرنے کے لیے کوششیں کی جائیں اور عالم اسلام کو متحد کیا جائے۔ دین دار تاجر طبقوں خصوصاً عرب سرمایہ داروں کو اکٹھا کرتے ہوئے ملٹی نیشنل کمپنیوں کے مقابلے میں اسلامی انڈسٹریز بنانی چاہئیں تاکہ مسلمان اپنی معاشی ضرورتوں میں خود کفیل ہوں۔

مقصود یہ ہے کہ جہادی تحریکوں کو کچھ عرصے تک اپنی توانائیاں عالمی سطح پر مسلمانوں کی تعلیم، معیشت، ٹیکنالوجی اور سیاسی گٹھ جوڑ پر صرف کرنی چاہئیں تاکہ مسلمان ریاستیں اور جہادی تحریکیں مل کر ایک خاص عرصے میں سپر پاور نہ سہی، ایک منی سپر پاور کے طور پر سامنے آئیں۔ اس سلسلے میں پہلی جنگ عظیم میں امریکہ اور دوسری جنگ عظیم کے بعد چین کی پالیسیوں سے رہنمائی لی جاسکتی ہے کہ دونوں نے ایک خاص وقت تک کے لیے اپنے ممالک کو ہر قسم کے جنگ و جدال سے دور رکھتے ہوئے معاشی و ٹیکنالوجی کی ترقی پر اپنی ساری توجہ مرکوز رکھی اور اس کے نتائج وہ آج حاصل کر رہے ہیں۔

علاوہ ازیں مسلم ممالک میں حکمرانوں کی اصلاح کے لیے کسی بھی عسکری طریقہ کار کی بجائے آئینی، دعوتی، تبلیغی، اصلاحی، انتخابی، احتجاجی، پُر امن مظاہروں، پرنٹ اور الیکٹرانک میڈیا کے ذرائع وغیرہ کو استعمال کرنا چاہیے تاکہ مسلمان باہمی جنگ و جدال سے کمزور نہ ہوں۔

چند شبہات اور ان کے جوابات

1 تحریک طالبان پاکستان سے بہت سے گروہ نظریاتی اختلافات کی بنا پر علیحدہ ہو کر چھوٹے چھوٹے گروپس میں تقسیم ہوتے گئے۔ حامد میر نے اپنے ایک کالم میں کوئی ستائیس کے قریب ایسے گروپس کا تعارف کروایا ہے۔ ان میں سے بعض ایسے ہیں جو حکومت پاکستان کو کافر قرار دیتے ہیں اور حکومت کی معاونت کی وجہ سے افواج پاکستان، رینجرز اور پولیس پر بھی کفر کا فتویٰ لگاتے ہیں لہذا یہ حضرات سکیورٹی فورسز پر ہر جگہ خود کش حملوں کو جائز قرار دیتے ہیں۔

اس منہج سے ہم امت مسلمہ کے مسائل حل کرنے کی بجائے بڑھا رہے ہیں۔ مظلوم طبقے کی ٹینشن، فرسٹریشن اور ڈیپریشن اس قدر بڑھ گیا ہے کہ اب ان کی ایک تعداد کا کہنا ہے کہ ہم پاکستان کو بھی عراق بنانا چاہتے ہیں۔ امر واقعہ یہ ہے کہ ایسی باتیں مسلمان امت کو چولہے (حکومتی ظلم و ستم) سے اٹھانے لیکن ساتھ ہی تنور (باہمی قتل و غارت) میں جھونکنے کے مترادف ہیں۔ شریعت ہمارے مسائل حل کرنے کے لیے آئی ہے نہ کہ پیدا کرنے کے لیے۔ اگر اس منہج کو اختیار کر لیا جائے تو شاید ایک مسئلہ حل ہو جائے لیکن اس سے جو آگے بیس مسائل پیدا ہوں گے، ان پر ہم بالکل بھی غور و فکر نہیں کرتے۔ پاکستانی ریاست کو کمزور کرنے کا اصل فائدہ کس کو ہوگا؟ امریکہ، اسرائیل اور انڈیا کو یا تحریک طالبان پاکستان کو؟ ہم پہلے ہی اسلام دشمنوں سے لڑنے کی پوزیشن میں نہیں ہیں اور باہمی جنگ و جدال سے اپنے ملک کو اور زیادہ کمزور کر لیں تو کس کا فائدہ کریں گے؟ پاکستان کا بھی عراق جیسا حشر ہونے سے کیا امت مسلمہ کے مسائل حل ہو جائیں گے؟

اسلامی تاریخ میں شاید ہی حجاج بن یوسف جیسے سفاک اور ظالم حکمران کی کوئی اور مثال موجود ہو جس نے صحابی رسول حضرت عبداللہ بن زبیر رضی اللہ عنہ کی خلافت کے خاتمے کے لیے مکہ کا محاصرہ کیا، ان کو شہید کروا کے سولی پر چڑھایا، بیت اللہ پر سنگ باری کروائی اور ہزاروں مسلمانوں کو صرف اپنے اور بنو امیہ کے اقتدار کو برقرار رکھنے کے لیے شہید کروایا۔ اس شخص کے ظلم و ستم سے تنگ آ کر جب دو اصحاب حضرت عبداللہ بن عمر رضی اللہ عنہ کے پاس آئے اور کہنے لگے:

((إِنَّ النَّاسَ ضِعُوعًا وَأَنْتَ ابْنُ عَمْرٍ وَصَاحِبُ النَّبِيِّ ﷺ فَمَا يَمْنَعُكَ أَنْ تَخْرُجَ فَقَالَ يَمْنَعُنِي أَنْ اللَّهَ حَرَّمَ دَمَ أَخِي فَقَالَا أَلَمْ يَقُلِ اللَّهُ ﴿وَقَاتِلُوهُمْ حَتَّى لَا تَكُونَ فِتْنَةً﴾ فَقَالَ قَاتِلْنَا حَتَّى لَمْ تَكُنْ فِتْنَةً وَكَانَ الدِّينَ لِلَّهِ وَأَنْتُمْ تَرِيدُونَ أَنْ تَقَاتِلُوا حَتَّى تَكُونَ فِتْنَةً وَيَكُونَ الدِّينَ لغير الله))

”لوگوں نے امانت کو ضائع کر دیا (یعنی حقدار کو امارت و خلافت عطا نہ کی) اور آپ ابن عمر ہیں، اللہ کے رسول ﷺ کے صحابی بھی ہیں تو پھر بھی آپ ان ظالم حکمرانوں کے خلاف خروج کیوں نہیں کرتے؟ تو حضرت عبد اللہ بن عمر رضی اللہ عنہما نے کہا: مجھے اللہ کا یہ حکم ان کے خلاف خروج سے روکتا ہے کہ اللہ تعالیٰ نے مسلمان بھائی کے خون کو حرام کیا ہے تو اس شخص نے کہا: کیا اللہ تعالیٰ نے یہ حکم نہیں دیا کہ ان سے قتال کرو یہاں تک کہ فتنہ ختم ہو جائے۔ تو حضرت عبد اللہ بن عمر رضی اللہ عنہما نے جواب دیا: ہم نے قتال کیا تھا یہاں تک کہ فتنہ ختم ہو گیا اور دین اللہ ہی کے لیے ہو گیا اور تم یہ چاہتے ہو کہ تم قتال کرو یہاں تک کہ فتنہ [مسلمانوں میں باہمی قتل و غارت] پیدا ہو اور دین غیر اللہ کے لیے ہو جائے۔“

صحیح بخاری ہی کی ایک اور روایت کے الفاظ ہیں کہ ایک شخص نے حضرت عبد اللہ بن عمر رضی اللہ عنہما سے آکر کہا کہ آپ ہر سال حج و عمرہ تو کرتے ہیں لیکن اللہ کے رستے میں جہاد نہیں کرتے تو حضرت عبد اللہ بن عمر رضی اللہ عنہما نے کہا: ارکان اسلام پانچ ہی ہیں۔ تو اس شخص نے کہا اللہ تعالیٰ نے تو یہ حکم دیا کہ اگر مسلمانوں کے دو گروہ آپس میں لڑ پڑیں تو ان کے درمیان صلح کرواؤ اور اگر پھر ان میں کوئی ایک زیادتی کرے تو اس کے خلاف لڑو۔ تو حضرت عبد اللہ بن عمر رضی اللہ عنہما نے اسے وہی جواب دیا جو اوپر مذکور ہے۔

حضرت عبد اللہ بن عمر رضی اللہ عنہما نے بھی اسی اندیشے سے حکمرانوں سے قتال کو فتنہ قرار دیا تھا کہ اس سے مسئلہ سلجھنے کی بجائے باہمی قتل و غارت بڑھنے کے یقینی امکانات موجود تھے۔

۲] ایک شبہ یہ بھی پیش کیا جاتا ہے کہ یا تو ہم دارالحرب میں ہیں یا دارالاسلام میں۔ اب پاکستان دارالاسلام تو ہے نہیں کیونکہ یہاں طاغوتی نظام قائم ہے لہذا دارالحرب

ہے۔ جب دارالحرب ہے تو قتال لازم ہے۔

دارالحرب اور دارالاسلام کی اصطلاحات فقہائے اسلام نے اپنے زمانے میں موجود متنوع ریاستوں کی ایک عرفی حیثیت واضح کرنے کے لیے وضع کی تھیں۔ آج ہم اپنے زمانے کے اعتبار سے متنوع جغرافیائی حدود کو مختلف نام دیں گے۔ آج جس دنیا میں ہم آباد ہیں وہ امر واقعہ میں دارالحرب، دارالاسلام، دارالکفر، دارالمسلمین، دارالعہد، دارالصبر، دارالامن اور دارالہجرت وغیرہ جیسی تقسیم رکھتی ہے۔ دارالحرب سے مراد وہ مسلمان ممالک ہیں جہاں کفار نے جبری قبضہ کر رکھا ہے اور مقامی مسلمان ان کفار کے خلاف جنگ کر رہے ہیں جیسا کہ عراق، افغانستان، کشمیر اور فلسطین وغیرہ ہیں۔ دارالاسلام سے مراد وہ علاقے ہیں کہ جہاں اللہ کی حاکمیت بالفعل نافذ ہو جیسا کہ امارت اسلامیہ افغانستان کی ریاست تھی یا پھر موجودہ سعودی عرب کسی درجے میں اس کی مثال بن سکتا ہے۔ دارالکفر سے مراد وہ علاقے ہیں جہاں کفار کی اکثریت ہے اور اختیار و اقتدار بھی انہی کے پاس ہو۔ دارالمسلمین سے مراد وہ ممالک ہیں جہاں مسلمانوں کی اکثریت ہے، مقتدر طبقہ بھی مسلمان ہے لیکن اسلامی نظام اپنی مکمل شکل میں بالفعل نافذ نہیں ہے جیسا کہ پاکستان، مصر، ترکی وغیرہ ہیں۔ دارالعہد سے مراد وہ سیکولر یا کافر ریاستیں ہیں کہ جہاں مسلمان ایک اقلیت کے طور پر آباد ہیں اور ان کا ریاست سے یہ عہد ہے کہ وہ اس کے خلاف بغاوت نہیں کریں گے اور جو اباریاست بھی ان کے حقوق شہریت ادا کرے گی جیسا کہ انڈیا، امریکہ، برطانیہ اور یورپین ممالک میں بسنے والے مسلمان ہیں۔ اس سے مراد وہ سیکولر یا کافر ریاستیں بھی ہیں کہ جن کے ساتھ مسلمان ریاستوں نے جنگ نہ کرنے کا معاہدہ کیا ہو۔ دارالصبر سے مراد مسلمانوں کے وہ علاقے ہیں کہ جن پر کفار نے قبضہ کر لیا ہو اور وہاں مسلمانوں پر ظلم و ستم جاری ہو اور مسلمان اس پوزیشن میں نہ ہوں کہ وہ کافر حکمرانوں سے جنگ کر سکیں جیسا کہ ۱۸۵۷ء کی جنگ آزادی کے بعد برصغیر کے مسلمانوں کا حال تھا۔ ان علاقوں میں حکمرانوں سے جنگ کی بجائے پُر امن ذرائع سے آزادی کی کوششیں جاری رکھی جاتی ہیں۔ دارالامن سے مراد وہ ممالک ہیں جو کہ پوری دنیا میں امن و امان کے خواہاں ہیں اور کسی بھی قوم سے لڑائی نہیں چاہتے یہاں تک کہ ان میں سے بعض نے اپنی فوج بھی نہیں بنائی مثلاً سوئٹزر لینڈ اور جاپان وغیرہ۔ دارالہجرت سے

مسلمانوں کے وہ علاقے مراد ہیں کہ جن کی طرف مسلمان اپنے علاقوں میں کفار کے ظلم سے تنگ آ کر ہجرت کریں جیسا کہ انڈیا اور افغانستان سے مسلمانوں نے بڑی تعداد میں پاکستان کی طرف ہجرت کی تھی وغیرہ۔

□ ایک شبہ یہ بھی پیش کیا جاتا ہے کہ افغانستان پر امریکہ کا حملہ ہوا، اب افغانیوں پر قتال فرض ہے۔ اگر وہ قتال کے لیے کافی نہ ہوں تو ساتھ والی ریاستوں کے باشندوں پر قتال فرض ہو جائے گا۔ اگر وہ بھی کفایت نہ کریں تو یہ فرض پھلتے پھلتے تمام امت مسلمہ کو شامل ہو جائے گا۔

جہاد و قتال فرض کفایہ ہے اور کوئی بھی فرض کفایہ اگرچہ امت کے بعض طبقوں کی حد تک فرض عین ہو بھی جاتا ہے لیکن تمام امت پر فرض عین کبھی بھی نہیں ہوتا۔ اس کی سادہ سی مثال نماز جنازہ ہے۔ مثلاً پشاور میں کسی شخص کا انتقال ہو جاتا ہے اور اگر پشاور کے علماء یا مسلمان اس کا نماز جنازہ نہیں پڑھتے تو اس کا مطلب یہ ہرگز نہیں ہے کہ افریقہ یا یورپ میں بیٹھا ہوا مسلمان بھی گناہ گار ہوگا اور یہ فرض عدم ادائیگی کی صورت میں پھیلتا پھیلتا امت کے تمام افراد پر فرض عین ہو جائے گا۔ یہ بات بالکل درست ہے کہ فرض کفایہ کی عدم ادائیگی کی صورت میں یہ فرض الاقرب فالاقرب کے اصول کے تحت امت میں آگے منتقل ہوگا لیکن اس منتقلی میں بنیادی شرط اس فرض کی ادائیگی کی اہلیت و اسباب ذرائع ہیں۔ اس لیے اگر افغانی امریکہ کے بالمقابل اپنے ملک کا دفاع نہیں کر سکتے تو افغانستان کے ساتھ ملحقہ ریاستوں کے مقتدر طبقہ پر یہ جہاد و قتال فرض عین ہوگا نہ کہ عامۃ الناس پر؛ کیونکہ اس فرض کی ادائیگی کی اہلیت مقتدر طبقہ یا سیوریٹی فورسز میں ہے نہ کہ عوام کے پاس۔ ہم یہ بات پہلے بھی واضح کر چکے ہیں کہ آج جہاد و قتال کی کامیابی کا دار و مدار صرف عددی قوت پر منحصر نہیں ہے بلکہ ٹیکنالوجی اور جدید آلات حرب و ضرب بھی بنیادی اہمیت رکھتے ہیں۔ جب عامۃ الناس کے پاس نہ تو جہاد کی اہلیت ہے اور نہ اس کے اسباب و ذرائع تو ان پر یہ جہاد کیسے فرض عین ہو سکتا ہے؟ سورۃ توبہ میں تو یہ ہے کہ اہلیت اور اسباب و ذرائع نہ ہونے کے سبب سے غزوہ تبوک کے موقع پر صحابہ رضی اللہ عنہم کی ایک جماعت کو اُس جہاد سے رخصت دے دی گئی کہ جس میں اللہ اور اس کے رسول صلی اللہ علیہ وسلم کی طرف سے قتال کے لیے نفیر عام تھی۔ اسباب و ذرائع سے مراد افغانستان، عراق یا

کشمیر جانے کا کرایہ، کلاشکوف یا پیئڈ گرنیڈ نہیں ہے بلکہ مراد وہ جنگی آلات اور ساز و سامان ہے کہ جس کے ذریعے امریکہ، انڈیا یا اسرائیل کی شکست کا کم از کم امکان تو ہو۔ یہ اسباب و ذرائع کسی مسلمان ریاست کے پاس تو ہو سکتے ہیں لیکن عوام الناس کے پاس نہیں۔ یہی وجہ ہے کہ مولانا صوفی محمد جب افغانستان میں دس ہزار کاشکر لے کر گئے تو انہیں واپس آنا پڑا کیونکہ طالبان افغانستان کو یہ جنگ جیتنے کے لیے معمولی تربیت یافتہ عددی قوت کی ضرورت نہیں تھی بلکہ جدید ٹیکنالوجی کی ضرورت تھی اور ایسی عددی قوت تو ان کے لیے ایک بوجھ سے زیادہ کچھ نہیں تھی۔

قتال کی علت

اللہ تعالیٰ نے مسلمانوں کو جو احکامات دیے ہیں وہ علل (causes) پر مبنی ہوتے ہیں۔ بعض اوقات ان احکامات کی علت (cause) خود شارع کی طرف سے نصوص میں بیان کر دی جاتی ہے جبکہ بعض اوقات فقہاء ان کو مسالک علت کی روشنی میں تلاش کرتے ہیں۔ قتال کی جو علت قرآن میں بیان ہوئی ہے وہ ظلم ہے یعنی ظلم کے خاتمے کے لیے اللہ تعالیٰ نے قتال کو مشروع قرار دیا ہے جیسا کہ ارشاد باری تعالیٰ ہے:

﴿ اِذْ نَالُوا لَدَيْنَ يَفْتَلُونَ بِانْتِهَامِ ظُلْمُوهُمْ ﴾

”اجازت دی گئی ان لوگوں کو (قتال کی) جو کہ قتال کرتے ہیں اس وجہ سے کہ ان پر ظلم ہوا۔“

اس آیت میں ’باء‘ تعلیلیہ ہے یعنی یہ اذن قتال کی علت بیان کر رہا ہے۔ یہ ذہن میں رہے کہ حکم قتال کی علت کفر یا شرک نہیں ہے اگرچہ قتال اصلاً مشرکین اور کفار ہی سے ہوتا ہے۔ کفار یا مشرکین سے قتال کا حکم اس لیے نہیں دیا گیا کہ وہ کافر یا مشرک ہیں یا اسلام کا مقصود دنیا کو کفار و مشرکین سے پاک کرنا ہے بلکہ کفار اور مشرکین سے قتال کے حکم کی بنیادی وجہ بھی ظلم ہی ہے کیونکہ جہاں جس قدر شرک اور کفر ہوگا وہاں اتنا ہی ظلم ہوگا۔ اس لیے کفار اور مشرکین سے قتال دراصل ظالمین سے قتال ہے کیونکہ ظلم اور کفر و شرک تقریباً لازم و ملزوم ہیں۔ اسی لیے ہم دیکھتے ہیں قرآن میں کئی جگہ شرک کے لیے ظلم اور کفار کے لیے ظالمین کے الفاظ آئے ہیں۔ یہی وجہ ہے کہ اگر ظلم مسلمان بھی کرے تو اس

سے بھی قتال ہوگا جیسا کہ ارشاد باری ہے:

﴿وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِنْ بَغَتَ أَحَدُهُمَا عَلَى الْأُخْرَى فَقَاتِلُوا الَّتِي تَبْغِي حَتَّى تَفِيءَ إِلَى أَمْرِ اللَّهِ﴾

”اور اگر اہل ایمان کے دو گروہ آپس میں لڑ پڑیں تو ان کے درمیان صلح کرو اور اگر (صلح کے بعد) ان میں ایک دوسرے پر زیادتی کرے تو تم سب اس سے قتال کرو جو زیادتی کرتا ہے یہاں تک کہ وہ اللہ کے حکم کی طرف لوٹ آئے۔“

اسی طرح اگر کافر، ظالم نہ ہو تو اس کے ساتھ قتال نہیں ہوگا بلکہ ایسے کافروں کے ساتھ حسن سلوک بھی جائز ہے۔ جیسا کہ ارشاد باری تعالیٰ ہے:

﴿لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ﴾

”اللہ تعالیٰ تمہیں ان کافروں سے حسن سلوک یا انصاف کرنے سے منع نہیں کرتا کہ جنہوں نے تم سے دین کے معاملے میں قتال نہیں کیا اور نہ ہی تمہیں تمہارے گھروں سے نکالا۔ بے شک اللہ تعالیٰ انصاف کرنے والوں کو پسند کرتا ہے۔“

لہذا قتال صرف ان کفار اور مشرکین سے ہے جو کہ ظلم کے مرتکب ہوں۔ اب ظلم کئی طرح کا ہوتا ہے۔ ایک ظلم وہ ہے جس کا تعلق انسان کی اپنی جان سے ہوتا ہے جیسا کسی شخص کا کافر یا مشرک ہونا بھی ایک ظلم ہے۔ لیکن ایسا ظلم جو کہ کسی انسان کے اپنے نفس تک محدود رہے اور متعدی نہ ہو تو اس ظلم کے خلاف جہاد و قتال نہیں ہے بلکہ اسلام ایسے ظلم کو برداشت کرتا ہے جیسا کہ یہود و نصاریٰ کے صریح کفر و شرک کے باوجود اللہ نے انہیں زندہ رہنے کی اجازت دی ہے۔ ارشاد باری تعالیٰ ہے:

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾

”تم یہود و نصاریٰ سے قتال کرو جو کہ اللہ اور یومِ آخرت پر ایمان نہیں رکھتے اور اس کو حرام نہیں ٹھہراتے کہ جس کو اللہ اور اس کے رسول ﷺ نے حرام ٹھہرایا ہو

اور دین حق کو بطور دین اختیار نہیں کرتے یہاں تک کہ وہ اپنے ہاتھوں سے جزیہ دیں اور چھوٹے بن کر رہیں۔“

لیکن ایسا ظلم جو کہ متعدی ہو یعنی جس کے اثرات صرف انسان کی اپنی ذات تک محدود نہ ہوں بلکہ عامۃ الناس بھی اس کے ظلم سے متاثر ہو رہے ہوں تو ایسے شخص کے خلاف جہاد و قتال ہوگا۔ قرآن و سنت کی نصوص سے یہ بات واضح ہوتی ہے کہ ایک کافر یا مشرک کی حکومت اللہ تعالیٰ کبھی بھی برداشت نہیں کرتے کیونکہ جہاں بھی کافر یا مشرک کی حکومت ہو گی وہاں ظلم متعدی ہوگا اور عوام الناس اس ظلم سے متاثر ہوں گے۔ اس لیے اہل کتاب کے انفرادی کفر و شرک کو برداشت کیا گیا ہے لیکن مذکورہ بالا آیت میں ان کی ذلت و رسوائی اور حکومت کے خاتمے کو قتال کی غایت و انتہا قرار دیا گیا ہے۔ یہاں اس آیت میں اعطائے جزیہ اور اہل کتاب کی ذلت کو قتال کی غایت قرار دیا گیا ہے تو ایک اور جگہ اللہ تعالیٰ نے فتنے کے خاتمے اور اطاعت کا صرف اللہ ہی کے لیے ہو جانے کو قتال کا منہبائے مقصود بیان کیا ہے۔ ارشاد باری تعالیٰ ہے:

﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ كُلَّهُ لِلَّهِ﴾

”اور ان (مشرکین) سے قتال کرو یہاں تک کہ فتنہ باقی نہ رہے اور دین

(اطاعت) کل کا کل اللہ ہی کے لیے ہو جائے۔“

ان آیات سے معلوم ہوتا ہے کہ اللہ تعالیٰ اجتماعی کفر (یعنی کفر کی حکومت) اور اجتماعی شرک (یعنی شرک کی حکومت) کو پسند نہیں کرتے کیونکہ ایسی حکومت میں ہمیشہ ظلم ہوتا ہے۔ اسی طرح اللہ تعالیٰ نے قرآن مجید میں کئی اور مقامات پر بھی ایسے کفار سے قتال کا حکم دیا ہے کہ جن کا ظلم متعدی ہو۔ ارشاد باری تعالیٰ ہے:

﴿وَمَا لَكُمْ لَا تَقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا﴾

”اے مسلمانو! اور تمہیں کیا ہو گیا ہے کہ تم اللہ کے رستے میں قتال نہیں کرتے جبکہ کمزور مرد اور عورتیں اور بچے یہ کہہ رہے ہیں: اے ہمارے رب! ہمیں اس بستی سے نکال کہ جس کے رہنے والے ظالم ہیں اور تو ہمارے لیے اپنی طرف سے

ایک ولی مقرر کرو اور ہمارے لیے اپنی طرف سے ایک مددگار بنا۔“
ایک اور جگہ قرآن میں ایسے کفار سے دوستی اور حسن سلوک کرنے سے بھی منع فرمایا گیا ہے کہ جنہوں نے مسلمانوں پر ظلم کیا ہو۔ ارشاد باری تعالیٰ ہے:

﴿إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُم مِّن دِيَارِكُمْ وَظَاهَرُوا عَلَىٰ إِخْرَاجِكُمْ أَن تَوَلَّوْهُمْ﴾ ﴿١٦٠﴾

”سوا اس کے نہیں اللہ تعالیٰ تم کو ان لوگوں سے دوستی کرنے سے منع کرتا ہے کہ جنہوں نے دین کے معاملے میں تم سے قتال کیا اور تمہیں تمہارے گھروں سے نکال دیا اور تمہارے نکالنے پر (تمہارے دشمنوں کی) مدد کی۔“

اللہ تعالیٰ نے جو احکامات دیے ہیں انہیں فقہائے اسلام نے دو طرح سے تقسیم کیا ہے: ایک حسن لذاتہ اور دوسرا حسن لغیرہ۔ حسن لذاتہ سے مراد ایسے احکامات ہیں جو کہ فی نفسہ اسلام میں مطلوب ہیں جبکہ حسن لغیرہ ان احکامات کو کہتے ہیں جو فی نفسہ مطلوب نہ ہوں۔ ﴿١٦١﴾ اسلام نے لڑائی جھگڑے کو فی نفسہ ناپسند قرار دیا ہے جیسا کہ اللہ کے رسول ﷺ کا ارشاد ہے:

((لا تتمنوا لقاء العدو وسلوا الله العافية فإذا لقيتموهم

فاصبروا)) ﴿١٦٢﴾

”دشمن سے ملاقات کی تمنا نہ کرو اور اللہ تعالیٰ سے عافیت طلب کرتے رہو۔ پس اگر تمہاری دشمن سے ٹکرائو تو پھر ڈٹ جاؤ۔“

اسلام نے کچھ مخصوص مقاصد کے حصول کے لیے قتال کو فرض قرار دیا ہے اور وہ ظلم کا خاتمہ اور عدل و انصاف کا بول بالا ہے۔ لہذا قتال حسن لذاتہ نہیں ہے بلکہ حسن لغیرہ ہے۔ ظلم کے خاتمے کے لیے انسانوں کے قتل کو جائز قرار دیا گیا۔ اور بالفرض جس مقصد کے لیے جہاد و قتال کو جائز کہا گیا ہے اگر وہ مقصود ہی پورا نہ ہو رہا ہو اور جہاد و قتال سے ظلم ختم ہونے کی بجائے بڑھ رہا ہو تو ہمارے نزدیک یہ جہاد و قتال جائز نہیں ہے۔ ہم تو صرف اتنا جانتے ہیں کہ جہاد و قتال ظلم کو ختم کرنے کے لیے ہے نہ کہ ظلم بڑھانے کے لیے۔ پس جہاد و قتال میں ان مقاصد شریعت کے حصول پر بھی بھرپور نظر رکھنی چاہیے کہ جن کے تحت اس عمل کو مشروع قرار دیا گیا ہے۔

قتال کی غایت

قتال کی غایت یا منہائے مقصود اُس فتنے، عدم اطاعت، کفر، شرک یا زیادتی کا خاتمہ ہے کہ جس کا نتیجہ ظلم ہو۔ پس جہاد و قتال ہر ایسے فتنے، عدم اطاعت، کفر، شرک یا زیادتی کے ختم ہونے تک جاری رہے گا کہ جس سے دوسروں پر ظلم ہو رہا ہو۔ ارشاد باری تعالیٰ ہے:

﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ﴾ ﴿۱۵﴾
 ”اور ان (یعنی مشرکین) سے قتال کرو یہاں تک کہ فتنہ باقی نہ رہے اور دین (اطاعت) اللہ ہی کے لیے ہو جائے۔“

ایک اور جگہ ارشاد ہے:

﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ﴾ ﴿۱۶﴾
 ”اور ان (یعنی مشرکین) سے قتال کرو یہاں تک کہ فتنہ باقی نہ رہے اور دین (اطاعت) کل کا کل اللہ ہی کے لیے ہو جائے۔“

اس آیت میں فتنے سے مراد کفار کی طرف سے مسلمانوں پر ہونے والا وہ تشدد اور ظلم ہے جو اہل ایمان کے ایمان کے لیے آزمائش بن جاتا ہے۔ جبکہ ’دین‘ کا بنیادی معنی اطاعت اور بدلہ ہے جیسا کہ امام راغب رحمہ اللہ نے بیان کیا ہے۔ اور یہاں پر دین سے مراد اجتماعی اور کُلّی اطاعت ہے کیونکہ انفرادی اور جزوی اطاعت میں تو مسلمان بھی بعض اوقات اللہ کی اطاعت نہیں کرتے۔ اس لیے یہاں پر مراد اللہ تعالیٰ کی ایسی اطاعت ہے کہ جس کے عدم کی صورت میں کسی پر ظلم لازم آئے مثلاً اللہ کے نازل کردہ حدود کے نفاذ میں اس کی اطاعت کا نہ ہونا معاشرے میں ظلم کا سبب ہوگا۔ اس لیے حدود اللہ میں اللہ کی اطاعت تک امت مسلمہ پر کفار سے جہاد و قتال واجب رہے گا۔

لہذا ان آیات کا مفہوم یہ ہے کہ قتال اس وقت تک ہوتا رہے گا جب تک کہ کفار کی طرف سے مسلمانوں پر ظلم و تشدد کا سلسلہ جاری رہتا ہے یا جب تک کفار و مشرکین کو ہر اس معاملے میں مطیع و فرمانبردار نہ بنا لیا جائے کہ جس کے نہ ہونے کی صورت میں دوسروں پر ظلم و زیادتی ہو۔ ظاہری بات ہے کہ کفار و مشرکین کے اپنے عقیدے پر قائم رہنے یا اس

کے مطابق عبادات کرنے سے کسی پر ظلم و زیادتی نہیں ہوتی لہذا ان سے اس معاملے میں اطاعت جبراً نہیں کروائی جائے گی جیسا کہ ارشاد باری تعالیٰ ہے:

﴿لَا إِكْرَاهَ فِي الدِّينِ﴾

”دین [قبول کرنے میں] میں کسی قسم کا کوئی جبر نہیں ہے۔“

لیکن ریاست و حکومت کے انتظامی امور میں کفار و مشرکین کے لیے کوئی حصہ نہیں ہے اور قتال اس وقت تک جاری رہے گا جب تک کہ تمام کفار و مشرکین اس دنیاوی نظام میں اللہ کے مطیع و فرمانبردار نہیں بن جاتے، یعنی جب تک اللہ کے دین کا غلبہ تمام ادیان باطلہ پر نہیں ہو جاتا اس وقت تک قتال جاری رہے گا۔ اسی بات کو قرآن نے اس طرح بھی بیان کیا ہے:

﴿قَاتِلُوا الدِّينَ لَا يَوْمُنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الدِّينِ أَوْ تَوَّأ كَتَبَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾ (۲۹)

”تم یہود و نصاریٰ سے قتال کرو جو کہ اللہ اور یوم آخرت پر ایمان نہیں رکھتے اور اس کو حرام نہیں ٹھہراتے کہ جس کو اللہ اور اس کے رسول ﷺ نے حرام ٹھہرایا ہو اور دین حق کو بطور دین اختیار نہیں کرتے یہاں تک کہ وہ اپنے ہاتھوں سے جزیہ دیں اور چھوٹے بن کر رہیں۔“

اور اسی بات کو ایک اور جگہ اس طرح بیان کیا ہے:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾

”وہی اللہ تعالیٰ ہے کہ جس نے اپنے رسول ﷺ کو بھیجا قرآن مجید اور دین حق دے کر تاکہ وہ اس کو تمام ادیان [باطلہ] پر غالب کر دے اگرچہ یہ مشرکوں کو کتنا ہی برا کیوں نہ لگے۔“

اور اسی بات کو اللہ کے رسول ﷺ نے یوں بیان کیا ہے:

((أمرت أن أقاتل الناس حتى يشهدوا أن لا اله الا الله وأن محمدا

رسول الله و يقيموا الصلاة و يؤتوا الزكاة فإذا فعلوا ذلك عصموا مني دماءهم و أموالهم إلا بحق الإسلام و حسبهم على الله)) ﴿٦٠﴾
 ”مجھے یہ حکم دیا گیا ہے کہ میں لوگوں سے اس وقت تک قتال کروں جب تک کہ وہ یہ اقرار نہ کر لیں کہ اللہ کے سوا کوئی معبود نہیں ہے اور محمد ﷺ اللہ کے رسول ہیں اور نماز قائم نہ کریں اور زکوٰۃ ادا کریں۔ پس جب وہ یہ کر لیں گے تو اپنے مال اور جانیں مجھ سے بچالیں گے سوائے اسلام کے حق کے، اور ان کا حساب اللہ کے ذمے ہے۔“

اس حدیث مبارکہ میں ’الناس‘ سے مراد مشرکین ہیں کیونکہ سنن ابی داؤد اور سنن نسائی کی ایک روایت میں ((أَن أَقَاتِلَ الْمُشْرِكِينَ)) کے الفاظ آئے ہیں۔ قرآن میں سورۃ توبہ میں بھی یہ حکم ان الفاظ میں بیان ہوا ہے:

﴿فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُوهُمْ وَأَحْصُرُوهُمْ وَأَقْعُدُوا لَهُمْ كُلَّ مَرْصِدٍ إِنَّا تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ إِنَّ اللَّهَ عَفُورٌ رَّحِيمٌ﴾ ﴿٦١﴾

”پس تم مشرکین کو قتل کرو جہاں بھی ان کو پاؤ اور ان کو پکڑو اور ان کا گھیراؤ کرو اور ان کے لیے ہر گھات لگانے کی جگہ میں بیٹھو۔ پس اگر وہ لوٹ آئیں (یعنی اپنے کفر سے اسلام کی طرف) اور نماز قائم کریں اور زکوٰۃ ادا کریں تو ان کا راستہ چھوڑ دو۔“

قرآن کے اسی حکم کو اللہ کے رسول ﷺ نے ((أمرت أن أقاتل الناس)) کے الفاظ سے بیان کیا ہے جیسا کہ امام بخاری رحمہ اللہ نے بھی اس حدیث کو اسی آیت کی تفسیر کے طور پر بیان کیا ہے۔ چونکہ اللہ کے رسول ﷺ کی بعثت مشرکین عرب کی طرف خاص طور پر ہوئی تھی اس لیے ان کے معاملے میں یہود و نصاریٰ اور دوسرے کفار کی نسبت زیادہ سختی کی گئی ہے اور ان کے لیے جزیہ کی صورت باقی نہیں رکھی گئی۔ پس ان مشرکین کے لیے دو ہی صورتیں تھیں: یا تو اسلام قبول کر لیں یا پھر قتال کے لیے تیار ہو جائیں یا تیسری صورت یہ تھی کہ حجاز کا علاقہ چھوڑ کر کہیں اور منتقل ہو جائیں۔

یہ واضح رہے کہ قتال کی اس علت اور غایت کی بنیاد پر قتال اس وقت ہوگا جبکہ کوئی

مسلمان ریاست یا اجتماعیت اُن اسباب و ذرائع اور استعداد و صلاحیت کی حامل ہو کہ جس کی طرف ہم سابقہ سطور میں بار بار اشارہ کر چکے ہیں۔ جب تک ہمارے پاس کفار سے جنگ کی استعداد و صلاحیت موجود نہیں ہے اس وقت تک اسلام کا پھیلانے کا منہج دعوت و تبلیغ ہے نہ کہ جہاد و قتال۔ اور کفار کے ظلم کا جواب صبر ہے نہ کہ جنگ و جدال۔ کسی بھی معاشرے میں اسلام کے نفوذ کے لیے مسلمانوں کو حالات کے اعتبار سے بنیادی طور پر دو منہج دیے گئے ہیں:

❁ دعوت و تبلیغ اور صبر و مصابرت

❁ جہاد و قتال اور ظلم و ستم کا خاتمہ و نظام عدل کا قیام

دونوں منہج کے مطابق اللہ کے رسول ﷺ نے مختلف حالات میں کام کیا ہے اور اب بھی جیسے حالات ہوں گے ویسا ہی منہج اختیار کیا جائے گا۔ یہ کہنا کہ دعوت و تبلیغ اور صبر و مصابرت کا منہج منسوخ ہو چکا ہے، ایک غلط دعویٰ ہے کہ جس کی کوئی دلیل شریعت اسلامیہ میں موجود نہیں ہے۔ دعوت و تبلیغ اور صبر و مصابرت سے متعلق قرآن کی سینکڑوں آیات کو بغیر کسی دلیل کے منسوخ قرار دینا سوائے ناواقفیت کے اور کچھ بھی نہیں ہے۔ امام زرکشی رحمۃ اللہ علیہ نے 'البرہان' میں ناسخ و منسوخ کی بحث کے تحت اس موضوع پر عمدہ کلام کیا ہے اور لکھا ہے کہ اسلام کے یہ دونوں منہج تا حال برقرار ہیں اور حالات کے تحت کسی بھی منہج کو اختیار کیا جاسکتا ہے۔ ❁ شاہ ولی اللہ محدث دہلوی رحمۃ اللہ علیہ نے 'الفوز الکبیر' میں قرآن کی صرف پانچ آیات کو منسوخ قرار دیا ہے اور یہی رائے راجح اور صحیح ہے۔

مصادر و مراجع

۱۔ النساء: ۴: ۱۷۵

۲۔ الأنفال: ۸: ۶۵-۶۶

۳۔ القرطبی أبو عبد اللہ محمد بن أحمد بن أبی بکر، الجامع لأحكام القرآن: الأنفال: ۶۷، دار الکتب المصریة، القاہرہ، الطبعة الثانية، ۱۹۶۴ء، ۸/ ۴۵

- ۴- ابن قیم الجوزیة أبو عبد الله محمد بن أبی بکر الزرعی، إعلام الموقعین عن رب العلمین، دار الجیل، بیروت، ۱۹۷۳ء، ۳/ ۵- ۵
- ۵- البخاری أبو عبد الله محمد بن إسماعیل الجعفی، الجامع الصحیح المسند المختصر من أمور رسول الله صلی الله علیه وسلم وسننه وأیامه، کتاب التفسیر، باب تفسیر قوله تعالی وقاتلوهم حتی لا تكون فتنة، ۴/ ۱۶۴۱
- ۶- الحج: ۲۲: ۳۹
- ۷- الحجرات: ۴۹: ۹
- ۸- الممتحنة: ۶۰: ۸
- ۹- التوبة: ۹: ۲۹
- ۱۰- الأنفال: ۸: ۳۹
- ۱۱- النساء: ۴: ۷۵
- ۱۲- الممتحنة: ۶۰: ۹
- ۳۱- وهبة الزحیلی الدكتور، أصول الفقه الإسلامی، دار الفكر، دمشق، الطبعة الأولى، ۱۹۸۶ء، ۱/ ۱۳۰
- ۱۴- صحیح البخاری، کتاب الجهاد والسير، باب كان النبی صلی الله علیه وسلم إذالم یقاتل أول النهار آخر، ۳/ ۱۰۸۲
- ۱۵- البقرة: ۲: ۱۹۳
- ۱۶- الأنفال: ۹: ۳۹
- ۱۷- البقرة: ۲: ۲۵۶
- ۱۸- التوبة: ۹: ۲۹
- ۱۹- التوبة: ۹: ۳۳
- ۲۰- صحیح البخاری، کتاب الإیمان، باب فإن تابوا وأقاموا الصلاة، ۱/ ۱۷
- ۲۱- التوبة: ۹: ۵
- ۲۲- الزركشی أبو عبد الله بدر الدين محمد بن عبد الله بن بهادر، البرهان فی علوم القرآن، دار إحياء الكتب العربية، الطبعة الأولى، ۱۹۵۷ء، ۲/ ۴۳- ۴۴



باب ششم

پُر امن احتجاجی تحریک برائے نفاذ کتاب و سنت
کرنے کا اصل کام

باب ششم

پُر امن تحریک برائے نفاذ کتاب و سنت

کرنے کا اصل کام

مارچ ۱۹۲۳ء میں مصطفیٰ کمال پاشا کی طرف سے سلطنت عثمانیہ کی صورت میں موجود خلافت اسلامیہ کا ادارہ ختم کر دیا گیا۔ سیکولر ترک رہنما مصطفیٰ کمال نے اپنی ایک تقریر کے مابین آسمان کی طرف اپنا مکا لہراتے ہوئے خدا کو دکھایا اور مسلمانوں میں پہلی دفعہ تصور خدا کو ریاست سے جدا کرنے کی بدعت کا آغاز فرمایا۔ مصطفیٰ کمال پاشا اور اس کی گریڈ نیشنل اسمبلی کی قانون سازی نے مملکت ترکی کو خلافت اسلامیہ سے لامذہب ریاست کی طرف دھکیل دیا۔ اللہ کے رسول ﷺ کے زمانے سے لے کر ۱۹۲۳ء تک خلافت اسلامیہ کسی نہ کسی شکل میں کہیں نہ کہیں قائم رہی تھی لیکن اب کی بار امت مسلمہ کی تاریخ میں پہلی مرتبہ ہر مسلمان نے اس المناک حادثے پر آنسو بہائے کہ امت مسلمہ اجتماعیت کے ادارے سے محروم ہو گئی۔

دوسری طرف خلافت اسلامیہ سے سیکولر جمہوریہ کی طرف ترکی کے اس سفر نے امت مسلمہ کے ہر خطے میں بے چینی اور اضطراب کی لہر پیدا کر دی۔ یہی وہ زمانہ ہے کہ جب مصر، برصغیر پاک و ہند اور دنیا کے دوسرے خطوں میں خلافت اسلامیہ کی بحالی کے لیے مختلف تحریکوں کی بنیاد رکھی جاتی ہے۔ ۱۹۲۳ء سے تاحال امت میں یہ فکر عام ہوتی چلی جا رہی ہے کہ خلافت کے ادارے کی دوبارہ بحالی مسلمانوں کی اولین اور اشد ذمہ داری ہے اور اس عالم ارضی میں مسلمانوں کے مسائل کا واحد حل صحیح معنوں میں ایک اسلامی ریاست کا قیام ہے۔

پس پاکستان کے قیام کے فوراً بعد ہی علماء دینی جماعتوں کے قائدین اور صالح فکر کے حامل مفکرین نے پاکستان کو حقیقی معنوں میں ایک اسلامی ریاست بنانے کے لیے آئینی و قانونی جدوجہد کا آغاز کیا۔ مولانا سید سلیمان ندوی، مولانا شبیر احمد عثمانی، مولانا

ظفر احمد عثمانی، مولانا سید ابوالاعلیٰ مودودی، مولانا عبدالحامد بدایونی، مولانا ظفر احمد انصاری، ڈاکٹر محمد حمید اللہ، ڈاکٹر اشتیاق حسین قریشی اور سردار عبدالرب نشتر رحمۃ اللہ علیہم وغیرہ کی کوششوں کے نتیجے میں ۱۹۴۹ء میں قرارداد مقاصد منظور ہوئی اور ریاست جمہوریہ پاکستان نے اس قرارداد کو اپنے آئین کا مقدمہ بناتے ہوئے کلمہ شہادت کا اقرار کیا اور بظاہر مسلمان ہو گئی۔

قرارداد مقاصد کے حصول کے بعد بھی علماء کی طرف سے نفاذ اسلام کی آئینی و قانونی کوششیں جاری رہیں۔ ۱۹۵۰ء ہی کے لگ بھگ اسلامی تعلیمات کی روشنی میں آئین سازی کے لیے سرکاری سطح پر ایک بورڈ قائم کیا گیا، جس کا نام 'بورڈ آف تعلیمات اسلامیہ' رکھا گیا۔ اس بورڈ میں اگرچہ اس وقت کے نامور دانشور اور علماء مثلاً سید سلیمان ندوی، ڈاکٹر محمد حمید اللہ، مفتی جعفر حسین، مفتی محمد شفیع صاحب، مولانا ظفر احمد انصاری رحمۃ اللہ علیہم وغیرہ شامل تھے، لیکن حکومت نے اس بورڈ کی پیش کی گئی سفارشات کو قانون سازی میں کوئی اہمیت نہ دی۔

قیام پاکستان کے فوراً بعد جب بھی علماء یا دینی حلقوں کی طرف سے حکمران طبقے سے اسلامی قانون کے نفاذ کا مطالبہ کیا جاتا تو ان کی زبانوں پر ایک ہی کلمہ استعجاب جاری ہو جاتا کہ کون سا اسلام نافذ کیا جائے: حنفی؟ بریلوی؟ دیوبندی؟ اہل تشیع کا؟ یا اہل حدیث کا؟ چنانچہ جنوری ۱۹۵۱ء میں ملک کے نامور شیعہ، بریلوی، دیوبندی اور اہلحدیث علماء کی ایک جماعت نے بائیس نکات پر مشتمل ایک متفقہ فارمولا منظور کیا۔ اس قرارداد پر دستخط کرنے والوں میں مولانا مودودی، سید سلیمان ندوی، مفتی محمد شفیع، مولانا ظفر احمد انصاری، مولانا محمد علی جالندھری، مولانا عبدالحامد بدایونی، پیر مانکی شریف، مفتی جعفر حسین، مولانا ادیس کاندھلوی، مولانا محمد یوسف بنوری رحمۃ اللہ علیہم وغیرہ جیسی نامور شخصیات شامل تھیں۔

علمائے حق کی جانب سے پاکستان کے قانون اور آئین کو اسلامی بنانے کی یہ کوششیں تقریباً نصف صدی تک جاری رہی ہیں۔ بورڈ آف تعلیمات اسلامیہ ہو یا ادارہ تحقیقات اسلامیہ، اسلامی نظریاتی کونسل ہو یا وفاقی شرعی عدالت، ان سب اداروں کا قیام علماء کی اسی جدوجہد کا مرہون منت تھا۔ ایک وقت تھا جبکہ اسلامی نظریاتی کونسل میں ملک کے جید علماء شامل ہوتے تھے اور اب صورت اس کے بالکل برعکس نظر آتی ہے۔ بہر حال

اکثر و بیشتر ایسا ہوا کہ علماء کی تحریک کے نتیجے میں حکومت وقت کی طرف سے جب بھی قانون و آئین کو اسلامی بنانے کے لیے کچھ ادارے قائم ہوئے یا بورڈ بنائے گئے، یا تو وہ ملکی سیاست کی بھینٹ چڑھ گئے یا اگر علمائے حق کو ان اداروں کی نمائندگی کا موقع دیا بھی گیا تو ان کی بیش بہا تحقیقات کو ردی کی ٹوکری کی نذر کر دیا گیا۔ اصحاب اقتدار کے اس طرز عمل کی وجہ سے آہستہ آہستہ علماء کے طبقے میں بھی مایوسی اور بددلی اس قدر گھر کر گئی کہ وہ نفاذ اسلام کے لیے پُر امن آئینی و قانونی جدوجہد سے بھی کٹ کر ہمہ تن قرآن و حدیث کی تعلیم و تدریس میں مشغول ہو گئے۔ یہ تو تصویر کا ایک رخ ہوا۔

تصویر کا دوسرا رخ یہ ہے کہ افغانستان میں روس کے خلاف جہاد کے نتیجے میں پاکستان کے مذہبی حلقوں میں جذبہ جہاد کی آبیاری ہوئی۔ اس جہاد کے نتیجے میں افغانستان میں روس کو شکست ہوئی اور طالبان کی حکومت قائم ہو گئی۔ نائن الیون کے بعد افغانستان پر امریکی حملہ ہوا، امارت اسلامیہ افغانستان ختم ہو گئی اور امریکہ کے خلاف طالبان کی طویل گوریلا جنگ کا آغاز ہوا۔ وزیرستان، مالاکنڈ ڈویژن، سوات اور صوبہ سرحد کے کئی ایک دوسرے حصوں سے مجاہدین کی ایک بڑی تعداد جہاد افغانستان میں شریک ہونے کے لیے افغانستان گئی لیکن وہاں کے طالبان کو اس وقت کے مخصوص حالات کے اعتبار سے تعداد کی نسبت حکمت عملی اور جدید اسلحہ کی زیادہ ضرورت تھی۔ پس افغانستان کے ان حالات کے پیش نظر پاکستانی مجاہدین کی اتنی بڑی تعداد طالبان کے لیے ایک اضافی بوجھ تو بن سکتی تھی لیکن مفید بالکل بھی نہ تھی۔ طالبان قیادت سے مشورے کے نتیجے میں یہ مجاہدین واپس پاکستان آ گئے۔ دوسری طرف امریکہ نے جب پرویز مشرف حکومت پر القاعدہ، طالبان اور عرب مجاہدین کو پکڑوانے میں تعاون کے لیے دباؤ ڈالا تو پرویز مشرف کی حکومت نے امریکی ڈالروں کے حصول کی خاطر سوات اور مالاکنڈ ڈویژن کے افغانستان سے واپس آنے والے مقامی مجاہدین کو پکڑ پکڑ کر امریکہ کے حوالے کرنا شروع کر دیا جو کہ امریکہ کو اصلاً مطلوب بھی نہ تھے۔

اس عمل کے نتیجے میں صوبہ سرحد کے اس خطے کے عوام میں حکومت کے خلاف شدید نفرت پڑی، یعنی رد عمل پیدا ہوا اور پرویز مشرف کی ظالمانہ پالیسیوں کے خلاف انتقامی جذبات نے ایک مقامی تحریک جہاد کی صورت اختیار کر لی۔ فوجی ڈکٹیٹر نے اس تحریک کو دبانے

کے لیے سواتی عوام پر وحشیانہ بمباری کروائی۔ رہی سہی کسر وزیرستان اور قبائلی علاقوں میں امریکی ڈرون حملوں اور اس پر حکومت وقت کی مجرمانہ خاموشی نے پوری کر دی۔ آئے روز امریکہ کے ڈرون حملوں کا دائرہ وسیع ہوتا ہی جا رہا تھا اور امریکہ کے ان حملوں کے جواب میں سوائے وائٹ ہاؤس کی خدمت میں عاجزانہ درخواستیں پیش کرنے کے ہماری افواج یا حکومت وقت کے پاس کوئی لائحہ عمل نہ تھا۔

وزیرستان کے جہاد کی حقیقت بھی یہی ہے کہ وہاں بھی عرب مجاہدین کو پکڑوانے کے لیے پرویز مشرف حکومت کی طرف سے فوجیں چڑھائی گئیں، جس کے نتیجے میں وہاں کے قبائلیوں نے اپنے جان و مال کے تحفظ کی خاطر حکومت پاکستان کے خلاف دفاعی جہاد شروع کیا جس نے اپنوں کے خون کے قصاص کی خاطر بالآخر اقدامی قتال کی صورت اختیار کر لی ہے۔ سونے پر سہاگہ یوں ہوا کہ حکومت پاکستان نے صوبہ سرحد اور قبائلی علاقوں پر امریکی ڈرون حملوں کے بعد اپنی خفت مٹانے کے لیے اپنی فضائی فورسز کو معصوم قبائلی عوام کو شہید کرنے میں لگا دیا۔ قبائلی علاقوں اور مالاکنڈ ڈویژن میں امریکہ اور اس کی حواری پاکستانی حکومت کے خلاف دفاعی جہاد کی اس تحریک نے کئی ایک طالبان گروہوں اور جہادی تحریکوں کو جنم دیا اور بڑھتے بڑھتے اس تحریک نے اقدامی قتال، خودکش حملوں، قتال فرض عین اور امریکہ نواز حکومتوں کی تکفیر کا ایک طویل سلسلہ شروع کر دیا۔

اس دفاعی جہاد کے اقدامی قتال کے مرحلے میں داخل ہونے کے پیچھے مقامی افراد کے ردعمل کے علاوہ ایک اہم سبب یہ فکر بھی ہے کہ پاکستان میں بھی ایک حقیقی اسلامی ریاست کا قیام صرف عسکری طریقے ہی سے ممکن ہے۔ سوات میں ابھرتی ہوئی طالبان تحریک، پرویز مشرف کی امریکہ نواز حکومت کی ظالمانہ پالیسیوں کا ردعمل تھی اور پاکستان میں خودکش حملوں کی بنیاد اور آغاز کا سبب لال مسجد کا سانحہ اور اس میں سینکڑوں بچیوں کے قتل عام کا ردعمل تھا۔ پاکستان کے مذہبی حلقوں کے خلاف حکومتوں کی مسلسل ظالمانہ پالیسیوں نے یہ فکر عام کر دیا ہے کہ مذہبی حلقے کو امریکہ کی غلامی کے علاوہ پاکستان کے ظالم حکمرانوں سے بھی نجات حاصل کرنی ہے۔ اس میں کیا شک ہے کہ آزادی ہر مسلمان، مسلمان تو کیا ہر انسان کا ایک بنیادی حق ہے۔ آج صوفی محمد کی تحریک کو کبھی رحمان ملک

کبھی زرداری، کبھی الطاف حسین اور کبھی جنرل کیانی یہ الزام دیتے نظر آتے ہیں کہ یہ تحریک لوگوں پر اسلام کے نام پر جبراً اپنے انتہا پسندانہ نظریات مسلط کرنا چاہتی ہے۔ ہم یہ پوچھتے ہیں کہ پاکستان کے قیام کے بعد سے اب تک تقریباً ساٹھ سال کے طویل عرصے میں چند افراد پر مشتمل حکومتی ٹولے یا مارشل لاء ڈکٹیٹروں نے ملک کے مذہبی حلقوں اور جماعتوں کے ساتھ کیا سلوک کیا ہے؟ آئین و قانون کے نام پر عوام الناس پر ان کی مرضی کے خلاف اپنے سیکولر نظریات کو کبھی 'انڈیا ایکٹ ۱۹۳۵ء' کے نام پر اور کبھی 'تحفظ حقوق نسواں بل' کی آڑ میں جبراً نافذ کرنا یا بے گناہ پاکستانی عوام کو پکڑ پکڑ کر امریکہ کے ہاتھوں چند ڈالروں کے عوض بیچ دینے کو کیا آزادی و مساوات کا نام دیا جائے؟ یہ روزگاری کے عنقریب، معاشی بدحالی، فقر و فاقہ کے نتیجے میں خود کشیاں، غیر اعلانیہ لوڈ شیڈنگ، جرائم کی کثرت، عدالتوں میں انصاف کا بحران، پولیس اور لینڈ مافیا کا ظلم و ستم، امن و امان کی تباہی، انٹرنیٹ اور کیمبل کی صورت میں عریانی و فحاشی کا سیلاب، وڈیو شاہی، جاگیردارانہ نظام، کرپشن، رشوت خوری، چوری و ڈکیتی، زنا و گینگ ریپ، عورتوں کو زندہ دفن کر دینا، غیر انسانی طبقاتی تقسیم، منشیات و شراب کی سرعام فروخت، گلی کوچوں اور سڑکوں پر ڈاکوؤں کی قتل و غارت اور عامۃ الناس پر ظلم و ستم کی انتہا کرنے والی لسانی و علاقائی تنظیمیں، کیا پاکستان کے عوام یہ سب کچھ چاہتے ہیں؟ اگر نہیں تو اس کو ان پر مسلط کرنے کا ذمہ دار کون ہے؟ حکومت کا ظالمانہ اور کرپشن پر مبنی ناقص نظام یا مذہبی تحریکیں؟ پاکستانی معاشرے پر ان گندگیوں کو کس نے جبراً مسلط کیا ہے؟ حکومتوں نے یا مدارس اسلامیہ نے؟

اس ساری بحث کا خلاصہ یہ ہے کہ پاکستان میں اسلامی ریاست کے قیام یا نفاذ شریعت یا قیام عدل اجتماعی یا ظالم حکمرانوں سے آزادی حاصل کرنے کے حوالے سے مذہبی طبقے اپنی جدوجہد کے اعتبار سے بنیادی طور پر دو مناج میں تقسیم ہو گئے ہیں۔ ایک منہج تو عسکری ہے جو حکومت کی ظالمانہ پالیسیوں کا شرم ہے اور دوسرا منہج اس مقصد کے حصول کی خاطر ہر اس جدوجہد پر مشتمل ہے جو پاکستان کے آئین و قانون کے دائرے میں رہتے ہوئے ہو۔ پاکستان کے قیام کے فوراً بعد علماء اور دینی تحریکوں نے نفاذ شریعت کے لیے دوسرے منہج کو ہی اختیار کیا۔ بعض اہل علم کے نزدیک اس طریقہ کار کو اختیار

کرنے کی وجہ یہ نہ تھی کہ پاکستان کے حکمران اس وقت کے علماء کی نظر میں مسلمان تھے۔ ہم تو کہتے ہیں کہ اگر پاکستان کے حکمران کافر ہوتے تو پھر بھی علماء اسلامی ریاست کے قیام کے لیے دوسرے مُنچ ہی کو اختیار کرتے کیونکہ عصر حاضر میں ریاست اور عوام الناس میں طاقت کے عدم توازن کی وجہ سے پہلا مُنچ تقریباً ناقابل عمل بن چکا ہے۔ پس ہم دیکھتے ہیں کہ برصغیر پاک و ہند میں ۱۸۵۷ء کی جنگ آزادی کی ناکامی کے بعد علماء نے یہ محسوس کر لیا تھا کہ اس خطہ ارضی میں مسلمانوں کی حکومت دوبارہ بحال کرنے کے لیے عسکری طریقہ کار ممکن نہیں رہا تو انہوں نے اگلی ایک صدی (۱۸۵۷ء تا ۱۹۴۷ء) تک مسلمانوں کی آزادی اور ایک اسلامی ریاست کے حصول کی خاطر اپنی جدوجہد کا رخ آئینی، قانونی اور سیاسی طریقہ کار کی طرف پھیر دیا۔ لال مسجد کے واقعے کے بعد علماء کے بیانات سے ایک دفعہ پھر یہ بحث واضح ہو گئی ہے کہ انہوں نے اپنے حق میں نفاذ شریعت کے لیے پُر امن جدوجہد ہی کو اصل مُنچ قرار دیا ہے۔ اگرچہ علماء وہ پُر امن جدوجہد کر رہے ہیں یا نہیں، یہ ایک سوالیہ نشان ضرور باقی رہ جاتا ہے!

ہمارے مخلص مذہبی طبقے کا المیہ یہ ہے کہ نفاذ شریعت یا قیام خلافت کے لیے ان کے ذہن میں کوئی مُنچ ہے تو وہی خروج یا بغاوت کا طریقہ کار ہے جو فی زمانہ ریاست اور کسی عوامی جماعت کے مابین بہت زیادہ عدم توازن کی وجہ سے ناقابل عمل ہونے کے ساتھ ساتھ ناممکن بھی ہو چکا ہے۔ اور اس مُنچ کے تیزی سے پھیلنے کا بنیادی سبب ہمارے حکمرانوں کا حد سے بڑھتے ہوئے ظلم کا رد عمل ہے۔ اس وقت امت مسلمہ کو امریکہ اور اس کے حواریوں سے یہ جنگ جیتنے کے لیے جسم و جان سے زیادہ فکر و نظر کے استعمال کی ضرورت ہے۔ نفاذ شریعت کے لیے ایک طویل جدوجہد کے بعد مولانا صوفی محمد صاحب کو بھی یہ بات اچھی طرح سمجھ میں آ گئی تھی کہ پاکستان میں عسکریت یا خروج کے رستے کامیابی حاصل نہیں کی جاسکتی۔ معاصر جمہور اہل علم کا کہنا ہے کہ اگر لال مسجد کے واقعے میں بھی ایک پُر امن احتجاجی تحریک کی صورت میں نفاذ شریعت کے مطالبے کو آگے بڑھایا جاتا تو بہت بہتر تھا۔

علمائے پاکستان کی یہ ذمہ داری بنتی ہے کہ وہ مالکنڈ میں شریعت کے نفاذ کے تحفظ اور سارے ملک میں نظام عدل کے قیام کی خاطر ایک پُر امن احتجاجی تحریک کی بنیاد

رکھیں۔ سیاسی پارٹیاں اپنے عہدوں اور وکلا انگریزوں کے بنائے ہوئے قوانین کے تحفظ کی خاطر قربانیاں دے سکتے ہیں، مظاہرے کر سکتے ہیں، دھرنے دے سکتے ہیں تو علماء اور طالبان، دین اسلام، ظلم و ستم کے خاتمے اور عدل و انصاف کے قیام کی خاطر کیوں ایسا نہیں کر سکتے؟ ہمارے ہاں عام طور پر مفتیان کرام جہاد و قتال کی فرضیت کے فتوے جاری کر کے مطمئن ہو جاتے ہیں کہ شاید انہوں نے اپنے حصے کا فرض ادا کر دیا ہے۔ اس میں کوئی شک نہیں ہے کہ امریکہ، برطانیہ، اسرائیل، انڈیا اور ان کے حواریوں کے ظلم و بربریت کے خلاف جہاد و قتال فرض ہے۔ ہمیں اختلاف جہاد و قتال کی فرضیت میں نہیں ہے بلکہ اس میں ہے کہ یہ کس پر فرض ہے؟ ہمارے نزدیک یہ جہاد و قتال اسلامی ریاستوں کے سربراہان، حکمرانوں اور اصحاب اقتدار پر فرض ہے اور علماء، طالبان دین اور مصلحین پر فرض یہ ہے کہ اپنے ملک کے حکمرانوں اور اصحاب اقتدار کو اس فرض کی ادائیگی پر ہر آئینی، احتجاجی، قانونی، لسانی، علمی، اخلاقی اور تحریری ذرائع و وسائل، اخبارات، رسائل و جرائد، لیکچرانک میڈیا، جلسے جلوسوں، دھرنوں، سیمینارز اور کانفرنسوں کے انعقاد، اجتماعی مباحثوں اور مکالموں اور عوامی دباؤ کے ذریعے مجبور کریں اور اگر پھر بھی حکمران اس فریضے کی ادائیگی سے انکار کریں تو مذکورہ بالا تمام پُر امن کوششوں کے ذریعے ان حکمرانوں کی معزولی اور ان کی جگہ اس عہدے کی اہلیت رکھنے والے اصحاب علم و فضل کی تقرری علماء اور داعیان حق کا بنیادی فریضہ ہوگا تاکہ ریاستی سطح پر امریکہ اور اس کے اتحادیوں کے عالمی ظلم کا خاتمہ ممکن ہو سکے۔ ہمارے نزدیک اہل علم کا جہاد یہ ہے کہ علمائے کرام، دینی جماعتیں اور ان کے کارکنان، دینی مدارس کے طلبہ وزیرستان اور دوسرے قبائلی علاقوں میں ہونے والے وحشیانہ ڈرون حملوں کے خلاف ملک گیر سطح پر پُر امن جلسے اور جلوسوں کا اہتمام کریں۔ عوام الناس کی رائے ہموار کریں۔ سٹریٹ پاور بڑھائیں۔ اسلامی نظام عدل اجتماعی کے نفاذ تک وکلا کی طرح مسلسل مظاہرے کریں۔ امریکہ کی حمایت ختم کرنے کے لیے حکومت وقت کے خلاف دھرنے دیں۔ ظالم حکمرانوں کی معزولی کی خاطر پُر عزم لاگت مارچ کریں۔ پاکستان کی پاک سرزمین پر اللہ کے دین کو غالب کرنے کے لیے ہر پُر امن جدوجہد اختیار کریں اور نتائج اللہ کے حوالے کر دیں۔

المیہ یہ ہے کہ پاکستان کا مذہبی طبقہ اس طرح کی پُر امن جدوجہد کے ذریعے اسلام، جہاد اور مجاہدین کی جو مدد کر سکتا ہے وہ تو وہ کرتا نہیں ہے؛ بس ساری توانائی اس پر ہی خرچ ہو جاتی ہے کہ ایک عام سپاہی یا فوجی کافر ہے یا مسلمان؟ عام مسلمان پر قتال فرض عین ہے یا فرض کفایہ؟ مدارس میں بیٹھ کر جہاد کے حق میں فرض عین ہونے کے فتاویٰ جاری کرنے سے یہ نفسیاتی تسکین تو مفتی صاحب کو حاصل ہو سکتی ہے کہ انہوں نے جہاد کی خاطر بہت گراں قدر خدمات سر انجام دی ہیں لیکن اگر وہی مفتیان حضرات مظلوم عوام کے حق میں حکومت کے خلاف پُر امن مظاہرہ کرتے اور اسلامی تحریکوں کے کارکنان یا وکلاء کی طرح سر پھڑواتے تو خارج میں نتائج بہت مختلف ہوتے۔ پاکستان میں اسلام اور نظام عدل کا نفاذ پُر امن جدوجہد اور قربانیاں دینے سے ہوگا اور پاکستان میں نفاذ اسلام کے بعد ملت کفر کے مسلم دنیا پر ظلم و ستم کے خلاف جہاد و قتال کا مرحلہ آئے گا اور ساری دنیا میں اسلام کا غلبہ ریاستی سطح پر ہونے والے جہاد و قتال سے ممکن ہوگا۔

ہمارا نقطہ نظر یہ ہے کہ انڈیا ہو یا امریکہ، اسرائیل ہو یا برطانیہ، ان ظالم ریاستوں کے ظلم کے خلاف جہاد و قتال اسی صورت میں کامیاب ہو سکتا ہے جبکہ پاکستان میں پہلے اسلامی نظام نافذ ہو جائے اور پھر ریاست کی سطح پر ان عالمی دہشت گردوں کے خلاف جہاد و قتال کیا جائے۔ پس پاکستان میں اسلامی نظام کا نفاذ صحیح منہج پر قائم ہونے والی جہاد و قتال کی عالمی تحریک کا پہلا زینہ ہے اور اس پہلے زینے تک پہنچنے کے لیے کامیاب طریقہ کار وہی ہوگا جو کہ عدم تشدد پر مبنی ہو۔

متفرق مسالک کی تبلیغی جماعتیں، انقلاب کے دعویدار مذہبی و سیاسی گروہ اور احتجاجی تحریکیں اس وقت اسی منہج پر مختلف مراحل اور مدارج میں کام کر رہی ہیں اور پاکستان میں نفاذ اسلام کے لیے پُر امن جدوجہد کے ذریعے راہ ہموار کر رہی ہیں۔ ان تبلیغی جماعتوں اور پُر امن انقلابی تحریکوں کے تعاون سے نفاذ شریعت کے لیے ایک عظیم احتجاجی تحریک کی بنیاد رکھنا وقت کی اہم ضرورت ہے۔ یہی ہمارے نزدیک جہاد کا وہ حقیقی عمل ہے جس کو تیز کرنے کی اشد ضرورت ہے اور یہ اسی وقت تیز ہو سکتا ہے جبکہ اسے متفرق مکاتب فکر کے اہل علم کی سرپرستی حاصل ہوگی۔

ضرورت اس بات کی ہے کہ علماء اس وقت اپنی سرپرستی میں ایک پُر امن تحریک کا

آغاز کریں۔ عدل کے قیام، غریب کو انصاف مہیا کرنے، قوم کو امریکہ کی غلامی سے نجات دلوانے، ظالم حکمرانوں کے ظلم کے خاتمے، حدود اللہ کے نفاذ، امن و امان کے قیام، عریانی و فحاشی کے سیلاب کی روک تھام، اخروی نجات اور مسلمانان پاکستان کی دنیاوی فلاح و بہبود کی خاطر ایک ایسی پُر امن احتجاجی تحریک برپا کرنے میں آخر کیا مانع ہے کہ جس میں علماء کسی کی جان لینے کی بات نہ کرتے ہوں بلکہ ظالم حکمرانوں سے آزادی کے طلب گار ہوں۔ پاکستان کے مذہبی حلقے کو ان ظالم حکمرانوں اور ان کے جاہرانہ نظام سے آزادی کی یہ جنگ لڑنی ہوگی۔ یہ جنگ ضرور ہوگی۔ آج نہیں تو کل، کل نہیں تو پرسوں! اور یہ جنگ بغیر کسی بندوق، کلاشنکوف، اسلحے یا راکٹ لانچر کے لڑی جائے گی۔ اور ان شاء اللہ فتح اہل ایمان کا مقدر ہے۔



باب ہفتم

نفاذ شریعت کا منہج: دعوت و جہاد

باب ہفتم

نفاذ شریعت کا منہج: دعوت و جہاد

دین، شریعت اور منہاج کا فرق

حضرت آدم علیہ السلام سے لے کر اللہ کے رسول ﷺ تک تمام انبیاء علیہم السلام اور امتوں کا دین ایک ہی ہے اور وہ دین اسلام ہے۔ آپ کا ارشاد ہے:

﴿(الأنبياء إخوة لعلات أمهاتهم شتى ودينهم واحد)﴾

”انبیاء آپس میں علاقائی بھائی ہیں [علاقائی بھائی انہیں کہتے ہیں جن کا باپ ایک ہو

اور مائیں جدا ہوں]۔ ان کی مائیں جدا ہیں لیکن دین واحد ہے۔“

اس حدیث میں دین کو باپ اور شریعت کو ماں سے تشبیہ دی گئی ہے۔ پس تمام انبیاء علیہم السلام کا دین تو دین اسلام ہی ہے جبکہ ان کی شریعت، تہذیب و تمدن کے ارتقا کی وجہ سے بدلتی رہتی ہے۔

قرآن کے بیان کے مطابق شریعت کے اختلاف کے علاوہ اس شریعت کو فرد و معاشرے پر نافذ کرنے کا طریقہ اور منہج بھی مختلف اقوام و ملل میں مختلف رہا ہے۔ ارشاد باری تعالیٰ ہے:

﴿لِكُلِّ جَعَلْنَا مِنْكُمْ شِرْعَةً وَمِنْهَاجًا﴾

”ہم نے تم میں سے ہر ایک [امت] کے لیے ایک شریعت اور ایک منہاج مقرر

کیا ہے۔“

ہم یہاں اس طرف اشارہ کرنا بھی مناسب سمجھتے ہیں کہ اصول فقہ میں مصادر شریعت کے عنوان کے تحت کتاب، سنت اور اجماع وغیرہ کی بحثیں شریعت کی بحثیں ہیں جبکہ مصلحت، سد الذرائع، عرف اور مقاصد شریعت کی بحثیں دراصل منہاج کی اجاث ہیں یعنی ایک تو شریعت و قانون ہے اور دوسرا اس کو نافذ کرنے کا طریق کار اور منہج

ہے ﴿جیسا کہ پروسیجرل لاء (procedural law) کی مثال ہے۔ پس کتاب و سنت کے احکامات کے نفاذ اور اجرا (application) میں مصلحت، سد الذرائع، عرف اور مقاصد شریعہ کو سامنے رکھنے کا معنی منہاج محمدی ﷺ کو سامنے رکھنا ہے۔

’شریعت محمدی ﷺ کتاب و سنت ہے اور کتاب و سنت کے نفاذ کا ’منہاج محمدی ﷺ دو قسم پر ہے:

❁ اجمالی منہج: یہ دعوت و جہاد ہے۔

❁ تفصیلی منہج: یہ مصلحت عامہ (public good and interest) ’سد الذرائع (prohibition of evasive legal devices) ’عرف (common practice and law) اور مقاصد شریعت (purposes of Sharia) وغیرہ کی اباحت ہیں۔

اللہ کے رسول ﷺ نے شریعت کے نفاذ میں ’مصلحت‘ ’سد الذرائع‘ عرف اور مقاصد کا لحاظ رکھا ہے۔ اس کے دلائل کے لیے اصول فقہ کی کتابوں میں قواعد عامہ یا اختلافی مصادر شریعت کی بحث ملاحظہ کی جاسکتی ہے۔

کیا سابقہ منہج نفاذ شریعت منسوخ ہیں؟

یہاں ایک اہم سوال پیدا ہوتا ہے کہ کیا سابقہ اقوام کی شریعتوں کی مانند ان کی طرف بھیجے ہوئے انبیاء کا منہاج بھی منسوخ ہے یا نہیں؟

اس سوال کا جواب تفصیل چاہتا ہے۔ جس طرح سابقہ شرائع کے بنیادی احکامات مثلاً نماز، روزہ، حج، زکوٰۃ، زنا نہ کرنا، چوری نہ کرنا، قتل نہ کرنا اور سود نہ کھانا وغیرہ کی ایک بڑی تعداد ہماری شریعت میں باقی رکھی گئی اسی طرح ان سابقہ شریعتوں کے نفاذ کا بنیادی منہج یعنی دعوت بھی اس شریعت اسلامیہ میں بطور منہج باقی رکھا گیا ہے۔

دوسری بات یہ ہے کہ سابقہ انبیاء کے نفاذ شریعت کے جن تفصیلی منہج کا ذکر قرآن و سنت میں بطور خبر و تذکرہ بیان ہوا ہے تو یہ منہج ہمارے حق میں ثابت ہیں یا نہیں؟ ’شرائع من قبلنا‘ (previous Sharia) کے عنوان کے تحت اصولیین کے اختلاف کو بنیاد بناتے ہوئے اس بارے بنیادی طور پر دو موقف ہمارے سامنے آتے ہیں:

✿ جمہور حنفیہ، مالکیہ، بعض شافعیہ، جمہور حنابلہ اور ایک روایت کے مطابق امام احمد رحمۃ اللہ علیہ کا موقف یہ ہے کہ شرائع من قبلنا کے وہ احکام جو ہماری شریعت میں بطور خبر نقل ہوئے ہیں، ہمارے لیے حجت ہوں گے۔ ✦ لہذا اس موقف کے مطابق ان فقہاء کے نزدیک سابقہ تفصیلی مناجح بھی ہمارے لیے حجت ہوں گے۔ اس گروہ کے مطابق ان مناجح کا ہماری شریعت میں مذکور ہو جانا ہی اس بات کی دلیل ہے کہ شارع نے ان مناجح کو ہمارے حق میں برقرار رکھا ہے۔

✿ اشاعرہ، معتزلہ، شیعہ، ایک روایت کے مطابق امام احمد رحمۃ اللہ علیہ اور شافعیہ کے ہاں راجح مسلک یہ ہے کہ سابقہ شریعتوں کے وہ احکام جو ہماری شریعت میں بطور خبر نقل ہوئے ہیں، ہمارے لیے حجت نہیں ہیں۔ ✦ پس اس قول کے مطابق یہ تفصیلی مناجح ہمارے حق میں حجت نہیں ہیں۔

سابقہ انبیاء کے تفصیلی منہج کی ایک دلچسپ مثال پیش خدمت ہے۔ حضرت ابراہیم علیہ السلام نے جب اپنی قوم کے سامنے دعوت رکھی اور ان کی قوم کے آباء و اجداد کا معاملہ سامنے آیا تو انہوں نے کچھ یوں جواب دیا:

﴿إِذْ قَالَ لِأَبِيهِ وَقَوْمِهِ مَا هَذِهِ التَّمَاثِيلُ الَّتِي أَنْتُمْ لَهَا عَاكِفُونَ (۵۲)
قَالُوا وَجَدْنَا آبَاءَنَا نَا لَهَا عِبَادِينَ (۵۳) قَالَ لَقَدْ كُنْتُمْ أَنْتُمْ وَآبَاؤُكُمْ فِي
ضَلَالٍ مُّبِينٍ﴾ ✦

”جب حضرت ابراہیم علیہ السلام نے اپنے والد اور اپنی قوم سے کہا: یہ کیسی صورتیاں ہیں جن کے سامنے تم جم کر بیٹھے ہو۔ انہوں نے کہا: ہم نے اپنے باپ دادا کو ان کی عبادت کرتے پایا ہے۔ حضرت ابراہیم علیہ السلام نے کہا: تم اور تمہارے باپ دادا صریح گمراہی میں ہو۔“

اس کے برعکس جب حضرت موسیٰ علیہ السلام نے فرعون کے سامنے اپنی دعوت رکھی اور اس نے اپنے آباء و اجداد کے بارے وضاحت چاہی تو حضرت موسیٰ علیہ السلام کا جواب کچھ یوں تھا:

﴿فَأْتِيَهُ فَفُؤَلَا إِنَّا رَسُولَا رَبِّكَ فَأَرْسِلْ مَعَنَا بَنِي إِسْرَائِيلَ وَلَا تَعَدُّهُمْ

قَدْ جِئْنَاكَ بِآيَةٍ مِّن رَّبِّكَ وَالسَّلَامُ عَلَيَّ مَنِ اتَّبَعَ الْهُدَى (٤٧) إِنَّا قَدْ
 أَوْحَيْنَا لَكَ الْبَيِّنَاتِ الْعَدَابَ عَلَيَّ مَنِ كَذَّبَ وَتَوَلَّى (٤٨) قَالَ فَمَنْ رَبُّكُمْ
 يُمُوسَى (٤٩) قَالَ رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى (٥٠)
 قَالَ فَمَا بَالُ الْقُرُونِ الْأُولَى (٥١) قَالَ عَلِمَهَا عِنْدَ رَبِّي فِي كِتَابٍ لَا
 يَضِلُّ رَبِّي وَلَا يَنْسَى ﴿﴾

”پس حضرت موسیٰ اور حضرت ہارون علیہما السلام فرعون کے پاس آئے اور انہوں نے
 کہا: بلاشبہ ہم دونوں تیرے رب کے رسول ہیں! پس تو ہمارے ساتھ بنی اسرائیل
 کو بھیج دے اور انہیں عذاب نہ دے۔ ہم دونوں تیرے پاس تیرے رب کی واضح
 نشانی لے کر آئے ہیں اور جس نے ہدایت کی پیروی کی تو اس پر سلامتی ہو۔ ہم
 دونوں پر یہ بھی وحی کی گئی ہے کہ جس نے جھٹلایا اور منہ پھیرا تو اس کے لیے عذاب
 ہے۔ فرعون نے کہا: اے موسیٰ! تم دونوں کا رب کون ہے؟ حضرت موسیٰ علیہ السلام نے
 کہا: ہمارا رب وہ ہے جس نے ہر شے کو پیدا کیا اور پھر اس کی رہنمائی کی۔ فرعون
 نے کہا: پس پہلی قوموں [ہمارے آباء و اجداد] کا کیا حال ہوگا؟ حضرت موسیٰ علیہ السلام
 نے کہا: ان کا حال میرے رب کے پاس ایک کتاب میں محفوظ ہے اور میرا رب نہ
 تو بے اعتدالی کرتا ہے اور نہ ہی بھولتا ہے۔“

یہ بھی واضح رہے کہ حضرت موسیٰ علیہ السلام کو فرعون کے سامنے دعوت پیش کرتے ہوئے
 ﴿فَقُولَا لَهُ قَوْلًا لَّيِّنًا﴾ ﴿﴾ میں نرم رویہ اختیار کرنے کا حکم بھی دیا گیا تھا۔ اب دعوت
 کے مرحلے میں امت محمدیہ کے افراد کو جب مخاطبین کی طرف سے کوئی ایسا سوال پیش
 آئے تو انہیں حضرت ابراہیم یا حضرت موسیٰ علیہما السلام جیسا جواب دینے کی اجازت ہے یا
 نہیں؟ تفصیلی منہج کے اختیار کرنے یا نہ کرنے سے ہماری مراد اس بحث کی وضاحت تھی۔

منہاج محمدی ﷺ کے مصادر

امت محمدیہ میں نفاذ شریعت کا منہج کہاں سے معلوم ہوگا؟ یا اس کے مصادر کیا ہیں؟
 یہ ایک اہم سوال ہے۔ شریعت محمدیہ کے بنیادی مصادر تو قرآن اور سنت ہیں اور ثانوی
 مصادر میں اجماع، قیاس ہیں اور فقہاء کے مابین شریعت کے اختلافی مصادر میں شرائع

من قبلنا، قول صحابی اور استصحاب وغیرہ شامل ہیں۔

اس کے برعکس 'شریعت محمدی' ﷺ کے نفاذ کے لیے 'منہاج محمدی' ﷺ کا تعین بھی کتاب و سنت ہی سے ہوگا یعنی منہاج محمدی کے بھی بنیادی مصادر میں کتاب اللہ اور سنت رسول ہیں۔ اس کے ثانوی مصادر میں سیرت، مصلحت، سد الذرائع، عرف اور مقاصد شریعت وغیرہ ہیں۔

کتاب اللہ اور سنت رسول میں نفاذ شریعت کے نبوی منہاج کو تبلیغ، دعوت، امر بالمعروف و نہی عن المنکر، جہاد اور قتال وغیرہ جیسی اصطلاحات کے ذریعے تفصیل سے بیان کیا گیا ہے۔

اسی طرح اجتہاد کے دو پہلو ہیں۔ اجتہاد کا ایک پہلو شریعت یعنی کتاب و سنت سے متعلق ہے جس کی ایک صورت اصولیین کی اصطلاح میں 'تفتیح المناط' ہے اور اجتہاد کا دوسرا پہلو تطبیقی ہے جو شرعی احکام کی تطبیق، نفاذ اور اجرا سے متعلق ہے جس کی ایک صورت اصولیین کی اصطلاح میں 'تحقیق المناط' ہے۔ پس جس طرح کسی مسئلے کے شرعی حکم کی قرآن و سنت کی وسعتوں اور گہرائیوں میں تلاش اجتہاد ہے اسی طرح ان شرعی احکام کا امر واقعہ پر اجرا اور نفاذ بھی اجتہاد ہی کی ایک صورت ہے اور اجتہاد کی اصل صورت اس کا یہی تطبیقی اور اجرائی پہلو ہوتا ہے۔

نفاذ شریعت کا منہاج محمدی ﷺ

اللہ کے رسول ﷺ کی زندگی کا اگر ہم جائزہ لیں تو آپ کے لائے ہوئے انقلاب کے منہج و طریقہ کار کو ہم دو لفظوں یعنی 'دعوت و جہاد' میں بیان کر سکتے ہیں۔ آپ کی مکی زندگی میں دعوت کا غلبہ ہے جبکہ مدنی زندگی میں جہاد غالب ہے۔ پس انقلاب محمدی کا منہج دو لفظوں میں 'دعوت و جہاد' ہے۔

تبدیلی یا انقلاب کی دو سطحیں ہیں: ایک انفرادی اور دوسری اجتماعی۔ انفرادی تبدیلی یا افراد کی اصلاح یا شخصی تزکیہ نفس یا فرد کا تعلق مع اللہ یا انفرادی زندگی میں انقلاب لانے کے لیے دعوت سے زیادہ موثر کوئی منہج نہیں ہے۔ جس شخص نے بھی سیرت کا مطالعہ کیا ہے وہ اس بات کو بخوبی جانتا ہے کہ سابقون الأولون اور کبار صحابہ رضی اللہ عنہم؛

کی اعلیٰ تر شخصیات دعوت و تبلیغ اور صبر و تحمل ہی کے ماحول میں پروان چڑھی تھیں۔ یہی وجہ ہے کہ ذاتی زندگی میں نفاذ شریعت کے حوالے سے تبلیغی جماعتوں نے جو رجال کار پیدا کیے ہیں، اگرچہ ان کی تعداد تبلیغی جماعتوں کی مجموعی تعداد کی نسبت بہت کم ہی کیوں نہ ہو، امر واقعہ یہ ہے کہ اتنی بڑی تعداد میں ایسی شخصیات نہ تو تصوف کے حلقے پیش کر سکے ہیں اور نہ ہی بیعت ارشاد کے جملہ سلاسل۔

اس کے برعکس اجتماعی سطح پر تبدیلی یا انقلاب یا نظام عدل کے قیام یا نفاذ شریعت کے لیے جہاد سے بہتر کوئی منہج موجود نہیں ہے۔ یہی وجہ ہے کہ اللہ کے رسول ﷺ اور خلافت راشدہ میں نظام عدل کے قیام کے لیے اسی منہج کو اختیار کیا گیا۔

فرد پر نفاذ شریعت کا منہج دعوت ہے

دعوت کا پہلا مرحلہ تبلیغ (یعنی پیغام پہنچانا) ہے اور یہ کم از کم درجہ جو ہر مسلمان کے لیے فرض کی حیثیت رکھتا ہے یعنی ہر مسلمان پر یہ فرض ہے کہ اس کے پاس کتاب و سنت کا جو علم بھی محفوظ ہے، وہ اسے دوسروں تک پہنچائے۔ ارشاد باری تعالیٰ ہے:

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ

رِسَالَتَهُ﴾

”اے رسول ﷺ! آپ پہنچادیں جو آپ کی طرف آپ کے رب کی طرف سے نازل کیا گیا ہے۔ اور اگر آپ نے ایسا نہ کیا تو آپ نے اپنی رسالت کا حق ادا نہ کیا۔“

اس آیت مبارکہ میں ایک اہم بات یہ ہے کہ تبلیغ کا حکم تو ہے لیکن کس شے کی تبلیغ مطلوب ہے، یہ بھی واضح کر دیا ہے اور وہ ﴿مَا أُنزِلَ إِلَيْكَ﴾ یعنی قرآن و سنت کی تبلیغ کا حکم ہے نہ کہ قصے کہانیوں کی، جیسا کہ دیہاتوں میں جمعہ کے خطبات میں واعظین کا عمومی طرز عمل دیکھنے میں آیا ہے کہ قصے کہانیاں، بزرگوں اور اولیاء اللہ کے واقعات تو خوب ہوتے ہیں لیکن کتاب و سنت کا نام بھی موجود نہیں ہوتا اور اگر بھولے سے سنت میں سے کچھ بیان کیا بھی جاتا ہے تو وہ بھی فضائل اور مناقب سے متعلقہ موضوع اور من گھڑت روایات کہ جن کا بیان کرنا ہی شرعاً حرام ہے۔

رسالت کی تبلیغ کی یہ ذمہ داری جو آپ کے کاندھوں پر تھی، حجۃ الوداع کے موقع پر آپ نے وہ اپنی امت کو سونپ دی۔ ایک روایت کے الفاظ ہیں:

((ألا هل بلغت قالوا نعم قال ألهم اشهد فليبلغ الشاهد الغائب
فرب مبلغ أوعى من سامع)) ﴿۱﴾

’’[آپ نے خطبہ حجۃ الوداع کے موقع پر تقریباً ایک لاکھ ۲۲ ہزار صحابہ رضی اللہ عنہم سے سوال کیا کیا میں نے اپنا پیغام پہنچا دیا ہے؟ انہوں نے جواب دیا: جی ہاں! آپ نے کہا: اے اللہ! گواہ رہنا۔ پس جو تم میں سے حاضر ہے وہ اس کو یہ پیغام پہنچا دے جو یہاں موجود نہیں ہے۔ پس بہت سے ایسے لوگ کہ جنہیں یہ پیغام پہنچایا جائے گا وہ [اس پیغام کو یہاں پر] سننے والوں سے زیادہ محفوظ رکھنے والے ہوں گے۔‘‘

پس تبلیغ ہر مسلمان کا فرض ہے اور اس کا یہ فرض اس وقت ادا ہوگا جب وہ کتاب و سنت کی تبلیغ کرے گا۔ اللہ کے رسول صلی اللہ علیہ وسلم نے بھی جس تبلیغ پر گواہی لی یا جس کے کرنے کا حکم دیا، وہ کتاب و سنت ہی کی تبلیغ ہے۔

تبلیغ کے بعد دعوت کا مرحلہ ہے اور دعوت ہی کی اصطلاح کے ذریعے دعوت کے منہج کو بہت تفصیل سے قرآن میں نکھارا گیا ہے۔ ہم یہاں اس ذیل میں صرف دو تین نکات کی وضاحت کر دیتے ہیں۔ ارشاد باری تعالیٰ ہے:

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ ﴿۱۲﴾

’’اور اس سے بڑھ کر بہترین بات کس کی ہو سکتی ہے جو اللہ کی طرف پکارے اور نیک عمل کرے اور کہے: میں تو مسلمانوں میں سے ہوں۔‘‘

اس آیت مبارکہ میں ایک تو یہ واضح کیا گیا ہے کہ اللہ کی مطلوب دعوت کون سی ہے! یعنی دعوت کس کی طرف دی جائے گی؟ قرآن کے بیان کے مطابق مطلوب دعوت اللہ کی بندگی کی دعوت ہے۔ دوسری بات یہ ہے کہ داعی کو خود بھی عامل ہونا چاہیے۔ تیسری بات یہ ہے کہ داعی کا تشخص ایک مسلمان ہونے کی حیثیت سے سامنے آئے نہ کہ کسی خاص مسلک کے نمائندے یا کسی جماعت کے رکن کی حیثیت سے۔

مسائلک، جماعتوں اور تحریکوں کا اگرچہ جواز موجود ہے لیکن اگر کسی داعی الی اللہ کا تشخص مسلمان ہونے کی بجائے اس کا مسلک، جماعت یا تحریک بن جائے تو یہ قرآن کا بالکل بھی مطلوب نہیں ہے۔ اگرچہ تعارف کے لیے تو مسلمان کے علاوہ تشخص کی اجازت موجود ہے جیسا کہ ارشاد باری تعالیٰ ہے:

﴿وَجَعَلْنَاكُمْ شُعُوبًا وَقَبَائِلَ لِتَعَارَفُوا﴾ ﴿۱۳﴾

”اور ہم نے تمہیں قوموں اور قبائل میں تقسیم کیا ہے تاکہ تم ایک دوسرے کی پہچان حاصل کرو۔“

اکثر اوقات فقہی مسائلک، مذہبی جماعتوں اور اسلامی تحریکوں میں اپنے مسلک، جماعت اور تحریک کے حوالے سے تعصب اور غلو پیدا ہو جاتا ہے اور ان کی دعوت کا اصل مقصود اپنی تعداد کو بڑھانا بن جاتا ہے نہ کہ لوگوں کو اللہ کی بندگی اور اطاعت میں داخل کرنا۔ پس کسی جماعت کا آغاز تو دعوت الی اللہ کی بنیاد پر ہوتا ہے لیکن کچھ عرصے بعد اللہ پیچھے رہ جاتا ہے اور جماعت یا تحریک یا مسلک آگے آ جاتا ہے۔ اس آیت مبارکہ میں دعوت کے مقصد کو واضح کیا گیا ہے اور وہ لوگوں کو خالص اللہ کی طرف بلانا ہے۔

دعوت و تبلیغ میں حکمت، مصلحت، سد الذرائع اور عرف وغیرہ کا لحاظ رکھنے کا بھی شریعت نے حکم دیا ہے۔ ارشاد باری تعالیٰ ہے:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي

هِيَ أَحْسَنُ﴾ ﴿۱۴﴾

”تم اپنے رب کے رستے کی طرف دعوت دو حکمت کے ساتھ اور اچھی وعظ و نصیحت کے ساتھ اور احسن طریقے سے مجادلہ کے ساتھ۔“

اس آیت مبارکہ میں دعوت میں حکمت و مصلحت کا لحاظ رکھنے کا حکم دیا گیا ہے۔ اسی طرح مجادلے میں بھی احسن اور بہترین طریقہ کار کو اختیار کرنے کا حکم دیا گیا ہے۔ قرآن مجید میں ﴿وَإِذَا خَاطَبْتَهُمُ الْجَاهِلُونَ قَالُوا سَلَمًا﴾ ﴿۱۵﴾ اور ﴿وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ﴾ ﴿۱۶﴾ اور ﴿قُلْ هَذِهِ سَبِيلِي أَدْعُوا إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي﴾ ﴿۱۷﴾ اور ﴿فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ﴾ ﴿۱۸﴾ اور ﴿وَأَنْذِرْ عَشِيرَتَكَ الْأَقْرَبِينَ﴾ ﴿۱۹﴾ اور

﴿فَإِنَّمَا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُدًّا﴾ ﴿۱۶﴾ اور ﴿رَبِّ إِنِّي دَعَوْتُ قَوْمِي لَيْلًا وَنَهَارًا﴾ ﴿۱۷﴾ اور ﴿ثُمَّ إِنِّي دَعَوْتُهُمْ جِهَارًا﴾ ﴿۱۸﴾ اور ﴿ثُمَّ إِنِّي أَعْلَنْتُ لَهُمْ وَأَسْرَرْتُ لَهُمْ إِسْرَارًا﴾ ﴿۱۹﴾ وغیرہ میں دعوت و تبلیغ کے منہج کی تفصیل بیان کی گئی ہے۔ ان آیات میں غور و فکر کرنے والے کے لیے دعوت و تبلیغ کے تفصیلی منہج کے حوالے سے علم و حکمت کے بہت سے خزانے پنہاں ہیں۔

پس انفرادی اور شخصی زندگی میں نفاذ شریعت کے لیے بہترین اسلوب و منہج، اخلاص و عمل کی بنیاد پر کتاب و سنت کی دعوت و تبلیغ ہے۔ بعض لوگوں کا یہ جو خیال ہے کہ دعوت و تبلیغ کا کام کرنے والی جماعتیں نفاذ شریعت یا اعلائے کلمتہ اللہ کے لیے کام نہیں کر رہی ہیں تو ہمیں اس خیال سے بالکل بھی اتفاق نہیں ہے۔ دعوت و تبلیغ کا کام کرنے والی جماعتیں افراد اور خاندان میں انقلاب برپا کر رہی ہیں جو معاشرے کی اکائی ہے۔ اجتماعیت کی تبدیلی کی بنیاد بھی اس کی اکائی ہی ہوتی ہے۔ افراد کی اصلاح ہوگی یا افراد میں انقلاب برپا ہوگا تو معاشروں اور اجتماعیت میں بھی تبدیلی پیدا ہوگی۔ پس افراد میں نفاذ شریعت کے لحاظ سے دعوت و تبلیغ کا کام کرنے والی جماعتوں کا کام مستحسن ہے اگرچہ ان جماعتوں کے نصاب تعلیم، دعوت و تبلیغ کے منہج و طریق کار میں بہتری اور تبدیلی کی گنجائش اور ضرورت بہر صورت موجود ہے اور اس کی طرف ان جماعتوں کے اکابر کو توجہ دینی اور دلانی چاہیے۔

اجتماعیت پر نفاذ شریعت کا منہج جہاد ہے

جہاد کا لفظ قرآن میں وسیع معنوں میں استعمال ہوا ہے اور قرآنی اصطلاح میں اللہ کے دین کی سر بلندی کے جذبے نیت اور ارادے سے کی جانے والی ہر تبلیغی، دعوتی، تحریری، قولی، قانونی، آئینی، معاشی، سیاسی، علمی، اصلاحی، تحریکی اور جہادی کوشش 'جہاد' ہے اور اس کا آخری درجہ اللہ کے لیے اپنی جان قربان کر دینا یعنی قتال فی سبیل اللہ ہے۔ قرآن مجید نے 'جہاد' کی اصطلاح اسی وسیع معنی میں استعمال کی ہے۔ ارشاد باری تعالیٰ ہے:

﴿فَلَا تَطْعَمُ الْكُفْرِينَ وَجَاهِدْهُمْ بِهِ جِهَادًا كَبِيرًا﴾ ﴿۲۰﴾

”پس آپ کافروں کی بات نہ مانیں اور ان کے ساتھ اس قرآن کے ذریعے بڑا جہاد کریں۔“

مفسرین کا اس بات پر اتفاق ہے کہ یہ سورت مکی ہے۔ اس آیت میں ’ہ‘ ضمیر قرآن کی طرف لوٹ رہی ہے۔ جمہور مفسرین حضرت عبداللہ بن عباس رضی اللہ عنہما، مقاتل بن حیان، امام ابن جریر طبری، امام قرطبی، امام بغوی، امام بیضاوی، امام ابن تیمیہ، امام ابن کثیر، علامہ ابن جوزی، امام عبدالرحمن الثعالبی، امام ابو جعفر النخاس، ابولیت سمرقندی، امام نسفی، علامہ آلوسی، ابوالحسن الواحدی، شیخ عبدالرحمن بن ناصر السعدی، سید علامہ طنطاوی، شیخ ابن عجمیہ، علامہ زحنتری، امام ابوسعود، علامہ خازن، علامہ ابن عاشور، امام شنیطی، امام جلال الدین محلی، سید قطب شہید، علامہ ابوبکر الجزائری رحمۃ اللہ علیہ اور سعودی علماء کی ایک جماعت نے [التفسیر المیسر میں] اس آیت مبارکہ میں ’ہ‘ ضمیر سے مراد قرآن لیا ہے۔ بعض مفسرین مثلاً امام رازی، ابن عادل حنبلی، امام بقاعی رحمۃ اللہ علیہ وغیرہ نے اس ضمیر سے اللہ کے رسول صلی اللہ علیہ وسلم کی تبلیغ رسالت میں جدوجہد و انتہائی کوشش مراد لی ہے۔ جبکہ بعض مفسرین نے اس ضمیر سے مراد اسلام لیا ہے۔ ان مفسرین کی آراء نقل کرنے کا مقصد یہی ہے کہ ائمہ سلف کے نزدیک اس آیت میں جہاد سے مراد قتال نہیں ہے بلکہ یہ لفظ یہاں صلاحیتیں کھپانے اور کوشش کرنے کے معنی میں استعمال ہوا ہے۔

احادیث میں بھی جہاد کی اصطلاح انہی وسیع معنوں میں استعمال ہوئی ہے۔ ایک

روایت کے الفاظ ہیں:

((عَنْ عَبْدِ اللَّهِ بْنِ مَسْعُودٍ أَنَّ رَسُولَ اللَّهِ ﷺ قَالَ: ((مَا مِنْ نَبِيٍّ بَعَثَهُ اللَّهُ فِي أُمَّةٍ قَبْلِي إِلَّا كَانَ لَهُ مِنْ أُمَّتِهِ حَوَارِيُونَ وَأَصْحَابٌ يَأْخُذُونَ بِسُنَّتِهِ وَيَقْتَدُونَ بِأَمْرِهِ، ثُمَّ إِنَّهَا تَخْلُفُ مِنْ بَعْدِهِمْ خُلُوفٌ يَقُولُونَ مَا لَا يَفْعَلُونَ وَيَفْعَلُونَ مَا لَا يُؤْمَرُونَ، فَمَنْ جَاهَدَهُمْ بِيَدِهِ فَهُوَ مُؤْمِنٌ، وَمَنْ جَاهَدَهُمْ بِلِسَانِهِ فَهُوَ مُؤْمِنٌ، وَمَنْ جَاهَدَهُمْ بِقَلْبِهِ فَهُوَ مُؤْمِنٌ، وَكَيْسٌ وَرَاءَ ذَلِكَ مِنَ الْإِيمَانِ حَبَّةٌ خَرْدَلٍ))

”حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”مجھ سے پہلے کسی قوم میں اللہ تعالیٰ نے کوئی بھی نبی ایسا نہیں بھیجا کہ جس کے حواری اور ایسے ساتھی نہ ہوں جو اس کے طریقے کے مطابق چلتے تھے اور اس کے حکم کی پیروی کرتے تھے۔ پھر ان کے بعد کچھ ناخلف قسم کے لوگ ان کے جانشین بنتے تھے جو ایسی باتیں کہتے تھے کہ جن پر خود عمل نہیں کرتے تھے اور اس پر عمل کرتے تھے کہ جس پر عمل کرنے کا انہیں حکم نہیں دیا گیا تھا۔ پس جس نے ان [حکمرانوں] کے ساتھ اپنے ہاتھ سے جہاد کیا وہ مؤمن ہے۔ اور جس نے ان کے ساتھ اپنی زبان سے جہاد کیا وہ مؤمن ہے۔ اور جس نے ان کے ساتھ اپنے دل سے جہاد کیا وہ مؤمن ہے۔ اور اس کے بعد تو رائی کے دانے کے برابر بھی ایمان نہیں ہے۔“

ایک اور حدیث کے الفاظ ہیں:

((جَاهِدُوا الْمُشْرِكِينَ بِأَمْوَالِكُمْ وَأَنْفُسِكُمْ وَالسِّيْتَكُمْ))

”مشرکین کے ساتھ اپنی جانوں، اپنے مالوں اور اپنی زبانوں سے جہاد کرو۔“

علامہ البانی رحمۃ اللہ علیہ نے اس روایت کو صحیح قرار دیا ہے۔ ¹² پس جہاد کا معنی صرف قتال نہیں ہے جیسا کہ یہ غلط فہمی بہت عام ہو چکی ہے۔ البتہ قتال ’جہاد‘ کی بلند ترین صورت ضرور ہے۔ جہاد سے مراد اعلائے کلمۃ اللہ کے لیے کی جانے والی ہر قسم کی جدوجہد اور کوشش ہے اور ’جہاد‘ کے اس معنی پر قرآن و سنت کی بیسیوں نصوص اور ائمہ سلف کے سینکڑوں اقوال شاہد ہیں جنہیں ہم طوالت کے خوف سے یہاں بیان نہیں کرنا چاہتے۔ اسی طرح آپ کی مدنی زندگی میں صرف قتال نہیں ہے بلکہ بیثاق مدینہ میں ازلی دشمنوں یعنی یہود کے ساتھ مدینہ کے اجتماعی دفاع کا معاہدہ بھی ہے، صلح حدیبیہ کی طرح بدترین دشمنوں یعنی مشرکین مکہ سے صلح بھی ہے، خندق کے ذریعے صرف دفاع بھی ہے، بادشاہوں کے نام خطوط کے ذریعے بین الاقوامی سطح پر دعوت کا مرحلہ بھی ہے وغیرہ۔

پس حدیث مذکورہ بالا کے مطابق ناخلف حکمرانوں کے خلاف جہاد ہر مسلمان پر فرض ہے اور اس جہاد کا کم از کم درجہ ان حکمرانوں کے خلاف اسلام اعمال و افعال سے دل سے نفرت کرنا ہے اور اعلیٰ ترین درجہ انہیں مسند اقتدار سے ہٹانے کے لیے عملی کوشش اور جدوجہد کرنا ہے۔

’نفاذ شریعت‘ اور ’نظام عدل کا قیام‘ کی اصطلاحات: چند گزارشات

ہم یہاں اس بات کی وضاحت بھی مناسب سمجھتے ہیں کہ نفاذ شریعت کی نسبت ہم ’نظام عدل‘ کے قیام کی اصطلاح کو جامع سمجھتے ہیں جیسا کہ قرآن مجید نے سورۃ الحدید کی آیت ۲۵ میں یہ اصطلاح استعمال کی ہے کیونکہ نفاذ شریعت کا عمومی مفہوم یہی سمجھا جاتا ہے کہ چند حدود کو نافذ کر دیا جائے بس یہی نفاذ شریعت ہے حالانکہ اسلام پسندوں کی نفاذ شریعت سے مراد صرف حدود کا نفاذ نہیں ہوتا بلکہ معاشرتی، معاشی، تعلیمی، عدالتی، سیاسی، ریاستی، صحافتی، قانونی اور آئینی نظام حتیٰ کہ ہر شعبہ زندگی کی اسلامی اصول و ضوابط کی روشنی میں تبدیلی ہوتی ہے اور ان سب کے لیے ایک جامع لفظ قیام عدل ہے یعنی ہر شعبہ زندگی سے ظلم کا خاتمہ اسلامی نظام کے قیام کا مقصود ہے اور یہی علت جہاد کی اعلیٰ ترین صورت قتال کی بھی بیان کی گئی ہے۔ ﴿۶۸﴾

اسلام اپنا غلبہ چاہتا ہے، اس سے مراد یہ ہے کہ اسلام ظلم کا خاتمہ چاہتا ہے کیونکہ اسلام ہی دین عدل ہے اور کسی شخص کے مسلمان ہونے کا یہ بنیادی تقاضا ہے کہ وہ صرف دین اسلام ہی کو دین عدل مانے۔ پس جب ایک مسلمان اسلام کو دین عدل نہیں مانتا تو وہ نفاق میں مبتلا ہے اور اگر وہ اسلام کو دین عدل مانتا ہے تو عدل کے قیام اور ظلم کے خاتمے کے لیے جدوجہد شرعی حکم کے ساتھ ساتھ اس کا ایک اخلاقی اور منطقی فرض بھی بنتا ہے۔

یہی وجہ ہے کہ اللہ تعالیٰ ظلم کے خاتمے کے لیے مسلمان جماعت سے قتال اور گردن اڑانے جیسے عقلاً فطری عمل کو بھی جائز قرار دیتے ہیں جیسا کہ ارشاد باری تعالیٰ ہے:

﴿وَإِنْ طَائِفَتَيْنِ مِنَ الْمُؤْمِنِينَ إِقْتُلُوا فَأَصْلِحُوا بَيْنَهُمَا فَإِن بَغْت إِحْدَهُمَا عَلَى الْأُخْرَى فَقَاتِلُوا الَّتِي تَبْغِي حَتَّى تَفِئَ إِلَىٰ أَمْرِ اللَّهِ﴾ ﴿۶۹﴾

”اور اگر مسلمانوں کے دو گروہ آپس میں لڑ پڑیں تو ان کے مابین صلح کرواؤ۔ پس [اس صلح کے بعد] اگر کوئی ایک جماعت دوسری جماعت پر ظلم کرے تو تم قتال کرو اس جماعت سے جو ظلم و زیادتی کرتی ہے یہاں تک کہ وہ اللہ کے حکم کی طرف

لوٹ آئے۔“

پاکستان میں نفاذ شریعت کے تین مناہج

نظام عدل کے قیام اور ظلم کے خاتمہ کے لیے اس وقت پاکستان میں تین بنیادی مناہج کے ساتھ کام ہو رہا ہے۔

پہلا منہج: انتخابی سیاست

ایک منہج تو جماعت اسلامی کا ہے جو انتخابی سیاست کے ذریعے نظام کی تبدیلی چاہتی ہے۔ ایک غلط نظام کی اصلاح کے لیے اس نظام کا حصہ بن کر اس کی اصلاح کرنا جائز ہے یا نہیں؟ اس بارے اہل علم کے دو قول ہیں۔ ہمیں اس مسئلے میں اہل علم کی اس رائے سے اتفاق ہے کہ ایک غلط نظام کی اصلاح کے لیے اس نظام میں شامل ہو کر اس کی اصلاح کی جاسکتی ہے۔ اس مسئلے کے جواز اور اس کے دلائل کی تفصیل معروف اہل حدیث عالم دین مولانا ثناء اللہ مدنی رحمۃ اللہ علیہ کے فتاویٰ 'فتاویٰ ثنائیہ' میں موجود ہے۔
 یہ واضح رہے کہ بعض مذہبی جماعتیں ایسی ہیں جو سیاست میں حصہ تو لیتی ہیں لیکن ان کا منشور نظام عدل کا قیام نہیں ہے بلکہ کچھ اور سیاسی و مذہبی مقاصد ان کے پیش نظر ہوتے ہیں، جیسا کہ مولانا فضل الرحمن وغیرہ کی سیاست کی ہم یہاں حمایت نہیں کر رہے ہیں۔ ہمارے خیال میں اس باطل سیاسی اور انتخابی نظام میں شمولیت کی اجازت صرف اسی صورت جائز ہو سکتی ہے جبکہ کوئی بڑا شرعی مقصد مثلاً نظام عدل کا قیام کسی جماعت کی سیاست کا بنیادی منشور ہو۔

یہ بات بھی ہر کسی کے لیے عیاں ہے کہ انتخابی سیاست میں کس قدر گندگی، غنڈہ گردی، کرپشن، وڈیرہ شاہی اور استحصال موجود ہے جس کی وجہ سے ان تمام سیاسی ہتھکنڈوں کو استعمال کیے بغیر اس رستے سے نظام کی اصلاح بظاہر ناممکن نظر آتی ہے، لیکن اس میں بھی کوئی شک نہیں ہے کہ نظام کی مکمل اصلاح نہ سہی لیکن اسمبلیوں میں مذہبی عناصر اور اسلام پسند سیاسی جماعتوں کی موجودگی کے ضمنی اور جزوی فوائد کا انکار کسی طور بھی ممکن نہیں ہے۔

لہذا انتخابی سیاست کے ذریعے اسمبلیوں میں اپنی نمائندگی سے کسی قدر قانونی،

آئینی اور دستوری اصلاح کا کام تو ہو سکتا ہے، جو اپنی جگہ بہت اہمیت کا حامل ہے، لیکن مکمل نظام کی تبدیلی ایک سراب سے زیادہ کچھ محسوس نہیں ہوتی۔ ہم یہ بات پہلے واضح کر چکے ہیں کہ نفاذ شریعت اور نظام کی اصلاح کے منہج 'دعوت و جہاد' میں مصلحت، سد الذرائع اور عرف وغیرہ کا لحاظ رکھا جائے گا اور انہی قواعد عامہ کی روشنی میں انتخابی سیاست کے ذریعے نفاذ شریعت کے قیام کا جواز نکلتا ہے۔ پس ہمارے خیال میں مذہبی افراد کو ہمیشہ اپنا ووٹ غلبہ اسلام کی داعی اسلام پسند اسلامی تحریکوں یا اشخاص کے حق میں کاسٹ کرنا چاہیے۔

دوسرا منہج: خروج و قتال

پاکستان میں اسلامی نظام کے قیام کا دوسرا سہ تہ تحریک طالبان پاکستان کا ہے جو خروج و قتال کا منہج ہے۔ ہم یہ واضح کر چکے ہیں کہ کتاب وسنت میں قتال کی بنیادی علت ظلم بیان ہوئی ہے اور ظالم حکمران، چاہے مسلمان ہو یا کافر، اس سے قتال جائز ہے۔ لیکن یہ قتال اس صورت جائز ہوگا جبکہ اس کی استطاعت و طاقت موجود ہو۔ پاکستان کے حالات کے پیش نظر ریاستی افواج اور عوامی عسکری گروپس میں نسبت و تناسب نہ ہونے کے برابر ہے جس کی وجہ سے اس منہج اور طریق کار کا نتیجہ مخلص مذہبی عناصر سے ہاتھ دھونے، مسلمانوں کی باہمی لڑائی سے ان کے کمزور ہونے، مزید انتشار، ذہنی و فکری بگاڑ کے پھیلنے، طوائف الملوکی کے عام ہونے اور ریاستی ظلم میں اضافے کے سوا کچھ بھی نہیں ہے۔ آج ہم قتال کے منہج کے ثمرات میں ان تمام نتائج کو بھگت رہے ہیں۔

البتہ اس مسئلے میں خلافت کے قیام کے لیے کام کرنے والی تحریک 'حزب التحریر' نے جو منہج پیش کیا ہے وہ کسی قدر قابل عمل نظر آتا ہے کہ اگر افواج پاکستان میں سے ہی کچھ مذہبی عناصر انقلاب لانے کی کوشش کریں تو کامیابی کا امکان ہے۔ ظالمانہ نظام کے خاتمہ اور نظام عدل کے قیام کے لیے اگر فوج میں ہی کسی بڑی سطح پر تبدیلی پیدا ہوتی ہے اور کسی بڑے پیمانے کی قتل و غارت سے بچتے ہوئے کچھ صالح جرنیل اقتدار حاصل کر لیتے ہیں تو ہمارے خیال میں قتال کے منہج میں یہ ایک قابل عمل صورت ہے جس میں مصلحت، سد الذرائع اور عرف وغیرہ جیسے قواعد عامہ کا لحاظ رکھا گیا ہے۔ جہاں تک چھوٹی سطح کی

بغاوت کا معاملہ ہے جیسا کہ کرنل یا بریگیڈیئر لیول پر تو اس سے سوائے ناکامی اور مزید بگاڑ کے کچھ ہاتھ آنے والا نہیں ہے جیسا کہ 'خلافت آپریشن' کا نتیجہ سامنے ہے۔

پس عوامی عسکری جماعتوں اور تحریک طالبان پاکستان کا رخ اس وقت جہاد افغانستان، جہاد عراق اور جہاد فلسطین وغیرہ کی طرف موڑنے کی اشد ضرورت ہے تاکہ مسلمانوں کے اصل دشمن اور شر کے منبع امریکہ اور اسرائیل کو کمزور کیا جائے۔ ہمارے خیال میں یہ وہ ایک میدان ہے جہاں پاکستان کی عسکری و جہادی تنظیموں کو فٹ ہو جانا چاہیے اور افغانستان میں امریکہ اور نیٹو فورسز کے خلاف لڑنے والے طالبان کی جانی و مالی حمایت و نصرت ہر مسلمان کا بنیادی فریضہ ہے اور بلاشبہ افغانستان کا جہاد جہاد ہے اور اس پر علمائے امت کا تقریباً اتفاق ہے۔ امریکہ اور نیٹو فورسز میں ظلم و کفر دونوں انتہائی درجے میں پائے جاتے ہیں اور اسلام ظلم کی حکومت کو برداشت نہیں کرتا ہے۔

ظالم امریکی اور نیٹو فورسز کے ساتھ اعلائے کلمۃ اللہ کے مقصد کے تحت لڑائی کے جہاد فی سبیل اللہ ہونے میں علماء کے اس اتفاق کے بعد کچھ شاذ آراء کی طرف توجہ دینے کی ضرورت محسوس نہیں ہوتی کیونکہ اعتراض اور اختلاف کا پہلو تو ہر جگہ نکل ہی آتا ہے اور اعتراضات اور اختلافات تو خدا کے وجود پر بھی موجود ہیں۔

ہاں، مسلمان حکمرانوں کی تکلیف اور ان سے لڑائی میں اہل علم کے ہاں شدید اختلاف پایا جاتا ہے اور اس مسئلے میں اہل علم کی اکثریت ان دونوں کی قائل نہیں ہے۔ افغانستان کا جہاد ہمارے نزدیک جہاد فی سبیل اللہ جبکہ کشمیر، عراق اور فلسطین کا جہاد جہاد آزادی ہے کیونکہ ان تینوں مقامات پر جہاد کا اصل مقصد کسی اسلامی نظام کا قیام نہیں بلکہ مسلمانوں کی اجتماعیت کو کفار کے اقتدار سے نجات دلانا ہے۔ پس اعلیٰ تر قتال کی صورت جہاد افغانستان کی ہے اور اس کے بعد فلسطین، عراق اور کشمیر کا جہاد ہے۔ جہاں تک پاکستانی حکومت کے خلاف خروج یا پاکستانی سکیورٹی فورسز سے قتال کا معاملہ ہے تو اس بارے میں جمیع مکاتب فکر کے جمہور اہل علم کا کہنا یہ ہے کہ یہ درست نہیں ہے اور اس بارے میں کئی ایک اجتماعی فتاویٰ بھی جاری ہو چکے ہیں۔

تیسرا منہج: تحریک و احتجاج

پاکستان میں نفاذ شریعت اور نظام عدل کے قیام کا تیسرا منہج احتجاج کا ہے جو تنظیم اسلامی پاکستان کا منہج ہے۔ اس منہج کو پیش کرنے والے ڈاکٹر اسرار احمد رحمۃ اللہ علیہ تھے۔ اگرچہ ڈاکٹر اسرار احمد رحمۃ اللہ علیہ کوئی پختہ عالم دین نہیں تھے لیکن انہوں نے نظام کی تبدیلی کا جو منہج پیش کیا ہے اس میں نبوی منہج 'دعوت و جہاد' میں مصلحت، سد الذرائع اور عرف کا بہت حد تک لحاظ رکھا گیا ہے۔ 'منہج انقلاب نبوی' کے نام سے اپنی کتاب میں ڈاکٹر اسرار احمد رحمۃ اللہ علیہ نے اس منہج کو تفصیل سے بیان کیا ہے۔ خمینی کا انقلاب ایران اور پاکستان میں چیف جسٹس کی بحالی کے لیے وکلا تحریک اور مسلم لیگ (ن) کا عدلیہ کی بحالی کے لیے لانگ مارچ اس طریقہ کار کی کامیابی کے شواہد ہیں۔ اسی طرح حال ہی میں تیونس اور مصر میں عوام الناس کے احتجاج کے ذریعے جو ظالم بادشاہتیں گرائی گئی ہیں، وہ بھی احتجاجی منہج ہی کی مثالیں ہیں۔

اس منہج کے مطابق منظم اور تربیت یافتہ صالح و مخلص افراد کی ایک معتد بہ تعداد پُرامن عوامی احتجاج، مظاہروں، دھرنوں، کانفرنسوں، سیمیناروں اور لانگ مارچوں کے ذریعے حکومت و وقت سے اسلامی نظام کے نفاذ کا مطالبہ کرے اور اس مطالبے کے نتیجے میں یا تو حکومت وقت آئینی، دستوری اور قانونی سطح پر اسلامی نظام نافذ کر دے یا پھر اقتدار اسلام پسندوں کے لیے چھوڑ دے۔ ہم یہاں یہ پھر واضح کرنا چاہتے ہیں کہ اس طریق کار سے اجتماعی اور قانونی سطح پر تو اسلام نافذ ہو جائے گا لیکن افراد کے قلوب و اذہان پر اسلام کے نفاذ کے لیے اس کے باوجود محنت کی ضرورت باقی رہے گی اور اس کے لیے بہترین منہج دعوت و تبلیغ اور امر بالمعروف و نہی عن المنکر کا ہے۔ ارشاد باری تعالیٰ ہے:

﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ﴾ ﴿٢١﴾

’اے مسلمانو! تم میں سے لازماً ایک جماعت ایسی ہونی چاہیے جو لوگوں کو خیر کی طرف بلائے اور انہیں معروف کا حکم دے اور منکر سے منع کرے اور یہی لوگ

فلاح پانے والے ہیں۔“

اس آیت میں مسلمانوں سے خطاب ہے اور مسلمانوں ہی کی ایک جماعت کو مسلمانوں میں ہی خیر کی دعوت، امر بالمعروف اور نہی عن المنکر کا کام کرنے کا حکم دیا گیا ہے جو اس بات کی دلیل ہے کہ اسلامی نظام کے نفاذ کے باوجود افراد کی اصلاح کے لیے دعوت و تبلیغ اور امر بالمعروف و نہی عن المنکر کی ضرورت باقی رہتی ہے۔ یہ بھی واضح رہے کہ سورہ آل عمران بالاتفاق مدنی سورت ہے۔

امر بالمعروف و نہی عن المنکر نفاذ شریعت کے منہج ’دعوت و جہاد‘ میں دعوت اور جہاد کے مابین کی ایک اصطلاح ہے۔ اس اصطلاح میں امر بالمعروف کا زیادہ تعلق ’دعوت‘ اور نہی عن المنکر کا تعلق ’جہاد‘ سے جڑتا ہے۔ اس اصطلاح کی وضاحت میں مولانا جلال الدین عمری رحمۃ اللہ علیہ کی کتاب ’معروف و منکر‘ ایک نہایت اہم کتاب ہے۔ علاوہ ازیں امام ابن تیمیہ رحمۃ اللہ علیہ نے بھی اپنے ایک رسالے ’امر بالمعروف و نہی عن المنکر‘ میں اس اصطلاح سے متعلقہ گہریبحاث پر تفصیلی روشنی ڈالی ہے۔

احتجاجی سیاست کے اس طریق کار کی کامیابی کا انحصار اس پر ہے کہ جمیع مسالک اور مکاتب فکر کے علماء اور اسلامی و جہادی تحریکیں ۲۲ نکات اور قرارداد مقاصد کی روشنی میں ایک بہت بڑی عوامی احتجاجی تحریک کی بنیاد رکھیں جس کا منشور نظام عدل کا قیام اور ظلم کا خاتمہ ہو۔ یہ تحریک اسی وقت کامیاب ہو سکتی ہے جبکہ اس میں اخلاص عمل، رضائے الہی اور اخروی نجات جیسے مقاصد پیش نظر ہوں اور اگر تو متفرق مسالک، مذہبی جماعتوں اور اسلامی تحریکوں کا اس احتجاجی تحریک میں شمولیت کا مقصد وزارتوں اور عہدوں کی بندربانٹ میں اپنا حصہ لینا اور اقتدار کی بہتی گنگا میں اپنے ہاتھ دھونا ہو گا تو پھر ایم ایم اے (متحدہ مجلس عمل) کا سرحد میں لایا ہوا اسلام سب کے سامنے رہنا چاہیے۔

علاوہ ازیں راقم دل کی گہرائی سے یہ احساس رکھتا ہے کہ پاکستان میں احتجاجی سیاست کے ذریعے انقلاب لانے کے لیے ایک ایسے نئے اور نوجوان خون کی ضرورت ہے کہ جس میں ابھی تک جماعتی تعصب، مسلکی فرقہ واریت اور مذہبی انتہا پسندی کے جراثیم اور وائرس داخل نہ ہوئے ہیں۔ واللہ اعلم بالصواب!



مصادر و مراجع

- ۱۔ البخاری محمد بن إسماعیل الجعفی، الجامع المسند الصحيح المختصر من أمور رسول الله صلى الله عليه وسلم وسننه وأيامه، كتاب أحاديث الأنبياء، باب قول الله تعالى 'واذكر في الكتاب مريم إذ انتبذت من أهلها، دار ابن كثير، بيروت، الطبعة الثالثة، ١٩٨٧ء، ٣/ ١٢٧٠
- ۲۔ المائدة: ٥: ٤٨
- ۳۔ ابن تيمية أحمد بن عبد الحلیم، مجموع الفتاوى، دار الوفاء، الطبعة الثالثة، ٢٠٠٥ء، ٢/ ٤٦٠-٤٦١؛ ١١/ ٢١٨-٢١٩؛ ١٥/ ١٥٩؛ ١٩/ ١١٣
- ۴۔ وهبة الزحيلي الدكتور، أصول الفقه الإسلامي، دار الفكر، دمشق، الطبعة الأولى، ١٩٨٦ء، ٢/ ٨٤٣
- ۵۔ أيضاً
- ۶۔ الأنبياء: ٢١: ٥٢-٥٤
- ۷۔ طه: ٢٠: ٤٧-٥٢
- ۸۔ طه: ٢٠: ٤٤
- ۹۔ أصول الفقه الإسلامي: ٢/ ٧٣٣
- ۱٠۔ المائدة: ٥: ٦٧
- ۱١۔ صحيح بخارى، كتاب الحج، باب الخطبة أيام منى، ٢/ ٦٢٠
- ۱٢۔ فصلت: ٤١: ٣٣
- ۱٣۔ الحجرات: ٤٩: ١٣
- ۱٤۔ النحل: ١٦: ١٢٥
- ۱٥۔ الفرقان: ٢٥: ٦٣
- ۱٦۔ الأنعام: ٦: ١٠٨
- ۱٧۔ يوسف: ١٢: ١٠٨
- ۱٨۔ الحجر: ١٥: ٩٤
- ۱٩۔ الشعراء: ٢٦: ٢١٤
- ۲٠۔ مريم: ١٩: ٩٧

۲۱- نوح : ۷۱ : ۵

۲۲- نوح : ۷۱ : ۸

۲۳- نوح : ۷۱ : ۹

۲۴- الفرقان : ۲۵ : ۵۲

۲۵- مسلم بن حجاج أبو الحسن القشیری، المسند الصحیح المختصر بنقل العدل عن العدل إلى رسول الله صلى الله عليه وسلم المسمى بالجامع الصحیح أو صحیح المسلم، کتاب الإیمان، باب بیان كون النهی عن المنکر من الإیمان، دار إحياء التراث العربی، بیروت، ۱/ ۶۹

۲۶- أبو داؤد سلیمان بن الأشعث السجستانی، سنن أبی داؤد، کتاب الجهاد، باب كراهية ترك الغزو، دار الكتاب العربی، بیروت، ۲/ ۳۱۸

۲۷- أيضاً

۲۸- الحج : ۲۲ : ۳۹


۲۹- الحجرات : ۴۹ : ۹

۳۰- ثناء اللہ مدنی الحافظ، فتاویٰ ثنائیہ مدنیہ، دار الارشاد، لاہور، ۶۳۳/۱-۶۳۸

۳۱- آل عمران : ۳ : ۱۰۴



عصرِ حاضر میں تکفیرِ خروج جہاد اور نقادِ شریعت کا منہج



ڈاکٹر حافظ محمد زبیر

مکتبہ رحمة للعالمین، لاہور

